

قايتا شەكىللەندۈرۈلۈشتىن قايتا شەكىللەندۈرۈشكە



رۇقىيە تۇردۇش

خەلقئارا قەلەمكەشلەر ئۇيغۇر مەركىزى نەشرگە تەييارلىدى

International PEN Uyghur Center 2016 www.uyghurpen.org

قايىتا شەكىللەندۈرۈلۈشتىن قايىتا شەكىللەندۈرۈشكە

رۇقىيە تۇردۇش

كىرىش سۆز

بۇ كىتابتىكى خىتاي ھۆكۈمىتىنىڭ ئۇيغۇرلارغا يۈرگۈزۈۋاتقان سىستېمىلىق مېڭە يۇيۇش تاكتىكىسى ھەققىدە ئىزدىنىشلىرىم، مۇستەملىكە ئاستىدا ياشاۋاتقان مىللەتنىڭ مېڭە يۇيۇشقا كۆرسىتىدىغان ئىنكاسىنىڭ كىملىك، مىللەتچىلىك، ئەركىنلىك چۈشەنچىسىگە ئاساسەن ئوخشاش بولمايدىغانلىقىنى تەھلىل قىلىش بىلەن باشلاندى. شەرقىي تۈركىستاندىكى خىتاي زۇلۇمىدىن قۇتۇلۇپ ئەركىن دۆلەتلەرگە چىققان ئۇيغۇرلارنىڭمۇ ئەركىنلىك، مىللەتچىلىك ۋە تەۋھىد چۈشەنچىسى ئېنىق بولمىغاندا، ئوخشاشلا مېڭە يۇيۇشنىڭ كۆرۈنمەس قولىدىن قۇتۇلالمايدىغانلىقىنى كۆرۈپ تۇرۇپتۇق. مانا مۇشۇ رېئاللىقلارغا ئاساسەن، گەرچە مەن بۇ كىتابتا مۇستەملىكە ئاستىدىكى بىر مىللەت كىشىلىرىنىڭ قامال قىلىنغان

جەمئىيەتتە ياشىشى بىلەن ئېچىۋېتىلگەن جەمئىيەتتە ياشىشنىڭ، مېڭە يۇيۇشنىڭ تەسىرىگە ئۇچراش - ئۇچرىماسلىقى بىلەن زىچ مۇناسىۋىتى بولسىمۇ، ئەمما ئاللىقاچان يۇيۇلغان مېڭىگە نىسبەتەن ئېيتقاندا، يۇيۇلغان مېڭىنى قايتا تۈزەشتە بۇ خىل جۇغراپىيىلىك ئالمىشىشنىڭ چوڭ تەسىر كۆرسىتىلمەسلىكىدىكى سەۋەبلەرنى ئۆگىنىش ۋە تەھلىل قىلىشنى ئاساس قىلدىم.

ختاينىڭ مېڭە يۇيۇش تاكتىكىسىنىڭ ھەر بىر ئۇيغۇرغا، جۈملىدىن پۈتۈن شەرقىي تۈركىستان خەلقىگە يۈرگۈزۈلۈش ئۇسۇللىرىنى ۋە ئۇنىڭ ئۈنۈم بېرىش بەرمەسلىكىدىكى سەۋەبلەرنى، بىر قىسىم زىيارەت خاتىرىلىرى ئاساسىدا پىسخولوگىيەلىك ئامىللارغا باغلاپ تەھلىل قىلىشقا تىرىشتىم. شۇنداقلا يۇيۇلغان مېڭىمىزنى قانداق قىلىپ قايتا تۈزەش ھەققىدە ئانالىز ئېلىپ باردىم.

ئەگەر سىز « ئەركىنلىككە ئېرىشىش ئۈچۈن كىمدىن ۋە قەيەردىن باشلىنىشى كېرەك؟ » دېگەن سوئالغا جاۋاب ئىزدەۋاتقان بولسىڭىز، بۇ كىتاپنى ئوقۇش جەريانىدا يۇيۇلغان مېڭىنى قايتىدىن ئەسلىگە كەلتۈرۈش ھەققىدىكى مەلۇمات ۋە ئۇسۇللارنى ئۈگۈنۈش ئارقىلىق سوئالىڭىزغا مەلۇم دەرىجىدە جاۋاب تاپسىز. بۇ كىتاپ بىزنىڭ ئادەتتىكى «مىللەتچىلىك ئۆزىنىڭ مىللىتىنىلا سۆيۈش» دەپ قارىغان ئەنەنۋى چۈشەنچىمىزنى كېڭەيتىش ئارقىلىق مىللەتچىلىك ئوقۇمىغا باشقا پەنجرىدىن قاراشنى تەۋسىيە قىلىدۇ. ئەگەر سىز ئەركىنلىكنىڭ نىمە ئۈچۈن كىملىككە مۇراجەت قىلىدىغانلىغىنى ۋە كىملىكنىڭ مىللەتچىلىك بىلەن قانداق باغلىنىشى بارلىقىنى بىلمەكچى بولسىڭىز، شۇنداقلا مىللەتچىلىك ۋە ئۈممەتچىلىك ئوتتۇرىسىدىكى مۇناسىۋەتنى ياخشى بىر تەرەپ قىلالمايۋاتقان بولسىڭىز بۇ كىتاپ دەل سىز ئۈچۈندۇر.

گەرچە ۋەتەن سىرتىدىكى ئۇيغۇرلىرىمىز مۇئەييەن ئۇچۇر - ئالاقە ۋاسىتىلىرى ئارقىلىق ئىسلام ئەقىدىسى ۋە ئۇيغۇر كىملىكى ئاساسىدا تار دائىرىدە بولسىمۇ ئۆملۈكنى ساقلاپ كېلىۋاتقان بولسىمۇ، لېكىن پىكىر ۋە ھەرىكەت جەھەتتىكى بۆلۈنۈش ئىنتايىن ئېغىر. مانا بۇ سەۋەبتىن بىزگە كەلگۈسىمىز ئىنتايىن قاراڭغۇ تۇيۇلۇۋاتىدۇ، ئۈمىدسىزلىككە ئېلىپ بېرىۋاتىدۇ. ھەممەيلەننىڭ مىللەتنى

قۇتقۇزۇش ئۈچۈن بىرەر ئىش قىلغۇسى، بىرەر يول تاپقۇسى بار. لېكىن « نېمە ئىش قىلىش ۋە قەيەردىن باشلاش » مەسىلىسىدە چېچىلاڭغۇلۇق، يەككىلىك، ھېسسىياتقا تايىنىش ياكى بىر سەكرەپلا مۆجىزىگە ئېرىشىشنى ئۈمىد قىلىش دېگەندەك قالايمىقانچىلىق مەۋجۇت.

ئەگەر سىز مىللىتىڭىزنىڭ ئەركىنلىكىگە ئېرىشەلمىگەنلىكى ئۈچۈن چۈشكۈنلەشكەن بولسىڭىز، ياكى ئۆزىڭىزنىڭ قىممىتىنى بۇ دۇنيادا، قەيەردە، كىملىرى ئۈچۈن، نېمە مەقسەتتە جارى قىلدۇرۇشتا مۇجىمەللىك ئىچىدە قالغان بولسىڭىز، بۇ كىتابنى ۋاراقلىغىنىڭىزدا كىملىكىڭىزنى ئىزدەشكە، ئەركىنلىكىڭىز ھەققىدە قايتا ئويلىنىشقا باشلايسىز. مېڭىڭىزنى قانداق قىلىپ قايتا پروگراممىلاشتۇرۇپ، ئۆزىڭىزنىڭ غايىسى ئۈچۈن خىزمەت قىلدۇرۇشنى ئۈگىنىسىز.

بۇ كىتاب سىزگە مىللەتچىلىكنىڭ نېمە ئىكەنلىكىنى يەتكۈزۈش بىلەن بىرگە، سىزنى ئۇيغۇر مىللەتچىلىكىنى قانداق چۈشۈنۈش ھەققىدە ئويغا سالىدۇ. ئۇيغۇر خەلقىنىڭ كۆرەش ئىستراتېگىيىسى ئۈچۈن ئويلىنىشقا تېگىشلىك مەسىلىلەرنى، دۇنيانىڭ كەلگۈسى ۋەزىيىتى بىلەن مۇناسىۋەتلىك بەزى ئانالىزلار ئاساسىدا ئوتتۇرىغا قويدۇ. شۇنداقلا « ئىشنى نەدىن؟ كىمدىن؟ كىم بىلەن؟ قايسى مەسىلىلەردىن باشلايمىز؟ » دېگەن مەسىلىلەر ھەققىدىكى ئىزدىنىشىڭىزنىڭ چوڭقۇرلىشىشى ۋە جاۋاب تېپىشى ئۈچۈن رىغبەتلەندۈرگۈچ كۈچ پەيدا قىلىدۇ.

بۇ كىتابنى قىسقىغىنە ۋاقىت ئىچىدە يېزىپ چىققانلىقىم ئۈچۈن كەمچىللىكلەر كۆپ، جۈملىلەرنى ئىشلىتىشىم جايدا بولماي قالغان بولۇشى مۇمكىن. ئەمما ئاساسىي مەقسەتنىڭ ۋە مەزمۇنىنىڭ ئېنىق بولۇشىغا كاپالەتلىك قىلىشقا تىرىشتىم. دوكتور ئەسەت سۇلايماننىڭ مېنى بۇ كىتابنى رەسمىي يۇسۇندا ئېلان قىلىشقا ئىلھاملاندۇرغانلىقىغا، شۇنداقلا ئەركىن ئاسىيا رادىئوسىنىڭ تەھرىرى مەمەتجان جۇمە ۋە باشقا دوستلارنىڭ ئىملا خاتالىقلىرىنى تۈزۈپ بەرگەنلىكىگە كۆپتىن - كۆپ رەھمەت ئېيتىمەن.

مۇندەرىجە

بىرىنچى باپ: مېڭە ۋە مەنبە

ئەركىنلىك ۋە كىملىك

ئەركىنلىك ۋە مىللەتچىلىك

بىزدىكى گۈزەل غايىنىڭ دۈشمىنى مەسئۇلىيەتسىزلىك

غايە ۋە ئىشەنچ

ئىككىنچى باپ: يۇيۇلغان مېڭە

يېتىم قالدۇرۇش

تېررور پەيدا قىلىش

تۈرمىدە مەجبۇرىي ئىقرار قىلدۇرۇش، قەسەم قىلدۇرۇش ۋە توۋا قىلدۇرۇش

سېتىۋېلىش

تەشۋىقات

دىننى بۇرمىلاش

كۆڭلىنى مايىل قىلىش

شەرقىي تۈركىستاندىكى ئۇيغۇرچە يەر ناملىرىنى ئۆزگەرتىش

تارىخنى بۇرمىلاش

ئۈچىنچى باپ: قايىتا شەكىللەندۈرۈلۈشتىن قايىتا شەكىللەندۈرۈشكە

تازىلاش

ئەسلىگە قايتىش

ۋە تەنپەنرۋەرلىك تۇيغۇسى ۋە ئوقۇ ئوقۇتۇش

تۆتىنچى باپ: ئىستراتېگىيە تۈزەش

بىرىنچى باپ: مېڭە ۋە مەنبە

ئىنسانلارنىڭ مېڭىسى كومپيۇتېرغا ئوخشايدۇ. بىزمۇ داۋاملىق كېرەكسىز مۇھىم بولمىغان نەرسىلەردىن مېڭىمىزدىن چىقىرىپ، ئۇنتۇپ ئەخلەت ساندۇقىغا تاشلاپ تۇرمىساق مېڭىمىز چارچاپ ئىشلىمەي قالىدۇ. يېڭى ئۇچۇرلارنى قوبۇل قىلغىنىمىزدا كونا نەرسىلەر بىلەن توشۇپ كەتكەن مېڭىمىزنىڭ ئاستىلاپ ئىشلىمەي قالماسلىقى ئۈچۈن، خۇددى كومپيۇتېرنى قايتىدىن ئۆچۈرۈپ ئاچقانداك مېڭىمىزنىمۇ قايتىدىن پروگراممىلاشقا توغرا كېلىدۇ. 1960 - يىللارغا كەلگۈچە كىشىلەر ئىنسانلارنىڭ مېڭىسى ئۆزگەرمەيدۇ، مەلۇم ياشتىن كېيىن مېڭە تەرەققىي قىلىشتىن توختايدۇ دەپ قاراپ كەلگەن ئىدى. بۇ سەۋەبتىن بەزىلەرنىڭ ھەرقانچە قىلىسىمۇ مۇزىكا ئۆگىنەلمەسلىكى، يەنە بەزىلەرنىڭ شۇنچە تىرىشچانلىقىغا قارىماي نۇتۇق قابىلىيىتىنى ئاشۇرالماسلىقىنى يۇقىرىدىكى سەۋەپكە باغلاپ تەھلىل قىلغان ئىدى. ئەمما يېقىنقى مەزگىللەردە مېڭە ئىلىمىشۇناسلىرى ۋە پىسخولوگلار مېڭىنىڭ ئەۋرىشىمچانلىقى نەزىرىسىنى ئوتتۇرىغا قويۇپ، ئىنسان مېڭىسىنىڭ باشتىن كەچۈرگەن ھايات تەجرىبىسىگە ئاساسەن ئۆزگىرىپ تۇرىدىغانلىقىنى، ھەتتا شەكىلىنىڭمۇ چوڭىيىپ - كىچىكلەپ تۇرىدىغانلىقىنى ئىسپاتلاپ چىقتى. تەتقىقاتلاردا كۆرسىتىلىشىچە، مېڭىنىڭ ئۆزگىرىشى ئۆگىنىش، تەجرىبە ۋە ئەستە تۇتۇش قابىلىيىتىنىڭ كۈچلۈك - ئاجىزلىقى ياكى مېڭىنىڭ بۇزغۇنچىلىققا ئۇچرىشىغا ئاساسەن ۋۇجۇدقا چىقىدۇ. كىشىلەر كۆپىنچە مېڭە تەرەققىي قىلىپ مەلۇم باسقۇچقا يەتكەندە ئۇچۇرلارنى قوبۇل قىلىش، ئۆگىنىش ۋە جاۋاب بېرىش فۇنكسىيىسىنى توختىتىپ قويىدۇ دەپ قارايدۇ. ئەمما مېڭە زەخمىگە ئۇچراپ مېڭىنىڭ مەلۇم فۇنكسىيەلىرى

بۇزغۇنچىلىققا ئۇچرىسىمۇ، مېڭىنىڭ ساغلام تەرەپلىرى زەخمىگە ئۇچرىغان فونكسىيەلەرنىڭ يۈكىنى ئۆزىنىڭكىگە قېتىپ، ئىقتىدارىنى نۇرمال جارى قىلدۇرۇش مۇمكىنچىلىكى مەزكۇر كۆز قارشىنى رەت قىلىدۇ. بۇ جەريانغا مۇھىتنىڭ كۆرسىتىدىغان تەسىرى ئىنتايىن مۇھىم. ئۇنىڭدىن باشقا، ئېرسىيەتنىڭمۇ كۆرسىتىدىغان تەسىرى ئىنتايىن چوڭ بولۇپ، مېڭە قايسى شەكىلدە مەشق قىلدۇرۇلسا، شۇ تەرەپكە قاراپ تەرەققىي قىلىدۇ.

مېڭە ئەۋرىشىمچانلىقى (neuroplasticity)، يەنى ئۆزگىرىشى داۋاملىق ياخشى تەرەپكە قاراپ ئۆزگەرمەيدۇ. مەسىلەن: زەھەرلىك چېكىملىك ۋە پاتالوگىكال (روھى ۋە جىسمانىي سەۋەبلەر تۇپەيلىدىن پەيدا بولغان كېسەللىكلەر) كېسەللىكلەر كىشىنىڭ مېڭىسى ۋە ھەرىكىتىگە سەلبىي تەسىر كۆرسىتىدۇ.

مېڭە ئوخشىمىغان رايونلارغا بۆلۈنگەن بولۇپ، بۇ رايونلار ئويلاش، تەھلىل قىلىش سۆزلەش، ھاياجانلىنىش، جىسمانىي ھەرىكەت ئېلىپ بېرىشىغا قوماندانلىق قىلىش دېگەندەك ھەر خىل ۋەزىپىلەرنى ئۈستىگە ئالغان. بەزى كىشىلەرنىڭ مېڭىسىنىڭ بەزى قىسىملىرى ئالاھىدە تەرەققىي قىلغان بولۇپ، بەزى قىسىملىرى ئانچە تەرەققىي قىلمىغان بولىدۇ. بۇ سەۋەبتىن كىشىلەرنىڭ ئىقتىدارى ۋە قابىلىيىتىمۇ ئوخشاش بولمايدۇ. شۇڭا بەزىلەر مەشھۇر چېرتىيۇرچى بولالسا، بەزىلەر ئىسخېما سىزىشنى ئاسانلىقچە ئۆگىنەلمەيدۇ. بەزىلەر ئىنتايىن ئىجادچان كەلسە، بەزىلەر ناھايىتى قېلىپلىق ئىش قىلىشنى ياخشى كۆرىدۇ. مانا بۇ سەۋەپلەردىن بەلكىم سىزمۇ مېڭىڭىزنىڭ ئانچە ئاكتىپ بولمىغان بەزى قىسىملىرىنى ئىشلەتمىگەن بولىشىڭىز، پاسسىپ ھالەتتە تۇرغان بولىشى مۇمكىن.

تەراپىستلار PTSD (ئېغىر چۈشكۈنلىشىش كېسىلى) يالغۇزلۇق، قورقۇش، گۇمانخورلۇق كېسىلى بار كىشىلەرنىڭ زەخمىگە ئۇچرىغان بەزى مېڭە فونكسىيەسىنىڭ ئورنىغا، مېڭىگە ساغلام شەكىلدە ئويلاش ۋە ھەرىكەت قىلىشنى مەشق قىلدۇرۇش ئارقىلىق مەزكۇر فونكسىيەلەرنى ئەسلىگە كەلتۈرىدۇ. دۆلەتلەر ياكى ھۆكۈمرانلىق قىلغۇچىلارمۇ خەلقنىڭ مېڭىسىنى ھەر خىل تەشۋىقات

ۋاستىلىرى ۋە ئۆزىنىڭ مەنپەئىتىگە ئۇيغۇن ئىددىئولوگىيىلەر ئارقىلىق مەشىق قىلدۇرۇپ، ئەسلىدىكى ئىددىيەلىرىنى يۇيۇپ چىقىرىۋېتىپ، ئۆزلىرىگە ئىتائەت قىلدۇرۇشقا تىرىشىدۇ.

ئۇيغۇرلار ئۇزۇن مۇددەت ئەركىنلىكتىن بەھرىمەن بولالماي كەلگەن بىر مىللەت بولغانلىقتىن، ئۇلارنىڭ مېڭىسى مۇستەملىكە قىلغۇچىلارنىڭ ھەر تەرەپلىمە پروگراممىلاشتۇرۇشىنى باشتىن كەچۈرۈپ كەلدى. باشقىلار تەرىپىدىن پروگراممىلاشتۇرۇلغان مېڭە ئەلۋەتتە باشقىلارنىڭ مەنپەئەتى ئۈچۈن خىزمەت قىلىدۇ. مېڭە ئەركىن تەرەققىي قىلىش پۇرسىتىگە ئېرىشەلمىسە مەلۇم چەكلىمە ئىچىدە قېتىپ قالىدۇ ۋە ئۇ دائىرىدىن ھالقىپ چىقالمايدۇ. كېلىدۇ. ئەگەر ئۆزىڭىز ئۈچۈن خىزمەت قىلىدىغان، ئەركىن مېڭىگە ئېرىشمەكچى بولسىڭىز، ئۇنداقتا باشقىلار تەرىپىدىن سىڭدۈرۈلگەن چۈشەنچىلەرنىڭ ھەممىسىنى مېڭىڭىزدىن تازىلاپ چىقىرىپ، ھېچكىمنىڭ باشقۇرۇشىغا ئۆتمىگەن ئەركىن چۈشەنچە بەرپا قىلىشىڭىز ۋە بۇ ئارقىلىق مېڭىڭىزنى قايتىدىن شەكىللەندۈرۈشىڭىزگە توغرا كېلىدۇ.

ئۇيغۇرلار ئۈچۈن ئېلىپ ئېيتقاندا، مېڭىنى قايتا تۈزەش ئەمەلىيەتتە بىر پۈتۈن « مەن » نى قايتىدىن شەكىللەندۈرۈپ چىقىش بولغانلىقتىن، ئۇ ئەركىنلىك، كىملىك، مىللەتچىلىك، ۋە تەنپەرۋەرلىك، دىن، مۇھىت ۋە سىياسىي تەقدىر دېگەندەك بىر مۇنچە ئۇقۇملارغا چېتىلىدۇ. ئۇقۇملار چۈشەنچىمىزنى، چۈشەنچىمىز ھەرىكىتىمىز شەكىللەندۈرىدۇ. چۈشەنچىدىكى مىللەتچىلىك ئېغىپ كېتىش، سۆز ۋە ھەرىكەتتە كلومپىتىرلىق ئېغىپ كېتىشنى كەلتۈرۈپ چىقىرىدۇ. مانا بۇ سەۋەپتىن ئۇقۇملارغا توغرا ئىزاھات بېرىشىمىزگە توغرا كېلىدۇ. مېڭە ئادەتتە ئىنساننىڭ سۆز ھەرىكىتى، قورقۇنچىمىز، ئۈمىدىمىز، قارار بېرىش ئىقتىدارى، ئانالىز قىلىش، خاراكتېرى، كۆرۈشىگە يېتەكچىلىك قىلىدىغانلىقتىن، توختىماي سىرتتىن ئۇچۇر قوبۇل قىلىپ ئۆگىنىپ تۇرىدۇ ۋە بۇ ئۆگىنىشلەر شەخسنىڭ كىملىكىنى پەيدا قىلىدۇ. مەسىلەن: ئەگەر بىر ئۇيغۇر بوۋاق تۇغۇلغان ۋاقتىدىلا بىر خىتاي ئائىلىسىگە بېرىۋېتىلگەن ۋە خىتاي ئائىلىدە يېتىشتۈرۈلگەن بولسا، ئۇنىڭ كىملىكى خىتاي بولىدۇ. ئەگەر بىر يەھۇدىي بوۋاق بىر ھىندى ئائىلىدە

تەربىيىلىنىپ چوڭ قىلىنسا، ئۇ ھىندى كىملىكى چوڭ بولىدۇ. شەخسنىڭ مېڭىسى ئۇ مەنسۇپ بولغان « ئۆز » ۋە « مۇھىت » تىن ئايرىلغان ھالدا خىزمەت قىلالمايدۇ. كىشى ھەرقانداق بىر قارارنى بەرگەندە مەنسۇپ بولغان كىملىك ۋە ئۇ كىملىك مەنسۇپ بولغان مۇھىتنىڭ تەسىرىگە ئۇچرايدۇ. مەسىلەن ئەڭ ئاددىيسى كەسىپ تاللىغاندا ئالدى بىلەن بۇ كەسىپنى ياقتۇرۇپ ياقتۇرمايدىغانلىقىڭىزلا كۇپايە قىلمايدۇ. چوقۇم ئوقۇش پۇلى، مەكتەپنىڭ ئورنى، قايسى مەكتەپكە كىرەلىشىڭىز، ئائىلىڭىزنىڭ قوللاش قوللىماسلىقى، بۇ كەسىپنى ئوقۇشىڭىز نېمە ئىش قىلىدىغانلىقىڭىز، ئۆز كەسىپىڭىزنى قەيەردە، كىملىك ئۈچۈن ئىشلىتىدىغانلىقىڭىز قاتارلىق بىر قاتار مەسىلىلەرنى ئويلىنىشىڭىزغا توغرا كېلىدۇ. تېكىستىكى بايلور مېدىتسىنا ئۇنىۋېرسىتېتىنىڭ پروفېسسورى ۋە نېرۋاشۇناس داۋىد ئەن' گىلمان بۇ ھەقتە ئەڭ كۆپ سېتىلغان كىتاب يازغان بولۇپ، ئۇنىڭ قارىشىچە ئۆرپ - ئادەت ۋە مەدەنىيەت كىشىلەرنىڭ مېڭىسىگە ئۆز ئىمزاىسىنى ئاتىدىكەن. كىشىلەرنىڭ ھەر خىل ئۆرپ - ئادەتلەرنى بىر - بىرىگە ئوخشىمىغان ھالدا يېتىلدۈرۈۋېلىشى، ئوخشىمىغان مەدەنىيەت ۋە ئۆرپ - ئادەتكە مەنسۇپ كىشىلەرنىڭ ئوخشاش مەسىلىلەرگە تۇتقان مۇئامىلىسىنىڭ ئوخشاش بولماسلىقى، پەرقلىق كىملىك ۋە مەدەنىيەتكە مەنسۇپ كىشىلەر مېڭىسىنىڭ، ئوخشاش مەسىلىلەرگە قايتۇرىدىغان پىسخولوگىيىلىك جاۋابىنىڭ ئوخشاش بولمىغانلىقىدىن كېلىپ چىقىدىكەن.

دېمەك، شەخسنىڭ مېڭىسى ۋە ئۇنىڭ كىملىكىنى شەكىللەندۈرىدىغان مەدەنىيەتتى بىر - بىرىنى تولۇقلاپ، بىر - بىرىدىن ئايرىلمىغان ھالدا مەۋجۇت بولۇپ تۇرىدۇ. مانا بۇ سەۋەپتىن، باشقىلار تەرىپىدىن قايتا شەكىللەندۈرۈلگەن مېڭىمىزنى قايتىدىن شەكىللەندۈرۈش ھەققىدە توختالغان ۋاقتىمىزدا، ئەلۋەتتە ئالدى بىلەن شەخسنىڭ كىملىكى ۋە بۇ كىملىك تەقەززا قىلغان ئەركىنلىك، شۇنداقلا كىملىك ۋە ئەركىنلىكنىڭ ئومۇمغا باغلانغان مەنىسى بولغان مىللەتچىلىك ھەققىدە توختىلىشىمىزغا توغرا كېلىدۇ.

كىملىك ۋە ئەركىنلىك

ئەركىنلىك يىلتىز تارتىۋالسىلا كۆكلەپ كېتىدىغان دەرەخكە ئوخشايدۇ

جورج ۋاشىنگتون

ئەركىنلىك - باشقىلارنىڭ كونتروللۇقىدىن، باشقۇرۇشىدىن قۇتۇلۇش بولۇپ، بۇ قۇتۇلۇش جەريانى شەخسنىڭ ئۆزىگە، يەنى ئۆز ئىندىۋىدۇئاللىقىغا، باشقىلارغا ۋە بىر گۇرۇپپا ياكى بىر مىللىي توپلۇققا زىچ مۇناسىۋەتلىك. چۈنكى شەخسنىڭ كونتروللۇقتىن قۇتۇلۇپ ئەركىنلىككە چىقىشى، ئۇنىڭ باشقىلار ياشىغان « مەن » بولماستىن، بەلكى ئۆزى خالىغان « مەن » بولالغانلىقىنى كۆرسىتىدۇ. ئۆزى خالىغان « مەن »، مەلۇم گۇرۇپپا ياكى مىللىي توپقا باغلىنىش ئارقىلىق كىملىك شەكىلدە مەۋجۇت بولىدۇ ياكى ئۆز ئىپادىسىنى تاپىدۇ. چۈنكى ئۆزىڭىز سىزى چىققان « مەن » نىڭ كىم بولىشى، ھېچنەرسىگە، ھېچكىمگە باغلىنىمىغان يوقلۇق ۋە بوشلۇقتىكى « مەن » بولىشى بولماستىن، بەلكى سىز تاللىغان مەۋجۇدلىقتىكى « مەن » دۇر. سىز ياشىماقچى بولغان « مەن »، باشقىلار تەرىپىدىن ئېتىراپ قىلىنىشقا، تونۇلۇشقا موھتاج. مەسىلەن: ئانا كىملىكى بالغا، قېرىنداش كىملىكى تۇغقانلىرىغا، كەسىپ كىملىكى سىز شۇ كەسىپنى يەتكۈزۈۋاتقان ئىنسانلارغا، مىللىي كىملىك سىز مەنسۇپ بولغان مىللەتكە باغلىنىغان بولىدۇ. ئۇنداقتا بىزنى بىر بىرىمىزگە باغلايدىغان بۇ كىملىك، دەل ئەركىنلىكنىڭ تېپىلىش مەنبەسى ئەمەسمۇ؟ ئەگەر بالىلىرىڭىز بولمىسا ئاتا ئانا بولالمايسىز، قېرىنداشلىرىڭىز بولمىسا قېرىنداشلىرىڭىزنىڭ قېرىندىشى بولالمايسىز، كەسىپىڭىزگە ئېھتىياجلىق ئىنسانلار بولمىسا سىز ئۇ كەسىپنىڭ ئىگىسى بولالمايسىز، مىللىتىڭىز بولمىسا مىللىي كىملىكىڭىزمۇ بولمايدۇ. يەنى، ئۇيغۇر مىللىتىگە تەۋە بولماي تۇرۇپ « ئۇيغۇر » بولالمايسىز. بۇ نوقتىدىن

ئېيتقاندا، ئەركىنلىك، مىللىي كىملىك مەنبەسىگە مۇراجىئەت قىلىدۇ ۋە مىللىي كىملىك ئەركىنلىك ئارقىلىق ئۆز ئىپادىسىنى تاپىدۇ. كىملىك ئۆز ئالدىغا ھېچكىمگە باغلانمىغان ھالدا مەۋجۇت بولالمىغانلىقتىن، شەخسنىڭ ئەركىنلىكىمۇ شەخس مەنسۇپ بولغان مىللەت ۋە ياكى بىرەر توپلۇمنىڭ ئەركىنلىكىدىن ئايرىلغان ھالدا ئۆز ئالدىغا مەۋجۇت بولالمايدۇ.

مانا مۇشۇ سەۋەبتىن بولسا كېرەك، ھەممە كىشىدە ئېتىراپ قىلىنىش ئارزۇسى بولىدۇ. بولۇپمۇ، ئۇيغۇرلارنىڭ يوقىلىپ كېتىشى ئەندىشىسى ئۇلارنى باشقىلار تەرىپىدىن تونۇلۇش، ئېتىراپ قىلىنىش ئارزۇسىغا ئۈندەيدۇ. بۇ ئارزۇ شۇ كىشىنىڭ بالىلىق ھاياتىدا يېتىلدۈرگەن خاراكتېرىگە ئاساسەن سەلبىي ياكى ئىجابىي شەكىلدە ئۆز ئىپادىسىنى تاپقان بولىدۇ. پسخولوگلارنىڭ بىردەك قارىشىچە، بالىلىق ۋاقىتلىرىدا باشقىلار تەرىپىدىن رەت قىلىنىش، چەتكە قېقىلىش مۇھىتىنى بېشىدىن كەچۈرگەنلەر ئېتىراپ قىلىنىش، تونۇلۇش ئارزۇسىغا باشقىلارغا ياخشىچاق بولۇش ئارقىلىق يېتىشكە ئۇرۇنسا، ساغلام بالىلىق ھاياتى بولغان كىشىلەر تونۇلۇشقا ئالدى بىلەن باشقىلارنى تونۇش ۋە ئېتىراپ قىلىش ئارقىلىق ئېرىشىدىكەن. ئەگەر سىز كىملىكىڭىز ئېنىق ئەركىن ئىنسان بولمەن، ھېچكىمنىڭ كونتروللۇقىنى قوبۇل قىلمايمەن دەيدىكەنسىز، سىزنىڭ بىر شەخس سۈپىتىدە يوقىلىپ كەتمەسلىك، يەنى باشقىلار تەرىپىدىن ئېتىراپ قىلىنىش ئارزۇيىڭىز بولىدىكەن، ئالدى بىلەن سىزنى ئېتىراپ قىلىشىغا ئېھتىياجىڭىز بولغان مىللىتىڭىزنى ئېتىراپ قىلىشىڭىزغا، ئۇنىڭ دەردىنى چۈشىنىشىڭىزگە، تونۇپ يېتىشىڭىزگە، ئۇنىڭ دۈشمىنىڭە دۈشمەن، دوستىغا دوست بولىشىڭىزغا توغرا كېلىدۇ.

ئۇيغۇر جەمئىيىتىدىكى مۇناسىۋەتلەرگە دىققەت قىلىدىغان بولساق، باشقىلارنى تونۇشقا ئالدىرايدىغان ئۇيغۇرلاردىن ئۆزىنى تونۇتۇشقا ئالدىرايدىغان ئۇيغۇرلارنى كۆپرەك ئىكەنلىكىنى كۆرىمىز. چۈنكى ئۇيغۇرلار ئۇزۇن يىللاردىن بېرى مۇستەملىكىنى بېشىدىن كەچۈرۈپ كېلىۋاتقان ۋە مىللىي مەۋجۇدلىقىنى ساقلاپ قېلىش كىرىزىسى ئىچىدە تۇرۇۋاتقان بىر مىللەتتۇر. بۇ سەۋەبتىن يەر يۈزىدىكى باشقا مىللەتلەرگە ئوخشاش قەدىر - قىممەتكە ئىگە بولۇش ئارزۇسى،

يوقىلىش خەۋپىدىن ھېس قىلغان ئەندىشىسى، ھەر بىر ئۇيغۇرنىڭ شەخسىي ھالدا كۆزگە كۆرۈنۈش، قەدىر - قىممەتكە ئېرىشىش ۋە تونۇلۇش ئارزۇسى بىلەن ئىپادىلىنىدۇ. ئەگەر سىزدە بۇ سەۋەبتىن باشقىلارغا ياخشىچاق بولۇش خاراكتېرى يېتىلىپ قالغان بولسا، ئۆزىڭىزدىكى تونۇلۇش ئارزۇيىڭىزنى « مىللەتچىلىك »، يەنى سىز مەنسۇپ بولغان توپلۇمنىڭ ئەركىنلىكىگە باغلاش ئارقىلىق، بۇ سەلبىي خاراكتېردىن قۇتۇلۇشنى ئەمەلگە ئاشۇرالىشىڭىز مۇمكىن. مانا بۇ ۋاقىتتا سىزنىڭ ئېتىراپ قىلىنىش ئارزۇيىڭىز، كۆپلۈكنى مەنبە قىلغان ئېتىراپ قىلىنىش بىلەن يۇغۇرۇلغانلىقتىن، شەخسنىڭ يالغۇزلۇقى ۋە يېتىلمىلىكى ئۈستىدىن غالىپ كېلىدۇ. مانا بۇ ئۇسلۇپ مېڭىمىزدىكى يالغۇزلۇقنىڭ ئورنىنى ئالغاندا، تەپەككۈرىمىز، ھەرىكىتىمىز ۋە خاراكتېرىمىزمۇ شۇنىڭغا ماس ھالدا ئۆزگىرىدۇ.

گەرچە بالىلىقتا چەتكە قىقىلىش تۈپەيلى باشقىلارغا ياخشىچاق بولۇش ۋە ياكى خوشامەت قىلىش تۈپەيلىدىن، « ھەق ۋە توغرىدا » تۇرالماسلىق پىسخىكىسىنى يۇقتۇرۇۋېلىش ھەممە مىللەت كىشىلىرىدە تېپىلىشىمۇ، ئەمما ئۇيغۇرلارغا ئوخشاش مۇستەملىكە ۋە زۇلۇم ئاستىدىكى مىللەتتە خوشامەتچىلىك پىسخىكىسى، خۇددى ئۆرپ - ئادەتكە ئايلانغاندەك پۈتۈن بىر مىللەتنىڭ خاراكتېرىگە سىڭىشقا باشلىشىدىن ئەنسىرەش ئورۇنسىز ئەمەس. مەسىلەن: بىر ئۇيغۇر بالا ئاتا - ئانىسى تەرىپىدىن قاتتىق قوللۇققا، ئارزۇلىرى داۋاملىق چەتكە قېقىلىپ رەت قىلىنىشقا ياكى ھەددىدىن زىيادە ئەركىنلىتىلمىگەن، مەكتەپتىمۇ باشقىلار تەرىپىدىن كەمسىتىلىشكە ئۇچرىمىغان تەغدىردىمۇ، ئۇنىڭ ئاتا - ئانىسى ۋە ئائىلىسى خىتاي ھۆكۈمىتى پەيدا قىلغان ئىجتىمائىي شەرت - شارائىت سەۋەبىدىن بىۋاسىتە ياكى ۋاسىتىلىق چەتكە قېقىلىشقا ئۇچرايدۇ. بۇ ئەھۋال بالغا ۋاسىتىلىق ھەتتا بىۋاسىتە تەسىرگە تەسىر كۆرسىتىدۇ. ئاتا - ئانىنىڭ مەزكۇر مۇھىتقا بولغان ئىنكاسى، بويسۇنۇشنى قوبۇل قىلىپ جاھاننىڭ رەپتارىغا كىرىش ئۈچۈن خوشامەتچىلىك يوللىرىغا مېڭىش ياكى قارشى چىقىش شەكلىدە ئىپادىلىنىشىمۇ مۇمكىن. مەيلى قانداق بولشىدىن قەتئىينەزەر، ئاتا - ئانىنىڭ مەزكۇر مۇھىتقا قايتۇرغان ئىنكاسىنىڭ بالىنىڭ زېھنىدە ئۈلگە سۈپىتىدە ئورۇن ئالدىغانلىقى ھەممىمىزگە

ئاپان. ئەگەر بىر قىسىم ئاتا - ئانا ئالدىنقى يولنى تۇتتى ۋە بۇ يول ئۇلارنىڭ بالىلىرىغا تەسىر كۆرسەتتى دەيلى، ئۇنداقتا بۇ بالىلارنىڭ ئوخشاش تەسىرنى قوبۇل قىلىشى ئورپ - ئادەت شەكلىدىكى بىر يولنى ئۇلارغا سىزىپ بەرگەنلىك بولماسمۇ؟ 19 - ئەسىرنىڭ ئاخىرى 20 - ئەسىرنىڭ باشلىرىدا ياشىغان ئاۋۇستىرىيىلىك مەشھۇر روھى كېسەللەر ئالىمى ئالفېد ئادلېر، بالىلارنىڭ ھاياتى ئاجىزلىق تۇيغۇسى بىلەن باشلايدىغانلىقى ئۈچۈن، ھاياتتا پۈتۈنلەيلا چوڭلارغا تايىنىدىغانلىقىنى؛ ئاجىزلىق ۋە چارىسىزلىكتىن تۇغۇلغان غالىپ كېلىش تۇيغۇسىنىڭ، ئۈستۈنلۈككە ئېرىشىشتىن ئىبارەت كۈچلۈك ئارزۇنى پەيدا قىلىدىغانلىقىدىن ئىبارەت نەزەرىيەنى ئەمىلىي پاكىتلار بىلەن ئوتتۇرىغا قويغان.

ئادلېر نەزەرىيەسىگە ئاساسلانغاندا، ئىجتىمائىي جەمئىيەت، ئورپ - ئادەت، قائىدە - يوسۇن ۋە ئاتا - ئانىسىنىڭ چەكلىمىسى قاتارلىق ئامىللارنىڭ تەسىرىگە ئۇچراش - ئۇچرىماسلىقىغا ئاساسەن، بالىلارنىڭ ئۈستۈنلۈككە ئېرىشىشى ياكى كۈچكە ئىگە بولۇش ئارزۇسىنىڭ ئىپادىلىنىش شەكلىمۇ ئوخشاش بولماسلىقى مۇمكىن. مۇنداقچە ئېيتقاندا، بىر ئۇيغۇر بالىسى يەسىلدە خىتايچە ئۈگۈنۈش مەجبۇرىيىتى تېڭىلمىغان، ئۇيغۇرچە سۆزلەش چەكلەنمىگەن ئەھۋال ئاستىدا، ئۆزىنىڭ باشقا بالىلاردىن ئالاھىدە بولۇشىنى خىتاي تىلىنى چىرايلىق سۆزلەش ئارقىلىق پەخىرلىنىش بىلەن ئەمەس، بەلكى ئۇيغۇر تىلىنى پەخىرلىنىپ سۆزلەش ئارقىلىق ئىپادە قىلىشى مۇمكىن.

ئادەتتە ئائىلىدە ئىقتىساد ھەققىدىكى قىيىنچىلىق ۋە غەم - قايغۇ بالىلارنىڭ ئالدىدا كۆپ تىلغا ئېلىنغاندا، بالا چوڭ بولغاندىمۇ پۇلى بولسىمۇ داۋاملىق پۇل ھەققىدە غەم قىلىدىغان، ئىقتىسادى ھەرقانچە كۆپ بولغان تەغدىردىمۇ ئىقتىسادتىن زادىلا خاتىرجەم بولالمايدىغان خاراكتېرنى ئۆزىدە يېتىلدۈرۈۋېلىشى مۇمكىن. چۈنكى بالا ئاساسەن ئاتا - ئانىسىنى ئۆرنەك قىلىدىغانلىقى ۋە ئۇنىڭ كىرىزىسلارغا مۇۋاپىق جاۋاب بېرىش ئىقتىدارى تېخى يېتىلمىگەنلىكتىن، مەزكۇر مەسىلە ئۇنىڭغا ئېسىدىن كۆتۈرۈلمەيدىغان ئېغىر بېسىم بولۇپ شەكىللىنىپ قالىدۇ. ئۇنىڭ ئەكسىچە، ئائىلىدە پەقەت ئىقتىساد ھەققىدە ھەرقانداق پاراڭغا شېرىك قىلىنمىغان، پۇلنى قانداق يىغىش، قانداق خەجلىش توغرىسىدا

ھېچقانداق تەجرىبە ئىگە بولماي چوڭ بولغان بالىنىڭ، ئىقتىسادنى قانداق باشقۇرۇشنى بىلمەيدىغان بولۇپ يېتىلدۈرۈلگەنلىكى ئېنىق. شۇڭا پىسخولوگىيە ئالىملىرى بالىلارغا ئىقتىساد باشقۇرۇش بىلىملىرىنى مۇۋاپىق شەكىلدە ئۆگىتىش ۋە پۇلنىڭ پەقەت غايىگە يېتىشتىكى كۆۋرۈك ئىكەنلىكىنى چۈشەندۈرۈش بىلەن بىرگە، بالىلارنىڭ ئالدىدا ئۇلار ھەل قىلالمايدىغان مەسىلىلەرنى تەكىتلەپ، ئۇلارغا يۈك قىلماسلىقىنى تەرغىب قىلىدۇ.

گۈزەللىكى ئارقىلىق باشقىلاردىن ئۈستۈنلۈككە ئېرىشىشنى ئارزۇ قىلىدىغان ياسانچۇق قىزلارنىڭ ھەددىدىن زىيادە ياسانچۇق بولۇشى، ئاتا ئانىسى ۋە جەمئىيەت تەرىپىدىن چەكلەنگەن ئەھۋال ئاستىدا، ئۇلار مەشھۇرلۇق ۋە ئۈستۈنلۈكنى كىنو چولپىنى بولۇش ئارزۇسى بىلەن ئەمەس، بەلكى ئەلا ئوقۇش نەتىجىسى، پەن - مەدەنىيەت ساپاسى، دىن - دىيانىتى ياكى باشقا ئىلىم ئارقىلىق ئىزدىشى مۇمكىن. خاتانىڭ «كىم سادىر قىلىشىدىن ۋە ياكى كىمنىڭ ئىنكار قىلىشىدىن قەتئىينەزەر بەربىر خاتا» ئىكەنلىكى ئۆگىتىلمەي، ئەكسىچە «ئوقۇتقۇچىنى شەرتسىز ھۆرمەتلەش كېرەك، ئۇ ھەممىدىن بىلىملىك، ھەممىدىن ئەقىللىق، ئۇنىڭ ھامان توغرا» دەپ ئۆگىتىلگەن بىر ئوقۇغۇچى، ئوقۇتقۇچىسىدىن ئۈگەنگىنى ئاتا - ئانىسى، ھەتتا دىنى تەرىپىدىن ئىنكار قىلىنغان تەغدىردىمۇ، مۇتلەق توغرا دەپ قوبۇل قىلىۋېلىشى مۇمكىن. بۇ ئارقىلىق ئەقىللىق ئوقۇغۇچى بولۇشتىن ئىبارەت ئۈستۈنلۈككە يېتىشنى ئارزۇ قىلىش بىلەن بىرلىكتە، خاتانى كۆرۈپ تۇرۇپمۇ دادىللىق بىلەن رەت قىلالماسلىق، «ياق» دىگەن سۆزنى كۆپ ھاللاردا ئىشلىتىشكەمۇ جۈرئەت قىلالماسلىقتەك خاراكتېرنى يېتىلدۈرۈۋېلىشى مۇمكىن.

ئېسىمدە قېلىشىچە گېرمانىيەدە تۇرۇشلۇق شەرقىي تۈركىستان ئۇچۇر مەركىزىنىڭ، شەرقىي تۈركىستانغا مەخپىي ئەۋەتىلگەن بىر مۇخبىرى 2007 - يىلى خىتاينىڭ ئىچكى ئۆلكىلىرىگە مەجبۇرى ئەمگەككە سېلىنىش ئۈچۈن، خىتاي ھۆكۈمىتى تەرىپىدىن ئەۋەتىلگەن ئۇيغۇر قىزلارنى زىيارەت قىلغىنىدا، بۇ قىزلارنىڭ ھەممىسى دېگۈدەك: «ھۆكۈمەت ئائىلىمىزگە بېسىم قىلىشقا قاتتىق قارشىلىق بىلدۈرۈپ كەلگىلى ئۈنىمىغان ئىدۇق، ئەمما ئوقۇتقۇچىلىمىز ئارقىلىق

بېسىم قىلغاندا ئامالسىز قالدۇق « دەپ جاۋاب بەرگەن. بالىلىق دەۋرىدىلا ئائىلىسىنىڭ زۇلۇمغا ئۇچرىشىغا گۇۋاھ بولغان بالىلارغا، زۇلۇم ھەقىقەت بىلەن بويىلىپ، ئاتا - ئانىسى قارىلىنىپ گۇناھكار قىلىپ كۆرسىتىلگەندە، بەلكىم بالا ئاتا - ئانىسىدىن نەپرەتلىنىشى، ئۈستۈنلۈكنى ئاتا - ئانىسىغا بولغان قارشىلىق، ھەتتا ئاتا - ئانىسىنىڭ دۈشمەنلىرىگە يېقىنچىلىق قىلىش ۋە ياخشىچاق بولۇش بىلەن ئىزدىشى مۇمكىن. لېكىن، بۇ يەردە تەكىتلىمەكچى بولغۇنۇم، ئۇيغۇر جەمئىيىتىدىكى بالىنىڭ خاراكتېرىنىڭ قانداق تەسىرگە ئۇچرىشىدىن قەتئىينەزەر، مېڭىنىڭ ئىنكاسى مۇھىتنىڭ تەسىرىگە قارىتا ئۆزگۈرۈپلا قالماي، مېڭىنىڭ ئىنكاسى خاراكتېرىمىز ۋە ئەتراپىمىزدىكى مۇھىتقا تەسىر كۆرسىتىدىغانلىقتىن، خاراكتېرىمۇ مېڭىمىزنى قايتا تۈزەش ۋە مەشىق قىلدۇرۇش ئارقىلىق تەرەققىي قىلدۇرغىلى ۋە ئۆزگەرتكىلى بولىدىغانلىقىدىن ئىبارەت ھەقىقەتتۇر. ئالفېرد ئادلېرنىڭ بۇ ھەقتە مەشھۇر مۇنداق بىر سۆزى بار:

« مۇھىم پاكىتنى ئۇنتۇماڭ، ئۇ بولسىمۇ ۋارىسلىق ياكى مۇھىتنىڭ ھېچقايسىسى بەلگۈلگۈچى ئەمەس. ھەر ئىككىلىسى رامكا سىزىپ بەرگۈچى ۋە تەسىر قىلغۇچى بولۇپ، شەخسنىڭ مېتودى ۋە ئىجادىي كۈچى تەرىپىدىن جاۋاب بېرىلىدۇ ».

دېمەك، ئۆزى تاللىغان « مەن » نى سىزىپ چىقىش ئۈچۈن، ئۆز مىللىتى تەرىپىدىن تونۇلۇش ۋە ئېتىراپ قىلىنىشقا ئىنتىزار بىر ئۇيغۇر، ئالدى بىلەن ئۆزى مەنسۇپ بولغان « ئۇيغۇر » دىن ئىبارەت مىللەتنى تونۇشى كېرەك. ئۇنىڭ مىللىي كىملىكى ئەتراپىدىكى مۇھىت ۋە مىللىتىنىڭ ھالىغا بېرىلگەن جاۋابى بولۇپ شەكىللەنگەندە، ئۇ ئۆزىدە باشقىلار تەرىپىدىن تېڭىلغان ۋە مۇھىتنىڭ تەسىرىگە ئۇچراش نەتىجىسىدە شەكىللەندۈرگەن خاراكتېردىن قۇتۇلۇشقا قادىر بولىشى مۇمكىن.

كىملىكنى ساقلاپ قېلىش، بىر گۇرۇپپا ياكى بىر مىللىي توپلامدا ئۆز ئىپادىسىنى تاپىدىغانلىقتىن، مىللىي كىملىك مىللىي توپلامنىڭ كولىپكتىپ شەكىلدە مەۋجۇت بولىشىغا يېقىندۇ. كولىپكتىپ شەكىلدىكى مەۋجۇتلۇق ئەڭ

ئاۋۋال سىياسىي ئەركىنلىككە موھتاجدۇر. يەنى، شەخسنىڭ ئۆزى خالىغان « مەن » بولۇپ ئەركىن ياشىشى، ئۇ مەنسۇپ بولغان مىللىي توپلامنىڭ مەۋجۇتلۇقى ۋە بۇ مەۋجۇتلۇقنى مەيدانغا كەلتۈرىدىغان سىياسىي ئەركىنلىكتىن خالىي ھالدا مەۋجۇت بولالمايدۇ.

ئۇنداقتا شەخس مەنسۇپ بولغان توپلۇم ئەركىنلىكتىن مەھرۇم بولسىمۇ، جۇغراپىيىلىك ئالمىشىش ئارقىلىق شەخسنىڭ زۇلۇم ۋە كونتروللۇق ئاستىدىكى ھاياتى ئۆزگەرتىلگەندە، ئۆزى خالىغان ھۆر « مەن » نى يارىتالامدۇ؟ ئەركىن دۇنيادا ياشاۋاتقان ئۇيغۇرلار ئۆزى خالىغان « مەن » نى ۋۇجۇدقا چىقىرالدىمۇ؟ ئەركىن دۆلەتلەردە ياشاۋاتقان ئۇيغۇرلار مۇتلەق ئەركىنلىككە ئېرىشتىمۇ؟

ئەگەر ئۇ: « مەن ئۇيغۇر كىملىكىمنى ساقلاپ قېلىۋاتىمەن، خىتايغا قارشى مىللىتىمنىڭ ئەركىنلىكى ئۈچۈن ھەركەت قىلمىساممۇ بولىدۇ » دەپ قارىسا؛ ئۇنداقتا ئۆزى مەنسۇپ بولغان ئۇيغۇرلارنىڭ بىر پۈتۈن گەۋدە شەكىلىدىكى مىللىي مەۋجۇتلۇقى تەھدىتكە ئۇچراۋاتقان، زۇلۇم ئاستىدا يوقىلىۋاتقان شارائىتتا، بۇ مىللىي گەۋدىنىڭ كىملىكىنى ھاسىل قىلىۋاتقان ئەركىنلىكىگە بولغان باغلىنىشىنى يوقاتقانلىقىنى قانداق چۈشەندۈرىدۇ؟ باغلىنىش يوقالغاندا، ئۇ شەخس ئۆزى ئىزدىگەن ياكى خاھىشىدىكى « مەن » نى يوقىتىدۇ. بىر ئۇيغۇر بىئولوگىيە ئالىمى بولۇپ ياكى مەشھۇر سەنئەتكار بولۇپ ئۇتۇق قازىنالىشى مۇمكىن. ئەمما ئۇ قازانغان بۇ ئۇتۇقنىڭ مەنسى ئۇ مەنسۇپ بولغان مىللەتنىڭ ئەركىنلىكى بىلەن باغلانمىغاندا، ئۇ پەقەت كىملىكىسىز كەڭ بىر بوشلۇقتا چەكلىنىپ تۈگەيدۇ ياكى باشقا بىر ئومۇمىيلىققا خاس بولغان مەنبەدىن كىملىك ئىزدەشكە مەجبۇر بولىدۇ.

بۇ، بىر مىللەتنىڭ كۆرەش ئارقىلىق يېتىدىغان، كەڭ دائىرىدە سىزنى مۇتلەق قانائەتلەندۈرىدىغان، يەنى سىزگە مۇتلەق بىخەتەرلىك بەخش ئېتىدىغان مىللەتچىلىك كۈچىدەك كۈچلۈك بولمايدۇ. چۈنكى ئۇنىڭ تەسىر دائىرىسى چەكلىك بولىدۇ. ئېرلاندىيەلىك مەشھۇر يازغۇچى رىچارد ئېنگىلىز، ئۆزىنىڭ « ئېرلاندىيە ئەركىنلىكى » دېگەن كىتابىدا مىللەتچىلىكنىڭ تارتىش كۈچىنىڭ رەت قىلغۇسىز دەرىجىدە كۈچلۈك ئىكەنلىكى ھەققىدە توختىلىپ مۇنداق دەيدۇ: «

مىللەتچىلىك، ئىنساننىڭ باشقا نۇرغۇن نەرسىلەر قاندۇرالمىدىغان ئارزۇسىنى قاندۇرۇشقا مۇۋەپپەقىيەت بولالايدۇ. بولۇپمۇ تېررىتورىيە، جىنسىيەت ۋە دۇنيادىكى سىنىپ پەرقىدىن ئىبارەت دەرىجىسىگە بولغان ئېھتىياجىنى قاندۇرىدۇ. مىللەتچىلىك ئۆز ئىچىگە ئالغان مەنا ناھايىتى كەڭ بولۇپ، ئۇ ئىنساننىڭ ماددىي مەنىۋى روھى، سىياسى، مەدەنىيەت ۋە پىسخىكىدىن ئىبارەت نۇرغۇن مەنىلەرنى ئۆز ئىچىگە ئالالايدۇ»¹.

ئۇنداقتا، مىللەتچىلىك دېگەن نېمە؟ ئۇيغۇر مىللەتچىلىكى ۋە ئۇنىڭ ئەركىنلىك بىلەن قانداق مۇناسىۋىتى بار؟ نېمە ئۈچۈن بىز كىملىكىمىزنى پۈتۈن ئىنسانىيەتكە باغلانغان ئومۇمىيلىقتىن ۋەياكى پەقەت تىل، ئۆرپ ئادەت، مەدەنىيەت ۋە باشقا خاسلىقلار بىلەن شەرھىلىنىدىغان مىللەت ئۇقۇمى بىلەن ئەمەس، بەلكى تېررىتورىيە ۋە زېمىن ھوقوقى بىلەن شەرھىلىنىدىغان مىللەت ئۇقۇمىدىن ئىزدەشكە مۇھتاج؟

مىللەتچىلىك بىلەن ئۈمىدەتچىلىكنىڭ مۇناسىۋىتىنى قانداق قىلغاندا توغرا بىر تەرەپ قىلغىلى بولىدۇ؟

ئامانلىقى ئۈچۈن ھۆرلىكىنى قۇربان قىلىدىغانلار، مەڭگۈ ھۆر ۋە ئامان بولالمىدۇ ياكى ھەر ئىككىسىگە لايىق بولمايدۇ.

- بېنيامين فرانكلىن

¹ «ئېرلاند ئەركىنلىكى» 5 بەت. رىچارد ئىنگىلىز. 2008 يىلى ئېلان قىلىنغان ئېلېكترونلۇق نۇسخا.

ئەگەر بىرى مەندىن « ئەركىنلىكنى تاللامسەن ياكى مىللەتچىلىكنىمۇ؟ » دەپ سورىسا، ئەلۋەتتە « ئەركىنلىك » نى دېگەن بولاتتىم. لېكىن بىزنىڭ ھازىرقى شارائىتىمىزدا بۇ ئىككىسىنى قانداقمۇ ئايرىۋەتكىلى بولسۇن؟ ئىنساننىڭ ئىنسان سۈپىتىدە مۇتلەق ئەركىنلىككە يېتىشى پەقەت ئۇنىڭ ياراتقۇچىسىغا بولغان مۇتلەق ئېتىقادى ۋە ياراتقۇچىدىن باشقا بارلىق كونترول قىلغۇچى كۈچلەرنى ئىنكار قىلىشى بىلەن ئەمەلگە ئاشىدۇ. باشقا كونترول قىلغۇچى كۈچلەرنى ئىنكار قىلىش جەريانى بولسا ئەڭ ئالدى بىلەن سىزنى ۋە سىز مەنسۇپ بولغان توپلۇق ياكى مىللەتنى كونترول قىلغۇچى كۈچنى ئىنكار قىلىش ئۇنىڭغا قارشى تۇرۇش جەريانى بىلەن باشلىنىدۇ. بۇ جەريان دەل مەن ھىس قىلغان مىللەتچىلىكتۇر.

ئەركىنلىك، ئەركىنلىكى باشقىلار تەرىپىدىن تارتىۋېلىنغان ئۇيغۇرلارنىڭ، يەنى « مەن » مەنسۇپ بولغان مىللەتنىڭ كىملىكى بىلەن زىچ مۇناسىۋەتلىك. بۇ كىملىك پەقەت ئۇيغۇرلارنىڭ تارىخىي مەدەنىيىتى، دىنىي ئېتىقادى، تىلى، ئەدەبىياتى ۋە پەننىي تەرەققىياتىدىلا ئۆز ئىپادىسىنى تېپىش بىلەن چەكلەنمەستىن، بەلكى سىياسىي، ئىقتىسادىي، تېررىتورىيەلىك زېمىن ھوقۇقى ۋە بىخەتەرلىك ساھەسىدە ئۆز ئىپادىسىنى تاپقان كۆرەش جەريانىدىن ئىبارەت مىللەتچىلىككە مۇناسىۋەتلىك.

ئەركىنلىك يەنە، كائىناتنى ياراتقۇچى پەقەت بىر ئاللاھقىلا باغلىنىپ، ئىنساننىڭ ئۆز روھىنى مۇتلەق ئازاد قىلىش جەريانى بولغانلىقتىن، مەن ئەلۋەتتە « ئەركىنلىك » نى تاللايمەن ۋە بۇ ئەركىنلىك ئۈچۈن مىللەتچىلىكنىمۇ تاللاشقا مەجبۇرمەن.

« مىللەت » دېگەن بۇ سۆزنىڭ ئىنگلىزچە ئاتىلىشى « Nation » بولۇپ، لاتىنچىدىكى « Nationem » ياكى « Nasci » دېگەن سۆزدىن كىرگەن. مەنىسى « قانداشلىق » بولۇپ، « Nation » يەنى « مىللەت » دېگەن سۆزنىڭ ھازىرقى زامان لۇغەت مەنىسى « مەلۇم ئىرقىتىكى، ئومۇمىي يىلتىز، تارىخ ۋە تىل بىلەن خاراكتېرلەنگەن ». ئادەتتە ئايرىم سىياسىي دۆلىتى ياكى

تېررىتورىيىسى بولغان توپلامغا قارىتىلغان بولۇپ، مىللەتچىلىك مۇنداق ئىككى تۈرلۈك مەنىنى بىلدۈرىدۇ:

1. ۋەتىنىگە، مىللىتىگە بولغان سۆيگۈ ۋە ساداقەت، ئۆزىنىڭ مىللىتىنى باشقا ھەممە مىللەتتىن ئۈستۈن كۆرۈش. 2. مەلۇم ئىرققا ئوخشاش مەدەنىيەت، تارىخ ۋە تىلغا مەنسۇپ كىشىلەرنىڭ ئايرىم دۆلەت قۇرۇش، تېررىتورىيە ۋە ۋەتەنگە ئىگە بولۇش ئارزۇسى.

يۇقىرىدا ئېيتىلغان ئىككى خىل لۇغەت مەنىسىنىڭ ئىچىدە مىللەتچىلىكنىڭ ئىككىنچى مەنىسىگە ئاساسەن، دۇنيادىكى نۇرغۇن مىللەتلەرنىڭ ئۆز ئالدىغا مۇستەقىل دۆلەت قۇرۇش ئارزۇسى شەرھەلەنگەن بولۇپ، ئېرلاندى مىللەتچىلىكى تەتقىقاتچىسى رىچارد ئىنگلىز بۇ نوقتىنى تەستىقلاپ، مىللەتچىلىكنىڭ شەخسنىڭ ئۆزىگە قانائەت تېپىش جەريانى بولۇپلا قالماستىن، بەلكى بىر پۈتۈن توپلۇق سۈپىتىدە كۈچكە ئېرىشىش كۆرىشى ئىكەنلىكىنى ئوتتۇرىغا قويدۇ.²

بىر مىللەتنىڭ مۇستەقىللىققە ئېرىشىش كۆرىشى، ئىقتىسادىي ۋە سىياسىي ئەركىنلىككە ئېرىشىشنى كۆرسىتىدۇ. رىچارد ئىنگلىزنىڭ، ئېرلاندىلارنىڭ مىللەتچىلىكى ھەققىدىكى تەتقىقاتىدا، « مىللەتچىلەرنى كۆرەشكە بۇنچىۋالا ئۈندىگەن كۈچ نېمە؟ » دېگەن سوئالغا بەرگەن جاۋابى، ئۇيغۇر مىللەتچىلىرىنىڭ ۋەياكى باشقا مۇستەملىكە ئاستىدىكى مىللەتچىلەرنىڭ كۆرىشى قاتارلىق بىر قاتار كۆرەش ۋە ئىستەكنىڭ بېرىدىغان جاۋابى بىلەن ئوخشاش بولۇپ، ئۇ بولسىمۇ « ھەق ناھەق تۇيغۇسى » دۇر. ئۇ مۇنداق دەيدۇ: « مىللەتچىلەرنىڭ كۆرىشى بەختسىزلىكنىڭ ئورنىغا ئۆزلىرى ئارزۇ قىلغان بەخت ۋە نەتىجىنى دەستىتىش ۋە بىر پۈتۈن مىللەتنىڭ ئازادلىق نىشانىنى قوغلىشىش... »

ئىسلام دىنى ئىنسانلارنىڭ ئاللاھ ئالدىدا باراۋەر ئىكەنلىكىنى؛ مىللىتى، رەڭگى، سەت - چىرايلىق بولۇشى، مېيىپ ياكى ساغلام بولۇشىغا قاراپ كەمسىتىلمەيدىغانلىقىنى تەرغىپ قىلىدىغانلىقتىن، بەزىلىرىمىز « مىللەتچىلىك

² « ئېرپاند ئەركىنلىكى »، رىچارد ئىنگلىز، 2008 يىلى ئېلان قىلىنغان ئېلېكترونلۇق نۇسخا،

دىنىمىزغا يات « دېگەن زىتلىق ئۇقۇمنى سىڭدۈرۈۋالدۇق. بولۇپمۇ ئۈممەت بىلەن مىللەت ئۇقۇمىنى بىر - بىرىگە قارمۇ - قارشى قىلىپ كەلدۇق. ئاللاھنىڭ ياراتقانلىرىنى ئۇ ئۇنداق ياكى بۇ بۇنداق دەپ كەمسىتىشىمىز ئېغىر گۇناھ ئەمەسمۇ؟ كىبىرلىك ئەمەسمۇ؟ كىبىرلىك قىلىش ئەڭ باشتا شەيتان تەرىپىدىن پەيدا قىلىنغان بىرىنچى گۇناھ³ ئەمەسمۇ؟ دېيەلگەن بولساقمۇ، ئەمما باشقىلارنىڭ خاتاسىغا قارشى تۇرۇشنى ئۇنىڭ يارىتىلىشىغا قارشى تۇرۇش بىلەن ئارىلاشتۇرۇۋالدۇق. بىزنىڭ مىللەتچىلىكىمىز خىتايىدىن ئىبارەت مەخلۇققا، مۇنداقچە ئېيتقاندا خىتاي ئۆزىنى سۈپەتلىگەن بارلىق كىملىكلىرى ئۆچۈرۈۋېتىلگەن ھالەتتىكى پەقەت « ئىنسان » لىقىغا ئەمەس، بەلكى خىتايىنىڭ تاجاۋۇزچىلىقىغا، ئۇنىڭ ئىددىئولوگىيەسىگە، دۇنيادا ئېلىپ بېرىۋاتقان ئىنسانىيەتكە زىيانلىق ھەرىكىتىگە ۋە ئادەتلىرىگە، تېررورلۇق زۇلۇمىغا، ئادالەتسىزلىكىگە ۋە ۋەتىنىمىزنى بېسىۋالغانلىقىدىن ئىبارەت غايەت زور يولسىزلىققا قارشى تۇرۇۋاتىدۇ.

خىتاي مىللىتىنى ئاللاھ ياراتتى، ئەمما ئۇنىڭ قىلمىشلىرى ئاللاھ تەرەپتىن كەلگەن ئەمەس. دەل شۇ سەۋەبتىن ئۇيغۇرلارنىڭ مىللەتچىلىكى مىللەتچىلىكنىڭ بىرىنچى خىل لۇغەت مەنىسىگە چۈشمەيدۇ ۋە ئۇنىڭغا زىت. مانا سەۋەبتىن ئىسلامدىكى مىللەت ئايرىپ كەستىمەسلىك بىلەن توقۇنۇشمايدۇ. چۈنكى ئۇيغۇر مىللەتچىلىكى، گىرمان ناستىستلىرىنىڭ مىللەتچىلىكىدەك ياكى خىتاي چوڭ مىللەتچىلىكىدەك ئۆز مىللىتىنى ھەممىدىن ئۈستۈن كۆرۈپ، باشقا مىللەتلەرنى كەمسىتىشتىن ئىبارەت مىللەتچىلىكنىڭ بىرىنچى لۇغەت مەنىسى بولماستىن، بەلكى سىياسىي، ئىقتىسادىي، ئىجتىمائىي ئەركىنلىك ۋە زېمىن ھوقۇقىنى قولغا كەلتۈرۈش نوقتىسىدا ئۆزىنى نامايەن قىلىدۇ.

ئۈممەت ۋە مىللەت چۈشەنچىسىدە، « ئۈممەتنى بىرىنچى ئورۇنغا قويۇش كېرەكمۇ ياكى مىللەتنىمۇ؟ » مەسىلىسى، ھازىرغىچە ئۇيغۇرلار ۋە باشقا مۇسۇلمان

³قۇرئان، 2 سۇرە، بەقەرە، 34 ئايەت.

ئادەمگە روھ پۈۋلەنگەندىن كېيىن، ئاللاھ پەرىشتىلەرنى ئادەمگە سەجدە قىلىشقا بۇيرىدى. ئىبلىس بۇنى رەت قىلىپ كىبىرلىك قىلدى، شۇنىڭ بىلەن شەيتان بولۇپ كەتتى.

مىللەتلەر بىرلىككە كېلەلمىگەن مەسىلىدۇر. بولۇپمۇ يېقىندىن بۇيان ئۇيغۇرلاردا ئەۋج ئېلىۋاتقان ئىسلامدىكى سىياسىيۋىيلىك، پۈتۈن ئۈمەتنى بىرلەشتۈرۈش ئۈچۈن مىللەت ئۇقۇمىنى يوققا چىقىرىش شەكلىدە ئۆزىنى ئەكس ئەتتۈرمەكتە. مىللەتچىلىك ئۇقۇمى، دىنىي سىياسەتتىن ئايرىۋېتىش ئارقىلىق ئۈمەتنى ئەمەس، مىللەتنى مۇھىم ئورۇنغا قويۇش بولۇپ كەلمەكتە.

ئەلۋەتتە، ئۈمەتنىڭ بىرلىشىشى، پۈتكۈل مۇسۇلمانلارنىڭ بىرلىشىشى، كۈچلىنىشى ۋە تەرەققىي قىلىشىدا ئىنتايىن مۇھىم رول ئوينايدۇ. چۈنكى ھازىرغا قەدەر مۇسۇلمان مىللەتلەر ئۆز مەسىلىسىنى ئۈمەتكە تايىنىش ئارقىلىق ئەمەس، بەلكى ئېتنىك (مىللىي) مەسىلە سۈپىتىدە بىر تەرەپ قىلىپ كەلگەنلىكى ئۈچۈن، ھەمكارلىشىشتىن ئۇزاقلىشىپ كەتتى، ھەتتا بىر بىرىنى سېتىش دەرىجىسىگە بېرىپ يەتتى. مەسىلەن: ئىراق تاجاۋۇزغا ئۇچرىغاندا مالايسىيا ياكى پاكىستان ۋەياكى باشقا بىر مۇسۇلمان دۆلەت بۇ مەسىلىگە ئارلاشمىدى. ئۇيغۇرلار مۇستەملىكىدە قالغاندا ئەرەب مۇسۇلمان دۆلەتلىرى ئۇيغۇرلار ئۈچۈن باش قاتۇرۇپ قويمىدى. ھەتتا پاكىستان، قازاقىستان ۋە قىرغىزىستان قاتارلىق مۇسۇلمان دۆلەتلەر خىتايلار بىلەن بىرلىشىپ ئۇيغۇرلارنى باستۇردى ۋە ساتتى.

مۇسۇلمان دۆلەتلىرىنىڭ دىنىي سىياسەتتىن ئايرىغان شەكىلدە بولسىمۇ « NATO » (شىمالىي ئاتلانتىك ئەھدى تەشكىلاتى) غا ئوخشاش بىر ھەربىي بىرلىكى بولغىنى يوق. ئىسلام ھەمكارلىق تەشكىلاتى قۇرۇلغان ۋە پۈتۈن مۇسۇلمان مەملىكەتلەرنىڭ مەسىلىلىرى، ئورتاق مەنپەئەتى ئۈچۈن خىزمەت قىلىشنى مەقسەت قىلغان بولسىمۇ، ئەمما بۇ پەقەت ئىقتىسادىي، سىياسىي ۋە مەدەنىيەت جەھەتتىكى ھەمكارلىق بىلەن چەكلىنىپ قالغان بولۇپ، تېخى كۈچلۈك ھەربىي بىرلىكسەپ قۇرۇپ چىقالمىدى. بۇنداق بىر باسقۇچقا تەرەققىي قىلالماسلىقىدىكى سەۋەبمۇ، دەل ھەر بىر مۇسۇلمان ئەلنىڭ كۈچلۈك بولمىغانلىقى ۋە شەرت - شارائىتلارنى ھازىرلاپ بولمىغانلىقىدا. شۇنىڭدىن كۆرۈۋېلىشقا بولىدۇكى، نوقۇل ھالدا ئۈمەتچىلىك قىلىپ مىللەتچىلىككە قارشى تۇرۇش ۋەياكى نوقۇل ھالدا مىللەتچىلىكنى تەشۋىق قىلىپ ئۈمەتنىڭ كۈچىشىگە سەل قاراپ، ئىككىسىنى بىر - بىرىدىن رادىكاللارچە ئايرىۋېتىش

ھەم مىللەتكە ھەم ئۈممەتكە زىيان يەتكۈزۈشتىن باشقا نەرسە ئەمەس. بولۇپمۇ ئۇيغۇردىن ئىبارەت مۇستەملىكە ئاستىدىكى بىر مىللەت، مىللەتچىلىكتىن ئىبارەت دۆلەت قۇرۇش ئارزۇسىنى، ئۆزىگە ئۆزى خوجا بولۇش ئارزۇسىنى يوقاتقاندا قانداقمۇ ئۈممەت ئۈچۈن خىزمەت قىلالسۇن؟ ئۈممەتنىڭ بىرلىشىشى زامان، ماكان ۋە كۈچتىن ئىبارەت شەرت - شارائىتلارنى ھازىرلاشنى تەقەززا قىلىدۇ. بولۇپمۇ ئۇيغۇرلاردا ئۈممەت دېگەن شىئارنى كۆتۈرۈپ چىققۇدەك ھېچقانداق كۈچ ۋە شارائىت ھازىرلانماي تۇرۇپ، ھەتتا ئۆزىمىزنى قوغداش ئۇياقتا تۇرسۇن، مەۋجۇت بولۇپ تۇرۇشىمىز تەھدىتكە ئۇچراۋاتقان بىر شارائىتتا قايسى كۈچىڭىز بىلەن ئۈممەت ئۈچۈن توۋلايسىز؟ ئەگەر بىزدىكى مىللەتچىلىك يوقالسا، ئۇ ھالدا بىزدىكى دۆلەت قۇرۇش ۋە تېرىتورىيەگە ئىگە بولۇپ بىخەتەرلىككە ئېرىشىشى يوقالغان بولىدۇ. تېرىتورىيە ۋە بىخەتەرلىككە ئېرىشەلمىگەندە كۈچلىنىشتىن ئېغىز ئېچىش مۇمكىنمۇ؟ مىللەتچىلىك ئۈممەتكە قارشى قويۇلغان ئايرىمچىلىق بولماستىن، بەلكى تېرىتورىيەگە ئىگە بولۇپ ۋەتەن قۇرۇش ئارقىلىق ئۆزىنى كۈچلەندۈرۈش ۋە بۇ ئارقىلىق بىر پۈتۈن ئۈممەتنىڭ كۈچىيىشى ئۈچۈن خىزمەت قىلىشتۇر. مانا بۇ سەۋەپتىن ئۇيغۇر دەۋاسىدا مىللەتچىلىكنى تۇرغۇزۇش، ئۈممەتنى ئېتىراپ قىلىش ۋە بۇ ئىككىسىنىڭ بىر - بىرىنى چەتكە قاقمايدىغانلىقىنى تەستىقلاش مېنىڭچە بەكمۇ زۆرۈر.

مىللەتچىلىكنىڭ پەيدا بولىشىغا قارىتا تارىخچىلار، جەمئىيەتشۇناسلار ۋە مىللەت تەتقىقاتچىلىرى ئوخشىمىغان كۆزقاراشتا بولۇپ كېلىۋاتقان بولۇپ، ئۇلار ھازىرقى ئىجتىمائىي پەن ساھەسىدە مودېرنىزمنى تەرغىب قىلىدىغان مودېرنىست، شۇنداقلا پېرېپتۇئالىست، ۋە ئېتنو - سىمۋولىستىن ئىبارەت ئۈچكە بۆلىنىدۇ.

مودېرنىستلار مىللەتچىلىكنى رومانىزىمغا باغلاپ تەھلىل قىلىدۇ. چۈنكى ياۋروپادا 18 - ئەسىردە رومانىزىمنىڭ ئەۋجىگە چىقىشى بىلەن رومانىك مىللەتچىلىك مەيدانغا كەلگەن. رومانىك مىللەتچىلىك، رومانىزىمنى يەنى خەلق تىلى، مەدەنىيەت - سەنئىتى، خەلق ئەدەبىياتى، خەلق مۇزىكىسى، پەلسەپىۋى چۈشەنچىلىرى قاتارلىق خەلق سەنئىتىنى مەنبە قىلغان.

« رومانىزم » دېگەن بۇ ئاتالغۇنى ئەڭ دەسلەپتە گېرمانىيەلىك شائىر فرېدرىخ شلېگ (Karl Wilhelm Friedrich Schlegel) ئەدەبىياتى سۈپەتلەشتە ئىشلەتكەن بولۇپ⁴، 1784 - يىللاردا ياشىغان فىرانسىيەلىك پەيلاسوپ، يازغۇچى روسو (Jean-Jacques Rousseau) قاتارلىقلار ياۋروپادا رومانىزمىنىڭ مەيدانغا كېلىشىگە چوڭ تەسىر كۆرسەتكەن. رومانىزم ئەدەبىياتتا تەسەۋۋۇر، ھېس تۇيغۇ ۋە ئەركىنلىكنى تەرغىب قىلغان بولۇپ، ئەسلىدىكى تۇيغۇنى كونترول قىلىش، لوگىكا، تەڭپۇڭلۇق قائىدە - تۈزۈم ۋە نازاكەتنى تەرغىب قىلغان يېڭى كلاسسىك ئەدەبىياتتا ئېلىپ بېرىلغان چوڭ بىر ئىسلاھات ئىدى. مەسىلەن: ئەڭ دەسلەپتە گېرمانىيەلىك ئاكادېمىك گرىم ئاكا - ئۇكىلار (Jacob Wilhelm Grimm 1785-1863، Ludwig Carl Grimm 1786-1859) تىل ۋە مەدەنىيەت جەھەتتە تەتقىقات ئېلىپ بېرىپ، خەلق ئەسەرلىرىنى توپلىغان ۋە « قار مەلىكە »، « پاقا شاھزادە »، « كۈلنەز (سەندېرېللا) »، « ئۇيغۇدىكى ساھىبجامال » قاتارلىق نۇرغۇن مەشھۇر چۆچەكلەر توپلاملىرىنى يىغىپ، رەتلەپ يېزىپ چىققان. رومانىك مىللەتچىلىكنىڭ مەيدانغا كېلىشى مانا مۇشۇنداق خەلقنىڭ ئۆزىگە خاس مەدەنىيەت - سەنئەت بايلىقىدىن ئىلھام ئالغانلىقتىن⁵، ياۋروپادىكى نۇرغۇن مىللەتلەر ئۆزلىرىنىڭ ئۆزىگە خاس مەدەنىيەت ۋە ئەدەبىيات - سەنئىتىنى بايقاش ۋە گۈللەندۈرۈش ئارقىلىق ئۆز ئەركىنلىكى، ئۆز ئالدىغا مۇستەقىل دۆلەت قۇرۇش ئېڭىنى كۈچەيتكەن. پولشانىڭمۇ رۇسىيەگە قارشى مىللەتچىلىكنى كۈچەيتىپ مۇستەقىللىق ئېڭىنى يېتىلدۈرۈشى ۋە ئاخىرى مۇستەقىل بولۇشىدا رومانىزم ناھايىتى مۇھىم رول ئوينىغان.

بۇ سەۋەبتىن، ئېرنىست گېللىنېرغا ئوخشاش مودېرنىستلار، مىللەتچىلىك دۆلەت قۇرۇش ئېڭى شەكىللەنگەندىن كېيىن، فىرانسىيە ئىنقىلابىدىن كېيىن مەيدانغا كەلگەن. چۈنكى پەن تېخنىكا ئىنقىلابى، مەتبەئەچىلىك مىللەتنىڭ

⁴ پەنگۇئىن لۇغىتى، 3 نۇسخا. لوندون: پەنگۇئىن كىتابلىرى، (1991).

The Penguin Dictionary of Literary Terms and Literary Theory. Third Ed. London: Penguin Books, (1991)

⁵ ئاكا - ئۇكىلار گېرمانىيەنىڭ بىئوگرافىيەسى

ئالاقىسىنى كۈچەيتىپ ئۇيۇشۇشنى، پىكىر ئالماشتۇرۇشنى، بۇ ئارقىلىق بىرلىشىشنى تېزلەتكەن، دەپ قارايدۇ. مودېرنىستلارنىڭ قارىشىچە، مىللەتچىلىك تاللاشقا بولىدىغان نەرسە بولۇپ، ئۇ، ئېتنو - مىللەتچىلەر (Ethno-Nationalists) ئېيتقاندا، مەيلى چوقۇم بىر ئىنسان ئۆزى خالىسۇن - خالىمىسۇن كىملىككە ۋە تارىخى يىلتىزغا ئوخشاش ئۆزلىكىدىن مەنسۇپ بولىدىغان نەرسە بولماستىن، بەلكى شەخس ۋە مىللەت ئۇنى ئەركىنلىك ئۈچۈن بىر يەرگە كېلىش مەقسىتىدە تاللىيالايدۇ، دەپ قارايدۇ. كوننور قاتارلىق ئېتنو مىللەتچىلەر بولسا مىللەتچىلىك قەدىمدىن تارتىپ، يەنى مىللەت شەكىللەنگەندىن تارتىپ مەۋجۇت ئىدى، دەپ قارايدۇ. شۇنىڭ بىلەن بىرگە، دىنلارنىڭ مەيدانغا كېلىشى، مىللەتلەرنىڭ قەبىلە ئايرىش كۆرەشلىرى، كۈچ تالىشىش، تېررىتورىيەسىنى قوغداش ئۈچۈن بىرلىشىش، ئۇيۇشۇش ۋە بىر - بىرىگە ئوخشىمىغان مەدەنىيەت شەكىللەندۈرۈپ بۇنىڭ ئۈچۈن كۆرەش قىلىشى، شۇ چاغدىمۇ مىللەتچىلىكنىڭ مەۋجۇت ئىكەنلىكىنى كۆرسىتىدۇ. مىللەتچىلىك قانداقتۇ سانائەت ئىنقىلابىدىن كېيىنكى دۆلەت قۇرۇشنىڭ ئەۋج ئېلىشى بىلەن پەيدا بولغان ئەمەس، دەپ قارايدۇ ۋە مىللەتچىلىككە تەبىر بەرگەندە كىملىك ۋە ئۆز مىللىتىگە بولغان ساداقەتنى ئەڭ مۇھىم ئورۇنغا قويدۇ.⁶

ئېتنو سىمۋولىزم بولسا مىللەتچىلىكنىڭ زامانىۋىلىشىش ۋە شەھەرلىشىشنىڭ نەتىجىسى ئىكەنلىكىنى ئېتىراپ قىلىپ مودېرنىستلارنى تەستىقلايدۇ. شۇنىڭ بىلەن بىرگە، مىللەتچىلىكنى چۈشىنىش ئۈچۈن مىللەتتە مىللەتچىلىك ئېگىنىڭ پەيدا بولىشىدا رول ئوينايدىغان دۆلەت ئېڭى شەكىللىنىشتىن ئىلگىرىكى تارىخى يىلتىز ۋە سىمۋوللۇق خاراكتېرىغا سەل قارىمايدۇ. ئۇلار مىللەتچىلىكنىڭ پەيدا بولىشىدا قەدىمىي ئەجدادلار روھى، قەھرىمانلار ۋە قەبىلىلەر رەئىسلىرى، جەمئىيەت بولۇپ شەكىللىنىش، تەبىئىي ۋە ئورگانىك شەكىللىنىش، سۈپەت ۋە مەشھۇرلۇق مۇھىم رول ئوينايدۇ دەپ قارايدۇ.

⁶كوننور ۋالكر، « ئېتنىك مىللەتچىلىكنى چۈشىنىش ھەققىدە ئىزدىنىش »، 6 بەت. پىرستون ئۇنىۋېرسىتى نەشرى، 1994.

يىغىنچاقلىغاندا، ئېتنىك سىمۋولزم - بىر مىللەتنىڭ سىمۋوللۇق ئېلېمېنتلىرىنى تەھلىل قىلىپ، مودېرنىستلارنىڭ مىللەتچىلىك سانائەت ئىنقىلابىدىن كېيىن، يەنى 18 - ئەسىرنىڭ ئاخىرلىرىدا بارلىققا كەلدى دېگەن كۆز قارىشىنى « ئۇنداقتا مىللەتمۇ شۇ چاغلاردا مەيدانغا كەلگەنمۇ؟ » دەپ رەت قىلىدۇ. چۈنكى ئۇلار مىللەت مىللەتچىلىكىنى پەيدا قىلىدىغان ئاساسى كۈچ تۇرسا، دەپ قارايدۇ.⁷ مودېرنىستلار بۇنى پۈتۈنلەي رەت قىلىپ، مىللەتچىلىك مىللەتنى پەيدا قىلىدۇ دەيدۇ. ئەمما ئېتنو مىللەتچىلەر، مودېرنىستلارنىڭ بۇ كۆز قارىشىغا قېتىلمايدىغان بولۇپ، مىللەتچىلىك باشتا پەيدا بولىدىغان بولسا، ئۆزلىكىدىن بىر توپلۇق سىياسىي كۈچنى نىشان قىلغانلىقى ئۈچۈنلا بۇ توپلۇق مىللەت بولۇپ شەكىللەنەلمەيدۇ؟ مىللەتچىلىك پەيدا بولۇشتىن ئىلگىرىكى مىللەت ئۇقۇمىنى قانداق چۈشەندۈرۈش كېرەك؟ دەپ مودېرنىستلارنىڭ قارىشىنى رەت قىلىدۇ.

مودېرنىستلار، مىللەتچىلىك ئەزەلدىن تەبىئىي شەكىللەنگەن ۋە تارىخى يىلتىزى تۈپەيلىدىن كېلىپ چىققان كۈچ ئەمەس. ئۇ شەھەرلىشىشتىن كېيىن، يېقىنقى زامان پەن - مەدەنىيەت ۋە جەمئىيەت تەرەققىياتى ھازىرلىغان شەرت شارائىت ئاستىدا، ئەقىل بىلەن ئېلىپ بېرىلغان پىلانلىق ھەرىكەتتىن پەيدا بولىدۇ. چۈنكى ئۇ فېئودالىزمغا، ئىمپېرىئالىزمغا قارشى پەيدا بولغان، ئۇيۇشقان بىر مىللەتنىڭ ھەرىكىتىنى ئاساس قىلىدۇ ۋە بۇ ھەرىكەت مىللەتنى شەكىللەندۈرىدۇ دەيدۇ. شۇنىڭ بىلەن بىرگە، مىللەتچىلىكنى شۇ مىللەت دۆلىتىنىڭ پسخولوگىيىلىك كۈچىدىن ۋە جەمئىيەتنىڭ رېئاللىقىدىن ئايرىپ قارىغىلى بولمايدۇ. بىر ماشىنىنى ياساشنى خەرىتە، سېمىلاردىن ئايرىپ تەسەۋۋۇر قىلغىلى بولمىغاندەك، مىللەتچىلىكنىمۇ ئالاقە ۋاسىتىلىرى،

⁷ ئانتونى در. سمىت، « ئېتنىك سىمۋوللۇق ۋە مىللەتچىلىك: مەدەنىيەت نوقتىسىدىن تەھلىل »، بىرىنچى نۇسخا، (43 بەت)

Anthony D.Smith, Ethno- Symbolism and Nationalism: A cultural approach. First edition, page 43

شەھەرلىشىش، كەڭ ئېچىۋېتىلگەن مائارىپ ۋە سىياسەتكە قاتنىشىشتىن ئايرىپ قارىغىلى بولمايدۇ، دەپ قارايدۇ.⁸

ئۇنداقتا ئۇيغۇر مىللەتچىلىكىچۇ؟ ئۇيغۇرلارنىڭ دۆلەت قۇرۇش ئېڭى، مودېرنىستلارنىڭ مىللەتچىلىكىگە بىر مىللەتنىڭ ياكى مەلۇم تېررىتورىيەگە مەنسۇپ مىللەتلەرنىڭ دۆلەت قۇرۇش، يەنى ئەركىنلىكىگە ئېرىشىش ئۈچۈن ئېلىپ بارغان كۆرىشى ۋە سانائەت ئىنقىلابىنىڭ تەسىرىدە مەيدانغا كەلگەن دەپ ئىزاھلىغىنىدەك، ياۋروپا سانائەت ئىنقىلابىدىن كېيىن مەيدانغا كەلگەنمۇ؟ ياكى ئۇيغۇر مىللەتچىلىكى، ئۇيغۇرلار « ئۇيغۇر مىللىتى » دېگەن بۇ ئىسىم ۋە كىملىكىگە ئېرىشكەندىن بېرى مەۋجۇتمۇ؟ ئەگەر شۇ چاغلاردا مەۋجۇت بولسا ئۇيغۇرلاردا ئۆز ئالدىغا دۆلەت قۇرۇش ئارزۇسى بولغانمۇ؟

ئەگەر ئۇيغۇر مىللەتچىلىكىنى مودېرنىستلارنىڭ مىللەتچىلىكىگە بەرگەن ئىزاھاتىغا ماسلاشتۇرۇش ئۈچۈن، مىللەتچىلىك ئورتاق تېررىتورىيەگە ئىگە خەلقنىڭ سىياسىي كۈچكە ئېرىشىپ، مۇستەقىل ھالدا ئۆزىنى ئۆزى ئىدارە قىلىش ئىدىيىسى دەپ قارالسا، ئۇنداقتا ئۇيغۇرلارنىڭ مىللەتچىلىكىنى ئىككى جۇمھۇرىيەتتىن بىلەن باغلاپ تەھلىل قىلىشقا توغرا كېلىدۇ. لېكىن ئۇيغۇرلارنىڭ ئىككى جۇمھۇرىيەت دۆلىتى قۇرۇشتىن ئىلگىرىمۇ، ھەر بىر تارىخىي دەۋردە ئەركىنلىك ئۈچۈن ئۆزىگە خاس قوزغاتقۇچى كۈچى بولغان. يۇقىرىدىكى نەزىرىيەگە ئاساسلانغاندا بىز بۇ كۈچنى، يەنى ئۇيغۇرلاردا تەبىئىي پارتلىغان غەزەپ - نەپرەت، قارشىلىق، ئادالەتنى ياقلاش ئىستىكى، ئېتىقادى چۈشەنچىسى، مەدەنىيىتى ۋە كىملىكىنى رەت قىلىشىمىزغا، پەخىرلىنىش تۇيغۇسىنى ئىنكار قىلىشىمىزغا، ئۇيغۇر مىللەتچىلىكىنى تۇيۇقسىز ھېچنەرسىدىن ئوزۇقلانمىغان ھالدا پارتلاپ چىققان بىر نەرسىدەك چۈشىنىشىمىزگە توغرا كېلىدۇ. لېكىن مىللەتچىلىك مەلۇم تارىخىي تەرەققىيات جەريانىنى بېسىپ

⁸ ئانتونى در. سمت، « مىللەتچىلىك ۋە مودېرنىزم »، 23 بەت، بىرىنچى نۇسخا (1998).

ئۆتىدىغان ۋە مەنبەگە تايىنىدىغانلىقتىن، بۇنداق قاراشنىڭ ئاساس يوق، ئەلۋەتتە. ئۇنداقتا مىللەتچىلىكنىڭ بىر مىللەتنىڭ تارىخىي جەرياندىكى كۆرەش ئارقىلىق مىللەت سۈپىتىدە سىياسىي كۈچكە، ئۆز دۆلىتىگە ئېرىشىشى ئىكەنلىكىنى ئىنكار قىلغان بولامدۇق؟ (ياق) چۈنكى ئۇيغۇرلار يېقىنقى يىللاردا پەيدا بولۇپ قالغان بىر مىللەت ئەمەس، ئۇ بىر قەدىمىي مىللەت. ھەرقانداق مىللەتچىلىكتە بىر مىللەتنىڭ مىللىي مەۋجۇتلۇقى ۋە مەدەنىيىتى ئۆز ئەكس ئەتتۈرىدۇ.

بۇ مەنىدىن ئېيتقاندا، ياشىغان مۇھىتتا ئۇچرىغان تاجاۋۇزغا قارشى ئۇيۇشۇش ۋە ساقلىنىش، قۇتۇلۇش ۋە كۈچىيىش، غەلبە قىلىشلارغا بولغان ھەرىكەتلەندۈرگۈچى كۈچ؛ ياكى گۈللەنگەن دەۋرىدىكى مىللەت ۋە ئىمپېرىيە سۈپىتىدە پەخىرلىنىش؛ قۇدرەت تېپىش سۈپىتىنى ئالغان ئۇيۇشۇش ۋە گۈللەنىشكە بولغان ھەرىكەتلەندۈرگۈچى روھ، ھەممىسىلا ئۇيغۇردىن ئىبارەت بۇ مىللەتتە ئۆز ئەكسنى تاپىدۇ. شۇنداق بولغان ئىكەن، مىللەتچىلىك روھىمىزنى تارىخىي يىلتىزمىزدىن، پەخىرلىنىش تۇيغۇمىزدىن ئايرىپ قاراشقىمۇ، ھازىرقى زامان رېئاللىقىدىن، شەرت - شارائىتلىرىمىزدىن، دۆلەت قۇرۇش ئارزۇيىمىزدىن ئايرىپ قاراشقىمۇ بولمايدۇ. ئەگەر ئۇيغۇرلاردا دۆلەت قۇرۇش ئېڭى ۋە ئارزۇسى بولمىغان بولسا ئىدى، ئۇنداقتا ئۇنىڭ مىللەتچىلىكى ھەرىكەت شەكلىگە ئۆتمەي، پەقەت پەخىرلىنىش تۇيغۇسىنى ئۆز ئىچىگە ئالغان مەۋجۇتلۇق ۋە كىملىك باسقۇچىدىلا ساقلىنىپ قالغان بولاتتى.

1933 - يىلى ۋە 1944 - يىلى قۇرۇلغان شەرقىي تۈركىستان جۇمھۇرىيىتىنىڭ قۇرۇلۇش جەريانى، ئۇيغۇرلارنىڭ «ئۇيغۇر» دىن ئىبارەت ئېتنىك مىللەتچىلىككە ئەمەس، بەلكى ۋەتەن قۇرۇشتىن ئىبارەت ئورتاقلىقنى غايە قىلغان سۈپەت مىللەتچىلىك (ئوخشاش تېرىتورىيەدە ياشايدىغان بىردىن كۆپ مىللەتنىڭ بىرلىكتە دۆلەت قۇرۇش ئارزۇسى) ۋە دىننى ئاساس قىلغان دىنىي مىللەتچىلىك ئىكەنلىكىنى كۆرسىتىدۇ. چۈنكى ئىككى قېتىملىق جۇمھۇرىيەت يالغۇز ئۇيغۇر مىللىتىنىلا ئاساس قىلغان كۆرەش بولماستىن، بەلكى قازاق، قىرغىز قاتارلىق مىللەتلەرنىمۇ ئۆز ئىچىگە ئالغانلىقى ھەممىمىزگە ئايان. 1990 -

يىللىرى قازاق، قىرغىز ۋە ئۆزبېك قاتارلىق مىللەتلەر سوۋېت ھاكىمىيىتىنىڭ پارچىلىنىشى بىلەن مۇستەقىللىققا ئېرىشكەندىن كېيىن، ئۇلارنىڭ ئۇيغۇرلار بىلەن بىرلىكتە شەرقىي تۈركىستان دۆلىتىنى قۇرۇش غايىسى سۇلاشتى. ھەتتا بۇ مۇستەقىل دۆلەتلەر خىتاي ھۆكۈمىتى بىلەن بىرلىشىپ « شاڭخەي شەرتنامىسى » گە قول قويۇش ئارقىلىق، ئۇيغۇر ئەركىنلىك ھەرىكىتىنى باستۇرۇشتا رول ئويناشقا باشلىدى. شۇنىڭدىن كېيىن ئۇيغۇرلاردىكى مىللەتچىلىك ئەسلىدىكى ئۇزۇن تارىخلاردىن بېرى داۋام قىلىپ كېلىۋاتقان دىنىي مىللەتچىلىكنى داۋام قىلىش بىلەن بىرگە، ئېتنىك مىللەتچىلىك (كۆپلىگەن مىللەتلەرنىڭ ئەمەس، بەلكى بىر مىللەتنىڭ ئەركىنلىك ۋە دۆلەت قۇرۇش ئارزۇسى) تۈسىنى ئالغان مىللەتچىلىككە قاراپ تەرەققىي قىلدى. بارىن ئىنقىلابى بۇنىڭ تىپىك بىر مىسالى.

گەرچە بارىن ئىنقىلابى ياۋروپادا سانائەت ئىنقىلابىدىن كېيىن مەيدانغا كەلگەن دۆلەت قۇرۇش ئارزۇسىدەك شەھەرلىشىش ۋە زامانىۋىلىشىش، ئۇچۇر ئالاقىنىڭ كۈچىيىشى دېگەندەك تەسىرلەرگە ئۇچرىمىغان، دەل ئەكسىچە بىر يېزىدا پەيدا بولغان ئىنقىلاب بولسىمۇ، كۈچلۈك دىنىي تۈس ئالغان. شۇنداقلا ئېنىق ھالدا ئۇيغۇرلارنىڭ مۇستەقىل دۆلەت قۇرۇش ئارزۇسىنى ئەكس ئەتتۈرگەن بولۇپ، شۇ چاغدىكى خىتاي تارقاتقان بەزى ئىچكى ماتېرىياللارنى كۆرگەن ئۇيغۇرلارنىڭ گۇۋاھلىق بېرىشىچە، خىتاي ھۆكۈمىتى بارىن ئىنقىلابىنى باستۇرغاندا، بارىن قەھرىمانلىرىنىڭ يېنىدىن شەرقىي تۈركىستان دۆلەت گېربى، دۆلەت بايرىقى ۋە دۆلەت خەرىتىسى دېگەندەك نەرسىلەر چىققان. بارىن ئىنقىلابىنىڭ يول باشچىسى زەينىدىن يۈسۈپ شۇ قېتىمقى ئىنقىلابتا خىتاي ھۆكۈمىتىگە شەرت قويۇپ مۇنداق خەت يازىدۇ:

« بىگۇناھ ئادەمنى ئۆلتۈرۈش دۇنيانىڭ ھەرقانداق جايىدا جىنايەت ھېسابلىنىدۇ. خىتاي ھۆكۈمىتىنىڭ گۇناھسىز بوۋاقلارنى ئانا قارىنىدا تۇرغۇزۇپلا ئۆلتۈرۈۋېتىشى، نېمە ئۈچۈن جىنايەت ھېسابلىنىپ جازاغا تارتىلماسلىقى كېرەككەن؟ شەرقىي تۈركىستان ئۇيغۇرلارنىڭ زېمىنى، ئۇيغۇرلار نېمە ئۈچۈن ئۆزىنىڭ زېمىنىدا خىتاي ھۆكۈمىتىدىن ئىبارەت بىر بېسىپ كىرىۋالغان ھۆكۈمەتكە

باچ ئۆتەيدىكەن؟ بىز خىتاي ھۆكۈمىتىگە باچ ئۆتەشنى رەت قىلىمىز! خىتاي ھۆكۈمىتى باچ سېلىقنى، ئالۋان - ياساقنى، ھاشارنى توختاتسۇن! نوپۇسنى تىزگىنلەش باھانىسىدە ساناقسىز بوۋاقلارنىمۇ ئۆلتۈرۈلدى ۋە ئۆلتۈرۈلمەكتە. ئەگەر نوپۇسنى تىزگىنلەش توغرا كەلسە، خىتاي ئىچكىرى ئۆلكىدىن شەرقىي تۈركىستانغا ھەر يىلى مىليونلاپ توشۇۋاتقان خىتاي كۆچمەنلىرىنى توشۇشنى توختاتسۇن! بىز خىتاي كۆچمەنلىرىنىڭ شەرقىي تۈركىستاندىن چىقىپ كېتىشىنى تەلەپ قىلىمىز! خىتاي ھۆكۈمىتىنىڭ، خىتاي ئەسكەرلىرىنىڭ زېمىنىمىزدىن چىقىپ كېتىشىنى تەلەپ قىلىمىز! خىتاي ھۆكۈمىتىنىڭ پىلانلىق تۇغۇت سىياسىتىگە، بىزنى قۇل قىلىش سىياسىتىگە جەڭ ئېلان قىلىمىز! »⁹

ئۇنىڭ بۇ خېتى تېررىتورىيىسى، مۇستەملىكىگە بولغان قارشىلىقى، مۇستەقىللىق ئارزۇسى، ھەققانىيەتتە چىڭ تۇرۇش، توغرىنىڭ چوقۇم غەلبە قىلىدىغانلىقىغا بولغان ئىشەنچىسى ئېنىق بولغان خەت بولۇپ، كۈچلۈك دىنىي ۋە ئېتنىك مىللەتچىلىك روھىنى نامايەندە قىلىدۇ. بارىن ئىنقىلابى باستۇرۇلغاندىن كېيىن، ئۇيغۇرلارنىڭ ئەركىنلىككە ئېرىشىشى ۋە دۆلەت قۇرۇش ئارزۇسى ھەرىكەت شەكلىگە ئۆتمىدى. بارىن ئىنقىلابىدىن كېيىن، غۇلجا ۋەقەسى، ئۈرۈمچى ۋەقەسى قاتارلىق چوڭ قوزغۇلۇشلار ۋە نۇرغۇن يەككە ھالدىكى كىچىك قارشىلىق كۆرسىتىش ھەرىكەتلىرى مەيدانغا كەلگەن بولسىمۇ، بۇلارنىڭ ھېچقايسىسى بارىن ئىنقىلابىدەك مۇستەقىللىق ۋە دۆلەت قۇرۇش ئارزۇسىنى كۈچلۈك شەكىلدە ئوتتۇرىغا قويالمىدى. ئۇلار پەقەت ئۇيغۇر مىللىي كىملىكى سۈپىتىدىكى باراۋەرلىك تەلەپ قىلىدىغان قارشىلىق شەكلىنى ئالغانلىقتىن، ئۇيغۇر مىللەتچىلىكىنى، يەنى دۆلەت قۇرۇش ئارزۇسىنى گەۋدىلەندۈرمەيدۇ.

ئۇيغۇرلار خاراكتېرى جەھەتتىن ئېلىپ ئېيتقاندا، ھېس - تۇيغۇغا باي، ئىپادىلەشكە ماھىر سەنئەتكار خەلق بولغان بولسىمۇ، ئۇزۇن مۇددەتلىك مۇستەملىكە كىشىلىرى ئۇيغۇرلارنىڭ ئەركىن پىكىر قىلىشىنى؛ ئەدەبىيات

⁹ «زەينىدىن يۈسۈپنىڭ خېتى»، شەرقىي تۈركىستان ئۇچۇر مەركىزىدىن ئېلىندى.

سەنئەت ۋە مەدەنىيەت ئارقىلىق مىللەتنىڭ روھى ھالىتىنى تەھلىل قىلىپ، مىللەتنى يېتەكلەشنى مەقسەت قىلىدىغان ئەسەرلەرنىڭ مەيدانغا كېلىشىنى چۈشەپ قويدى. بىرىنچى قېتىملىق جۇمھۇرىيىتىمىز قۇرۇلۇشتىن ئىلگىرى ئابدۇقادىر داموللام باشچىلىقىدىكى ئاقارتىش ھەرىكەتلىرى مەيدانغا كەلگەن بولسىمۇ، ئەمما كەڭ كۆلەملىك مائارىپ، ئىشلەپچىقىرىش، شەھەرلىشىشنىڭ ئومۇملىشىشى، نەشرىياتچىلىق، ئۇچۇر - ئالاقە ۋە قاتناشنىڭ تەرەققىي قىلىشى دېگەندەك ئامىللارنىڭ، ياۋروپادا سانائەت ئىنقىلابىدىن كېيىنكى باش كۆتۈرگەن روماننىمىز مەيدانغا كەلتۈرۈشى ۋە روماننىمىزدىن ئىلھاملانغان مىللەتچىلىك ئۇيغۇرلارغا يېتىپ كېلەلمىدى. ئۇيغۇرلار ياۋروپادىكى روماننىمىزدىن ئىلھام ئالغان دۆلەت قۇرۇشتىن ئىبارەت روماننىڭ مىللەتچىلىكنىڭ تەسىرىگە ئۇچرىمىدى. ھەتتا بەزى ئەدىبلرىمىز ئۇيغۇرلارنىڭ تا ھازىرغىچە ئەركىنلىك تەرغىب قىلىدىغان بۇ ئېقىملاردىن مۇستەسنا ئىكەنلىكىنى ئېتىراپ قىلىدۇ. ئۇيغۇرلاردا گەرچە لۇتپۇللا مۇتەللىپتەك ئەركىنلىكنى تەرغىب قىلغۇچى شائىرلار، ئابدۇرەھىم ئۆتكۈر ۋە زوردۇن سابىردەك يازغۇچىلار چىققان بولسىمۇ، ئۇلارنىڭ خەلقنى ئويغىتىش ئۈچۈن خىزمەت قىلغان ئەسەرلىرىنىڭ ھەممىسى تارىخى تەجرىبە - ساۋاقلارنى يەكۈنلىگەن ۋە رېئالىزمنى ئاساس قىلغان ھالدا ئەركىنلىك ئىزدەش بولۇپ، روماننىمىز ئېقىمىدىن مەيدانغا كەلگەن ئەركىنلىكنى تەرغىب قىلمىغان.

تارىخىمىزغا دىققەت بىلەن نەزەر تاشلايدىغان بولساق، ئۇيغۇرلارنىڭ ئىككى قېتىملىق دۆلەت قۇرۇش جەريانىنىڭ پۈتۈنلەي ئىسلام دىنىنى ئويۇشۇش ۋە قوزغىلىش ئوبيېكتى قىلغانلىقى كۆرۈپ يېتىمىز.

ئۇنداقتا ئۇيغۇرلارنىڭ بىرىنچى ۋە ئىككىنچى قېتىملىق دۆلەت قۇرۇش ئارزۇسىنى ئەكس ئەتتۈرگەن كۆرەشلىرىنىڭ ھەممىسى نوقۇل ھالدىكى دىنىي مىللەتچىلىك دەپ كېسىپ ئېيتالامدۇق؟ روماننىڭ مىللەتچىلىك ئامىللىرى ئۇيغۇرلاردا زادىلا ئۆز ئىپادىسىنى تاپمىغانمۇ؟ ئەمەلىيەتتە ئۇيغۇرلاردا ئۆز مىللىتىدىن پەخىرلىنىش، ھېس - تۇيغۇ ۋە غەزەپ - نەپرەت تولۇپ تاشقان بولۇپ، رامكىلارنى، مۇستەملىكە قانۇن تۈزۈملىرىنى پاقچاقلاپ، مىللەتنىڭ ئۆزىنى ئۆزى دېموكراتىك ھالدا ئىدارە قىلىشنى ئەمەلگە ئاشۇرۇشتەك روماننىڭ

مىللەتچىلىكى، تەبىئىي ھالدا ئۇلارنىڭ دىنىي مىللەتچىلىكى بىلەن يۇغۇرۇلۇپ كەتكەن. ئۇيغۇرلاردا بۇ خىل روماننىڭ مىللەتچىلىك ئامىللىرىنىڭ تېپىلىشى گەرچە، ياۋروپادىكى گۈللەنگەن روماننىڭ ۋە سانائەت ئىنقىلابى بىلەن قىلچە مۇناسىۋەتسىز بولسىمۇ، ئەمما بىرىنچىدىن ئىنتايىن تۇغما شەكىلدە ئۇيغۇرلارنىڭ مىللىي خاراكتېرىدىن ئوزۇقلاندىرىلغان؛ ئىككىنچىدىن ئۇيغۇرلارنىڭ مىللەت سۈپىتىدىكى پەخىرلىنىش تۇيغۇسىنىڭ ۋە تەنپەرۋەرلىككە تەرەققىي قىلىشىدىن ئوزۇقلاندىرىلغان (ئەلۋەتتە، دىنىي مەجبۇرىيەت ئاساسىي ئورۇننى ئىگىلىگەن بولۇپ، بىز بۇ يەردە پەقەت روماننىڭ مىللەتچىلىك ئامىللىرىنىڭ ئۇيغۇرلاردا تېپىلىشى ھەققىدىلا توختىلىمىز).

مەسىلەن: ئۇيغۇر سەنئەتلىرىدىن دارۋاز ئويۇنغا ئوخشاش ئۆلۈمگە جەڭ ئېلان قىلىدىغان، باتۇرلۇقنى تەلەپ قىلىدىغان، ئات بەيگىسىگە ئوخشاش جەسۇرلۇق، ئەركەكلىك ۋە غۇرۇر تەلەپ قىلىدىغان ئويۇنلار، ساما ئۇسۇلغا ئوخشاش ئەركىنلىك، بۆسۈپ چىقىش، كۈچ ئەكس ئەتتۈرۈلىدىغان ئۇسۇللىرىمىز، تاشۋاي مۇزىكىسىغا ئوخشاش ھەسرەت، مۇڭ ۋە قارشىلىق ئەكس ئەتتۈرۈلىدىغان مۇزىكىلىرىمىزنىڭ ھەممىسى، ئۇيغۇرنىڭ مىللىي خاراكتېرىگە يوشۇرۇنغان ئەركىنلىك ئۈچۈن پىداكارلىق كۆرسىتىش ئىستەكلىرىنى نامايەندە قىلىدىغان بولۇپ، نەتىجىدە بۇ مىللەتچىلىك ئىدىيىسىنىڭ تەرەققىي قىلىشىدا كەم بولسا بولمايدىغان ئامىللارنىڭ بىرىدۇر.

ئۆز مىللىتىدىن پەخىرلىنىش تۇيغۇسى، كىشىنىڭ تارىخىدىن، ئېتىقادىدىن، مەدەنىيىتىدىن، ئىنسانىيەتكە قوشقان تۆھپىسىدىن، تىل ۋە ئۆزىگىلا تەۋە بولغان زېمىنى بولغانلىقىدىن، شۇنداقلا ئادالەتسىزلىككە قارشى تۇرالغىدىن ئىبارەت بۈيۈك قەھرىمانلىق روھىدىن پەخىرلىنىش بولۇپ، ئۇيغۇرلار ئىنسانىيەت تارىخىغا « ئون ئىككى مۇقام »، تۈركى تىللار دىۋانىدەك قىممەتلىك قامۇس، « قۇتادغۇبىلىك » كە ئوخشاش دۆلەت باشقۇرۇش قانۇنلىرىنى ۋە يەنە بىز بۇ يەردە تىلغا ئالالمىغان نۇرغۇن ئۆلمەس ئەسەرلەر بىلەن ئۇنتۇلماس تۆھپىلەرنى قوشتى. ئۆز تارىخىدا ئىمپېرىيە ۋە جۇمھۇرىيەتلەر قۇردى. بۇلارنىڭ ھەممىسى ئۇيغۇرنىڭ كىملىكىنى كۆرسىتىدىغان، پەخىرلەندۈرىدىغان، ئۇنى ئۆز كىملىكىگە ۋە ۋەتەن

سۆيگۈسىگە مەھكەم باغلايدىغان ئامىللار بولۇپ، مىللەتچىلىكنىڭ پەيدا بولىشى ۋە تەرەققىي قىلىشىدا ئۆزىنى نامايەن قىلىدۇ.

ختاي ھۆكۈمىتى بىزدىكى مىللەتچىلىك تۈسىنى ئالغان ياكى ئالمىغان قوزغۇلۇشلارنىڭ ھەممىسىنى تېررورىزمغا باغلاشقا تىرىشتى. مەيلى غۇلجا ۋە قەسى، ياكى ئۈرۈمچى ۋە قەسىدەك تىنچلىق بىلەن باراۋەرلىك تەلەپ قىلغان كولىكتىپ ھەرىكەتلەر بولسۇن ياكى بارىن ئىنقىلابىدەك مىللەتچىلىك تۈسىگە ئىگە، خىتايغا شەرت قويغان قوراللىق قوزغىلاڭلار بولسۇن، ھەممىسىنى زوراۋانلىق تۈسىدىكى مىللەتچىلىك ياكى تېررورىزم دەپ تەرىپلەپ كەلدى. ھەتتا ئۇيغۇرلارنى مىللەتچىلىككە ئۇل سالىدىغان مىللىي كىملىكىدىنمۇ ئەندىشە قىلىدىغان قىلىۋەتتى. مەسىلەن: خىتاي مىللەتلەر گېزىتىنىڭ 2015 - يىلى 6 - ئاينىڭ 23 كۈنىدىكى سانىدا، « كىملىكتىكى مىللىتى دېگەن تۈرنى بىكار قىلىش كېرەكمۇ؟ » دېگەن تېمىدا بىر ماقالە بېسىلغان بولۇپ، ماقالىدە 2012 - يىلى بەزىلەر كىملىكتىكى مىللىتى دېگەن سۆزنى چىقىرىۋېتىشنى تەلەپ قىلغان بولسىمۇ، رەت قىلىنغانلىقتىن بۇ تەلپىنىڭ ئەمەلگە ئاشمىغانلىقى تىلغا ئېلىنغان.

ئۇنىڭدىن باشقا مەزكۇر ماقالىدە، بۇ ئۇقۇمنىڭ مىللىي ئايرىمچىلىقنى كەلتۈرۈپ چىقىرىپ، خىتايىدىكى مىللەتلەرنىڭ چوڭ قوشۇلۇشىغا تەسىر يەتكۈزىدىغانلىقى ئوتتۇرىغا قويۇلغان بولۇپ، كىملىكتىكى مىللىتى دېگەن يەرگە يېزىلغان ئۇيغۇر سۆزىنىڭ تېررورىزمنى سۈيىۋىستېمال قىلىپ، ئۇيغۇرلارنى ماشىنىغا ئالماسلىق، ئۇلارغا ياتاق بەرمەسلىك، ئۇلارنى نۇرغۇن جەھەتلەردە يەكلەشنى كەلتۈرۈپ چىقارغانلىقى تىلغا ئېلىنغان. ھەتتا ئۇگاندىدىكى خۇتۇ ۋە تۇتسىدىن ئىبارەت ئىككى مىللەتنىڭ ئەسلى بىر مىللەت بولۇپ، ئىككىگە ئايرىپ مۇئامىلە قىلىنغاندىن كېيىن، ئىككى مىللەت ئوتتۇرىسىدا ئۆچمەنلىك ۋە قىرغىنچىلىق پەيدا بولغانلىقىنى مىسال قىلىپ ئۆتكەن.

يىغىنچاقلىغاندا، ئېغىر دەرىجىدىكى كەمسىتىش، كىملىكتىكى « ئۇيغۇر » ئىبارىسى تۈپەيلىدىن قاتتىق تەكشۈرۈلۈش، چەتكە قېقىلىش، ھەتتا سەۋەبسىز تۇتقۇن قىلىنىش، ئىز دېرەكسىز يوقىتىۋېتىلىش خەۋپىگە ئۇچراۋاتقان

ئۇيغۇرلاردا، ئۇيغۇر كىملىكىدىن ۋاز كېچىش پىكىرلىرى مەيدانغا كېلىشكە باشلىدىمۇ قانداق؟

ئەگەر شۇنداق بولسا، بۇ بىر مىللەتنىڭ يوقلىشىنى كۆرسەتمەمدۇ؟ كىملىكتىكى « ئۇيغۇر » ئىبارىسىنى ئۆچۈرۈپ تاشلاش ئارقىلىق، ئۇيغۇرلارغا قارىتىلىۋاتقان ئومۇمىي مىللىي كەمسىتىشنى ئازىلتىپ، ئۇلارنى خىتايدىكى باشقا مىللەتلەر بىلەن ئوخشاش مۇئامىلىگە ئېرىشتۈرگىلى بولامدۇ؟ كىشىنى ئەندىشلەندۈرىدىغان مۇمكىنچىلىك شۇكى، « ئۇيغۇر » دېگەن بۇ ئىسمىنى ئەڭ باشتا كىملىكتىن يوقىتىش، بارا - بارا جەمئىيەتتىن يوقىتىشقا ئېلىپ بارىدۇ. كىملىكىسىز بۇ مىللەتتە پەخىرلىنىش، ئۆزىگە ئىشىنىش، كىملىكىنى مەنبە قىلغان ئەركىنلىككە ئىنتىلىشنىڭ ھەممىسى سۈسلىشىدۇ. ئۇ ئەنئەنىسىنى كىمگە ۋاكالىتەن ساقلايدۇ؟ مانا بۇنىڭدىن ئەگەر مىللەتچىلىك يوقالسا شەرقى تۈركىستان ئۇيغۇرلىرىنىڭ كىم بىلەن قوشۇلۇپ كېتىدىغانلىغى ياكى كىمگە ئايلىنىپ قالىدىغانلىغىنى تەسەۋۋۇر قىلىش تەس ئەمەس.

كىملىكى يوقالغان بىر مىللەت گەرچە ئېتىقادىنى ساقلاپ قالسىمۇ، ئەمما تىلىنى قوغداپ قېلىشقا پەرۋاسىز مۇئامىلە قىلىشى ۋە تىلىنىمۇ يوقىتىشى مۇمكىن. چۈنكى ئۇ ئۆزىنى ئۇيغۇر دەپ ھېسابلىمىسا، ئۇنىڭ ئۇيغۇرچە سۆزلىشىنىڭ ھاجىتى قالمايدۇ، ئەلۋەتتە. تىلنىڭ بىر مىللەتنىڭ مىللەتچىلىك روھىنى يېتىلدۈرۈشتىكى رولى، خۇددى باشقا تارىخى مىراسلىرىغا ئوخشاشلا مۇھىم. دۇنيادىكى نۇرغۇن مىللەتلەر مىللەتچىلىكنى كۈچەيتىشتە ئۆز مىللىتىنىڭ تىلىنى كۈچەيتىشنى ئالدىنقى ئورۇنغا قويغان. بۇنىڭ مىساللىرىدىن بىرى، 1920 - يىللاردا ئۆتكەن ئىراقلىق گېنېرال ئەل ھۈسرى، ياۋروپا مۇستەملىكىچىلىكىگە قارشى ئويغانغان ئەرەب مىللەتچىلىكىنىڭ تۈزۈلۈشىدە ئەڭ چوڭ رول ئوينىغان بولۇپ، گەرچە ئۇنىڭ ئانا تىلى تۈركچىسى بولسىمۇ، ئەمما ئۇ ئەرەب تىلى بىلىمگەنلەرنى ئەرەب دەپ ئېتىراپ قىلماسلىقىنى يولغا قويغان¹⁰. ئەرەب

¹⁰ « مىللەتچىلىكنىڭ ئەۋج ئېلىشى: ئەرەپ دۇنياسى، تۈركىيە ۋە ئىران »، كىندلە نۇسخىسى (173).

مىللەتچىلىكى ئەنە شۇ ئەرەب تىلىنى ساقلاش ۋە تەرەققىي قىلدۇرۇش جەريانىدا كۈچىيىش بىلەن بىرگە، كىملىكىنى ئىنتايىن گەۋدىلىك ھالدا ساقلاپ قالدۇ.

مىللەتچىلىك چۈشەنچىمىزنىڭ يۈزەكى بولۇشى تۈپەيلىدىن، مىللەتچىلىك دېيىلگەندە بەزىلىرىمىز ئۆز مىللىتىنى باشقا ھەممە مىللەتتىن ئۈستۈن كۆرۈش، باشقا مىللەتنى كەمسىتىش دېگەن خاتا چۈشەنچىنى كۆز ئالدىمىزغا كەلتۈرۈۋالمايمىز. بۇ ھەقتە يۇقىرىدا تەپسىلى توختۇلۇپ ئۆتكەنىدەم. بۇ يەردە پەخىرلىنىش تۇيغۇسى بىلەن، ئۆز مىللىتىنى باشقىلارغا سېلىشتۇرۇپ ئۈستۈن كۆرۈش ئارقىلىق، باشقىلارنى پەس كۆرۈش تۇيغۇسىنى ئارىلاشتۇرۇپ قويماسلىقىمىزنى ئۈمىد قىلىمەن.

پەخىرلىنىش تۇيغۇسى، يەنى بىر مىللەتنىڭ مىللەت بولۇپ شەكىللەنگەن تارىخى، ئېسىل خاراكتېرى، ئېسىل ئۆرپ - ئادىتى، تىلى، مەدەنىيىتى، سەنئىتى قاتارلىق قەدىرلەشكە تېگىشلىك بولغان، باشقىلارغا ئوخشىمايدىغان ئۆزىگە خاس سۈپەتلىرى ۋە مەنىۋى بايلىقلىرىدىن پەخىرلىنىپ ئۇنى ئۆزىگە سىڭدۈرۈش؛ بۇ ئارقىلىق ئۆزىگە ئىشىنىش ۋە ئىلھام ئېلىپ تۇرۇشنى كۆرسىتىدىغان بولۇپ، كەمسىتىش تۇيغۇسى بىلەن ھېچقانداق مۇناسىۋىتى يوق. بۇ، بىر ئىنساننىڭ ئۆزىگە ئىشىنىش تۇيغۇسى بىلەن ھاكاۋۇرلۇق تۇيغۇسىنىڭ پەرقىگە يەتمىگىنىگە ۋە ئارىلاشتۇرۇۋەتكىنىگە ئوخشايدۇ. كونا كونا ئېيتقاندا، باشقىلارغا غادىيىپ ئۆزىنى ھەممىدىن ئېسىل ۋە ئۈستۈن كۆرۈش پەقەت بىر ئەھمەقنىڭ ھاكاۋۇرلىقى بولۇپ، بۇ ئۆزىگە ئىشەنگەنلىك ئەمەس. ئۆزىگە ئىشىنىش، ئەمىلىيەتتە ئۆزىنى ھېچكىمگە سېلىشتۇرماستىن، يەنى باشقىلارنى ئۆزىدىن تۆۋەنمۇ كۆرمەسلىك، ئۈستۈنمۇ كۆرمەسلىكتۇر. خۇددى ئاجىز كىشىلەر باشقىلارنى كەمسىتىش ئارقىلىق ئۆزىدىكى قۇسۇرلارنى ياپماقچى بولغىنىغا ئوخشاش، روھى ۋە ئەخلاقى نوقتىدىن ئاجىز مىللەتلەرلا باشقا مىللەتنى كەمسىتىش ئارقىلىق ئۆزىنىڭ كۈچىنى كۆرسەتمەكچى ياكى پۇت تىرەپ تۇرماقچى بولىدۇ. تارىخىي ئۇلى چىڭ،

مەدەنىيىتى كۈچلۈك، پسخولوگىيىسى ساغلام مىللەت ئۆزىگە ئىشىنىدىغان بولۇپ، ئۇنىڭ ئۆزىنى بۇ شەكىلدە ئىپادە قىلىشىنىڭ ھاجىتى بولمىسا كېرەك.

ئىسلامدىكى ئۈممەتنىڭ بىرلىشىشىمۇ يەنە بىر تەرەپتىن ئېلىپ ئېيتقاندا، مىللەتچىلىك قىلىپ باشقا مىللەتنى كەمسىتمەسلىككە، بولۇپمۇ ئۆز مىللىتىنى سۆيۈش ۋە پەخىرلىنىش تۇيغۇسىنى، باشقىلار ئۈستىدىن كىبىرلىك قىلىش بىلەن ئارىلاشتۇرۇۋەتكەن خاتا چۈشەنچىلەرگە قارىتىلغان رەددىيەدۇر. ئۇ ھەرگىزمۇ تاجاۋۇز قىلىپ بېسىۋالغان مۇستەملىكىچى ياۋۇز مىللەتكە باش ئەگمەسلىك، ئۆز مىللىتىنىڭ مەنپەئەتىنى ھەممىدىن ئۈستۈن قويۇپ ئىزدىنىش ۋە تىرىشىش روھىدىن ئىبارەت مىللەتچىلىككە قارشى تۇرۇشنى كۆزدە تۇتمايدۇ. مۇبارەك ھايات كىتابىمىز «قۇرئان» نىڭ باشتىن ئاخىر ھەق ئادالەتنى تەرغىب قىلغانلىقى ھەممىمىزگە ئايان. مىللەتچى بولۇش ۋە مىللەتچىلەرنىڭ ھەق ناھەق تۇيغۇسى تۈپەيلىدىن، ھەق - ئادالەت ۋە توغرا ئۈچۈن كۆرەش قىلىش نىشانى «قۇرئان» دىكى ئىبادەتنىڭ جۈملىسىدىن ئەمەسمۇ؟

ئالدىنقى قىسىمدا نېرۋاشۇناس داۋىد ئەنگلەمەننىڭ كۆز قاراشلىرىنى مىسال قىلىپ ئۆتكىنىمىزدەك، پسخولوگىيە ئالىملىرى ھەر بىر مىللەتنىڭ مېڭىسىدىكى ئاڭ ۋە ئېقىمنىڭ يېتىلىشىنىڭ، مىللەتنىڭ ياشىغان مۇھىتى، تارىخى، تېررىتورىيىسى، دىنىي ئەقىدىسى ۋە مىللىي خاراكتېرى بىلەن ئوڭ تاناسىپ بولىدىغانلىغىنى ئوتتۇرىغا قويۇپ كەلمەكتە. ئۇيغۇرلارنىڭ مىللەتچىلىك ئېڭىنىڭ يېتىلىشىمۇ ئۇنىڭ دىنىي ئەقىدىسى، ياشىغان مۇھىتى ۋە مىللىي خاراكتېرى بىلەن زىچ مۇناسىۋەتلىك. قايسى خىل مىللەتچىلىك ئېڭىنى يېتىلدۈرۈشنىڭ مۇۋەپپەقىيەتلىك بولىدىغانلىقى ھەققىدە ئويلىغان ۋاقتىمىزدا، بۇ ئامىللارنى نەزەردىن ساقىت قىلماسلىق كېرەك.

بىزدىكى گۈزەل غايىنىڭ دۈشمىنى - مەسئۇلىيەتسىزلىك

ئۆزىڭىزگە مەسئۇلىيەتچان بولۇڭ. سىز بەلكىم پەسىللەرنى، شامالارنى ئۆزگەرتەلمەسلىكىڭىز مۇمكىن، ئەمما سىز ئۆزىڭىزنى ئۆزگەرتەلەيسىز.

جىم روخن

ھەر بىر ئۇيغۇر، ھەتتا ئەڭ ئۈمىدسىز بىر ئۇيغۇرنىڭمۇ يۈرىكىنىڭ بىر يەرلىرىدە، « مۇستەقىل بىر ۋەتىنىم بولغان بولسۇنچۇ! » دېگەننى ئارزۇ قىلىدىغانلىقى ھەممىڭىزگە ئايان. خىتاينىڭ قىزىل پاسپورتىنى ئەمەس، كۆك رەڭلىك شەرقىي تۈركىستان پاسپورتىنى شەرەپ بىلەن كۆتۈرۈپ يۈرۈشنى كىممۇ خالىمىسۇن؟ ۋەتەن ئىچىدە ئۆزىمىزنىڭ پارلامېنت بىنالىرىدا يۈرۈشنى، ۋەتىنىمىزنى قوغدىيالايدىغان باتۇر، كۈچلۈك ئارمىيىمىز، ئادىل دېموكراتىك سوت، تەرەققىي قىلغان ھەقسىز مائارىپىمىز ۋە سەھىيە، پۈتۈن دۇنياغا ئېچىۋېتىلگەن ئەركىن بازا تۈزۈمى، ھەر كۈنى بەش ۋاقىت ئەزان ئاڭلىنىپ تۇرىدىغان كۈچلۈك مۇسۇلمان دۆلىتىمىز بولۇشنى كىممۇ ئارزۇ قىلىمىسۇن؟

« مەن شەرقىي تۈركىستانلىق، ئۆز تۇپرىقىمدا، تۇغۇلغان يېرىمدە ياشىيالايمەن، قورقماي ئەركىن پىكىر قىلىش ھوقۇقىم بار، ئۆزۈم توغرا دەپ تاللىغان يولدا مېڭىش ۋە خاتا دەپ قارىغان ئىشلارغا، ھەقسىزلىققە قارشى تۇرۇش ئەركىنلىكىم بار. ھەمدە دۆلەتنى باشقۇرغۇچىلارنى تاللاپ سايلاش ۋە ئۇلارغا بىلەت تاشلاش ھوقۇقىم بار » دېيىشنى كىممۇ خالىمىسۇن؟ مانا بۇ ئۇيغۇر مىللىتىنىڭ ئەڭ چوڭ ئارزۇسى بولۇپ، بۇنداق ئارزۇنىڭ مىللەتنىڭ ھەر بىر پۇشتىدا بولۇشى ناھايىتى. ئەمما سىز ئەركىنلىكنى سۆيىدىغان، بويۇنتۇرۇقلاردىن قۇتۇلۇشنى خالايدىغان، ئۆزىڭىزنىڭ مۇستەقىل بىرى ئىكەنلىكىدىن پەخىرلىنەلەيدىغان بىرى بولماقچى بولسىڭىز بۇ ئارزۇ چوقۇم سىزدە بار. گەرچە ئۇ ھەرىكەت باسقۇچىنى ئالالمىغان، مىللەتچىلىككە قاراپ تەرەققىي قىلالمىغان

تەقدىردىمۇ بۇ ئارزۇ سىزدە بار. ئەمما سىز ئۈمىدسىز، چۈشكۈن، بېقىنما ۋە قۇللۇقىڭىزنى ئازاب بىلەن ئېتىراپ قىلغان ئۇيغۇر بولسىڭىز ياكى مېڭىڭىز خىتاي ھۆكۈمىتى تەرىپىدىن پۈتۈنلەي يۇيۇلغان بولسا ئۇ ھالدا بۇ ئۇلۇغۋار ئارزۇ سىزدە يوق.

دۇنيادىكى قۇللۇق تۈزۈمىدىن قۇتۇلغانلار، مۇستەقىللىق ۋە ئەركىنلىككە ئېرىشكەنلەرنىڭ ھەممىسى، قانداقتۇر ئوتتۇرا ئاسىيا دۆلەتلىرىدەك تاشقى ئامىل ۋە دۇنيا سىياسەتلىرىنىڭ ئۆزگىرىشىگە توغرا كېلىپ قالغانلىقتىن ياكى بىر كېچىدە ئۇخلاپ قوپسا تەقدىرى ئۆزگىرىپ قالغانلىقتىن ئەمەس، بەلكى ئەڭ دەسلەپتە يۈرىكىگە ئەركىنلىككە ئېرىشىشتىن ئىبارەت بىر ئارزۇنى تىكلەنگەنلىكى، ئىشقا ئۈتىنى ياققانلىقى ئۈچۈن ئېرىشكەن.

« قۇرئان » دا ئالەمنىڭ يارىتىلىشى ھەققىدە توختالغان بەقەرە سۈرىسىنىڭ 3 - ئايىتىدە مۇنداق دېيىلگەن:

« تەقۋادارلار غەيبكە ئىشىنىدۇ، نامازنى ئادا قىلىدۇ، ئۇلار بىزنىڭ ئۇلارغا ئاتا قىلغانلىرىمىزنى ئاللاھ يولىدا سەرپ قىلىدۇ » .

بىز ئاللاھ بىزگە ئاتا قىلغان بايلىقلاردىن تولۇق پايدىلىنالىدۇقۇمۇ؟ ئاللاھنىڭ رىزاسى يولىدا ئىنسانىيەتنىڭ مەنپەئەتى ئۈچۈن، ئادالەت ئۈچۈن ئىشلىتەلىدۇقۇمۇ؟ قىسقىسى ھەر بىر شەخس ئۆزىمىزدىكى ئەۋزەللىك ۋە بايلىقنى بايقىيالىدۇقۇمۇ؟ تېپىپ چىقالىدۇقۇمۇ؟ (بۇ نوقتىدىكى بايلىق پەقەت پۇل، مال - دۇنيا ئەمەس، بەلكى ئاللاھنىڭ بىزگە بەرگەن بارلىق بايلىقلىرىنى كوزدە تۇتقانلىغى ئۈچۈن، پەقەت پۇل ماللىرىمىزدىن ئاللاغا شۈكۈر ئېيتىدىغانلىغىمىزنى بىلدۈرۈش ئۈچۈن زاكات بېرىشنىلا ئەمەس، بەلكى بىز ئىگە بولغان ئىنسانىيەتكە مەنپەئەتنى تېگىدىغان ھەممە نەرسىدىن زاكات بېرىشىمىزگە توغرا كېلىدۇ. بەدىنىمىزدىكى ھەر بىر ئەزامۇ ئاللاھنىڭ بىزگە بەرگەن نېمىتى بولۇپ، ئۇنى توغرا يولدا ئىنسانىيەتنىڭ مەنپەئەتى ئۈچۈن ئىشلەتمەسلىكىنىڭ ئىسراپچىلىق، يامان ئىشلارغا ئىشلىتىشنىڭ گۇناھ ئىكەنلىكى ئېنىق ئەمەسمۇ؟) .

ئەگەر سىز ئۆزىڭىزنىڭ چوقۇم باشقىلاردەك ياكى باشقىلارغا ئوخشىمايدىغان كىچىككىنە بىر ئىشنى قىلالىشىڭىزغا ئىشەنسىڭىز ۋە بۇ ئىشەنچنى بىز يۇقىرىدا تەكىتلىگەن ئۇلۇغۋار ئارزۇغا باغلىيالىسىڭىز، ئۇنداقتا سىز بۇ ئارزۇنى ئەمەلگە ئاشۇرۇش ئۈچۈن قەدەم باسالايسىز . بۇنىڭ ئۈچۈن نېمىلەردىن قۇتۇلۇش كېرەك؟

1. ئاغرىنىش كېسىلى

فرانسىيەلىك مەشھۇر پەيلاسوپ روسسو (Jean-Jacques Rousseau) : « ياخشى ئادەم تېگىدىنلا تەبىئىي بولىدۇ، جەمئىيەتتە ئەركىنلىك، مۇستەقىللىق، باراۋەرلىك، كۆيۈنۈش، مېھرى شەپقەت ۋە سۆيگۈ مۇھەببەت ئۈچۈن تۆھپە قوشالايدۇ » دەپ قارىغان بولۇپ، بۇ ئۇنىڭ بىر كىشىنىڭ ياخشى ياكى يامان ئىكەنلىكىگە ۋەياكى ئەخلاقىغا باھا بېرىشتىكى پرىنسىپى بولغان .

ئۇيغۇرلاردىمۇ كىشىلەرگە تەبىئىيەتكە قاراپ باھا بېرىدىغان ئادەت بار. مەسىلەن: بىزدە ناچار ئادەملەرگە « قېنى بۇزۇق » ، « تۇخۇمى ياخشى ئەمەس »؛ ئېسىل ئادەملەرگە « خېمتۇرچى ياخشى » ، « تېگى ياخشى كىشىلەر » دەپ باھا بېرىمىز.

ئۇيغۇرلار ھازىرغىچە، ھەقىقەتنى ياقلايدىغان، باشقىلارغا باراۋەر مۇئامىلە قىلىدىغان، مېھرى - شەپقەت تۇيغۇسى كۈچلۈك مىللەت بولۇپ، ئۆزىنى، ئائىلىسىنى ۋە مىللىتىنى قەدىرلەيدىغان، تەبىئەت ۋە جانلىقلارنى ئاسرايدىغان، قەلبى دەريادەك كەڭ، ئېسىل ئەنئەنىۋى ئەخلاقىنى ساقلاشقا تىرىشىپ كەلدى. ئۇنداقتا ياخشى ئىنسان بولۇپ ياشاش ۋە جەمئىيەتكە تۆھپە قوشۇش قانداق ۋۇجۇدقا چىقىدۇ؟ بۇ بىر تەرەپتىن ياراتقۇچىغا قىلىدىغان ئىبادىتىمىزنىڭ تەقەززاسىدىن بولسا؛ يەنە بىر تەرەپتىن ئىنساننىڭ ئۆزىگە ۋە ئۆز خەلقىگە، تەبىئەت دۇنياسىغا بولغان مەسئۇلىيەت تۇيغۇسىدىن ۋە شۇ مەسئۇلىيەت

تۇيغۇسىنى يېتىلدۈرۈشتىن تۇغۇلىدۇ. ئۇنداقتا مەسئۇلىيەت تۇيغۇسىنى قانداق يېتىلدۈرۈلىدۇ؟

ئۆز ئىشىنىڭ مەسئۇلىيىتىنى تولۇق ئۈستىگە ئالالايدىغان، مەسئۇلىيەت تۇيغۇسى كۈچلۈك كىشىلەر كۆپىنچە مۇنداق ئىككى خىل خۇسۇسىيەتكە ئىگە بولغان كىشىلەردىن بولىدۇ:

بىرىنچىسى، ئۇلار ھەرقانداق ئىشتا مەغلۇپ بولغاندا، مەسئۇلىيەتنى باشقىلاردىن ئەمەس ئۆزىدىن ئىزدەشكە تىرىشىدۇ. باشقىلاردىن ئاغرىنىدىغان مېجەز ئۇلاردا ئەسلا بولمايدۇ، ئاغرىنىشقا كېتىدىغان ۋاقىت ۋە ئىنېرگىيەنى ئۇسۇل چارە ئىزدەشكە ئىشلىتىدۇ. ئىككىنچىسى ئۇلاردا پەرۋاسزلىق يوق.

مەن يېقىندا، ياۋروپادا بىر ئۆمۈر شەرقىي تۈركىستاننىڭ كۆك بايرىقىنى كۆتۈرگەن ۋەتەنپەرۋەر بىر ئۇيغۇر زاتىنىڭ جىنازا نامىزىغا، « خىتاي ھۆكۈمىتىدىن قورقىمىز » دېگەن باھانە بىلەن ئاران ئون نەچچە ئادەم قاتناشقانلىقىنى ئاڭلىغىنىمدا ئىنتايىن ئازابلاندىم. كىشىلەرنىڭ: « رەھمەتلىك ئوت يۈرەك ۋەتەنپەرۋەر ئىدى، لېكىن بۇنداقلارنىڭ قەدرى بولمايدۇ. بىر ئۆمۈر مۇساپىرلىقتا ئۆتكىنىنىڭ ئۈستىگە جىنازا نامىزىغىمۇ تۈزۈك ئادەم كەلمىدى. ئۇيغۇر زادى پىداكارلارنىڭ قەدرىنى قىلىشنى بىلمەيدۇ » دېگەن چۈشكۈن ئىنكاسلىرىنى ئاڭلىدىم. ئەگەر بۇ ۋەتەنپەرۋەر زاتىنىڭ روھى بىز ئاڭلىغان ئىنكاسلاردەك ئويلىمىغان بولسىچۇ؟ بەلكىم ئۇ « مەن ئاللاھنىڭ ۋە مىللەتنىڭ ئالدىدا قولۇمدىن كېلىدىغان مەجبۇرىيەتنى ئادا قىلدىم. ۋەتەننى سۆيۈش روھىدىن ئىبارەت گۈزەل ئەنئەنىنى ئەۋلادلارغا قالدۇرۇپ كەتتىم، بۇ بەلكىم مېنى جەننەتكە ئېلىپ ماڭىدىغان ساۋابلارنىڭ بىرى. مەن بەربىر يالغۇز كېتىمەن. جىنازا نامىزىغا ئادەم كېلىش كەلمەسلىكى مۇھىم ئەمەس، ئۇلار مەن بىلەن بەربىر ئۇ دۇنياغا بىللە كېتەلمەيدۇ » دەپ ئويلاۋاتقان؛ جىنازا نامىزىغا كىشىلەرنىڭ كەلمىگىنى ئۈچۈن ھېچ ئازابلانمىغان، باشقىلاردىن ھەرگىزمۇ ئاغرىنىمىغان، روھى ئىنتايىن خاتىرجەم ياتقاندۇ، بەلكىم.

يەنە بەزى كىشىلەرنىڭ مىللىتى ئۈچۈن ئىقتىسادىي ۋە باشقا جەھەتلەردىن تۆھپە كۆرسەتكەندىن كېيىن، مىللەت مېنى كۆتۈرۈپ ئەزىزلىشى، مەشھۇر قىلىشى كېرەك ئىدى، بۇ مىللەت ئەجرىمنى كۆرمىدى، دەپ ۋايسىغانلىقىنىمۇ كۆردۈم، گەرچە بۇلار ئىنتايىن ئاز سانلىق بولسىمۇ.

بىز نېمىشقا خەلق بىزنى سۆيۈپ كۆككە كۆتۈرگەندە نەتىجىلىرىمىزنىڭ ھەممىنى ئۆزىمىزدىن كۆرمىز ۋە ئۆزىمىزدىن پەخىرلىنىمىز؟ بىز شۇنچە بەدەل تۆلىسەكمۇ خەلق قەدىرىمىزنى قىلمىغاندا، نېمە ئۈچۈن پۈتۈنلەي باشقىلاردىن ئاغرىنىمىز؟ باشقىلار ماڭا رەھمەت ئېيتىمىدى، قىلغان ئىشىمنىڭ قەدىرىنى بىلمىدى دەپ، ھەتتا قىلىۋاتقان ئىشىمىزدىن ۋاز كېچىمىز؟ نەتىجىدە قىلىۋاتقان ئىشىڭىز ئۆزىڭىزنىڭ ئۆزىڭىزگە، ۋەتەن ئالدىدىكى ۋىجدانىڭىزغا مەسئۇل بولۇش ئۈچۈنمۇ؟ نېمە ئۈچۈن باشقىلاردىن مەسئۇلىيەت سۈرۈشتۈرمىز؟ نېمە ئۈچۈن ئۇن - تىنىس شېھىت بولغان، ھەتتا بىز ئىسمىنىمۇ بىلمەيدىغان مۇجاھىدلىرىمىزدىكى روھ بىزدە يوق؟

يەنە، ئاتا - بوۋىلىرىمىزدىن ئاغرىنىپ « ئۆتمۈشتىكى پۇرسەتلەرنى قولدىن بېرىۋەتتى »، « خائىنلىق قىلدى »، « ھوقۇق تالاشتى »، « ئاخىرىدا ۋەتەننى قولدىن بېرىۋەتتى » دېگەن نۇرغۇن ئۇيغۇرلارنى كۆردۈم. ئۆتمۈش پەقەت ساۋاق ئېلىش ئۈچۈن كېرەك، ئەمما ئۇنىڭ ۋەتەنگە بولغان شەخسىي مەسئۇلىيىتىڭىزنىڭ يېرىمىنى كۆتۈرۈپ بېرىدىغان مەجبۇرىيىتى يوق.

يەنە، ئۆزىڭىزنىڭ كىملىكىدىن نۇمۇس قىلىپ ئۇيغۇر دېيىشنى خالىمايدىغان، زارلىنىپ: « ئەجەبمۇ بىچارە، ۋەتەنسىز كىچىك مىللەتتىن تۇغۇلۇپ قاپتىمەن » دەيدىغان نۇرغۇن ئۇيغۇرلارنى كۆردۈم. سىز ۋەتەنسىزمۇ؟ ياق! ۋەتەننىڭ بار ئىدى ۋە بولغان ئىدى، ئۇنى باشقىلار تارتىۋالدى. ئۇنى « ۋەتەنسىز بار ئىدى، ئىسمى شەرقىي تۈركىستان ئىدى، خىتاي بېسىۋالغان! » دېيىشىنىمۇ خالىمىسىڭىز، ۋەتەننىڭىزنى ھېچكىم بىلمەيدىغان، ھېچكىمنىڭ ئاغزىدا تەلەپپۇز قىلىنمايدىغان قىلىۋېتىپ بارغان دەل ئۆزىڭىز ئەمەسمۇ؟ سىز ئالدى بىلەن ۋەتەننىڭىزنى، ۋەتەننىڭىزنىڭ ئىسمىنى قوبۇل قىلغاندا، ئاندىن باشقىلار قوبۇل

قىلدۇ. ۋەتەننىمىز بېسىۋېلىنغان دەپ نۇمۇس قىلىشقا تېگىشلىك كىشىلەر بىز ئەمەس، بەلكى ئۇنى بېسىۋالغۇچى تاجاۋۇزچى خىتاي ھۆكۈمىتى بولۇپ، تاجاۋۇزچىلىق بىر جىنايەت! ئۇنداقتا بىز ئەمەس، ئەكسىچە جىنايەتچى نۇمۇس قىلىشى كېرەك. چۈنكى بىز گۇناھكار ئەمەس، جىنايەتچى گۇناھكار. ئەجدادلىرىمىزنىڭ ئۆتمۈشتىكى ئاجىزلىقى ياكى دۇنيا ۋەزىيىتى ۋە جۇغراپىيەلىك ئورنىمىزنىڭ ئىستراتېگىيەلىك ئەھمىيىتى نوقتىسىدىكى تەلەپسىزلىكلەر بىزنىڭ خاتالىقىمىز ئەمەس، بىزنىڭ گۇناھىمىز ئەمەس. مەسئۇلىيىتىمىزنى ئادا قىلىش ئۈچۈن، ئانا ۋەتەننى قايتۇرۇپ ئېلىش ئۈچۈن قوللىنىدىن كەلگەنچە تىرىشالسۇن؛ ئۆزىڭىزنىڭ خىتايىدىكى بىر قۇل ئىكەنلىكىنى ئېتىراپ قىلماي: « ياق، مەن خىتاينىڭ بىر پارچىسى ئەمەس، مەن ئۇلارنىڭ قولى ئەمەس، مەن مۇستەقىل بولۇشۇم كېرەك! ئەركىن ياشىشىم كېرەك!» دېيەلسۇن؛ روھىڭىز ۋە زېھنىيىتىڭىزنىڭ ئەركىنلىكىنى قولغا كەلتۈرەلسۇن؛ « زۇلۇم ئاستىدا ياشاۋاتقان مىللىتىم ئۈچۈن خىتايدا قارشى قايىسى يول، قايىسى تاكتىكا قولۇمدىن كەلسە شۇ يول بىلەن قارشى تۇرالايمەن، ۋەجدانىمنى ساتمايمەن » دېيەلسۇن، نېمە ئۈچۈن نۇمۇس قىلىپ ئۆز كىملىكىڭىزنى يوشۇرغۇدەكسىز؟

يەنە نۇرغۇنلىرىمىز ئۈمىدىسىز ھالغا چۈشتۇق، خىتايدا قارشى تۇرۇشتا تەۋرەنمەسلىك ئايىغى چىقمايدىغان بىر يولمۇ؟ بىز خاتا قىلىۋاتامدۇق؟ دەپ ئويلىساق؛ يەنە نۇرغۇنلىرىمىز بىز خىتايدا قارشى چىققانلىقىمىز ئۈچۈن خىتاي بىزنى باستۇرۇۋاتىدۇ، قارشى چىقمىغان بولساق، خىتاي بىزنى بۇ قەدەر ئېغىر باستۇرمىغان، ئۇلار بىلەن كېلىشىپ ياخشى ئۆتكەن، كۆپ قان تۆكۈلمىگەن بولاتتى دەپ ئويلىدۇق. بىزنىڭ مېڭىمىز پۈتۈن ياكى يېرىم ھالدا يۇيۇلغان بولۇپ، خىتاي ھۆكۈمىتى ئۇيغۇرلارنىڭ كۆپ سانلىقىنىڭ مېڭىسىنى مەلۇم دەرىجىدە قايتا پروگراممىلاشتۇرۇش مەقسىتىگە يەتتى. بۇ ھەقتە كېيىنكى باپتا تەپسىلىي توختىلىمىز.

يىغىنچاقلىغاندا، ئەگەر سىز ۋەتەنگە يېتىشتىن ئىبارەت بىر نىشان ۋە ئارزۇنى تۇرغۇزسىڭىز، بۇ ئارزۇغا يېتىشتىكى بىرىنچى ئامىل ئۆزىڭىزنىڭ مەسئۇلىيىتىنى 100% تونۇش! بۇ، خۇددى شەخسنىڭ ئىسسىق ئۆي، خاتىرجەم ئائىلە، باياشات

تۇرمۇش ياكى ھاياتتا ئۇنى قانائەتلەندۈرىدىغان ھەرقانداق ماددىي نەرسىگە ئېرىشمەكچى بولسا، بۇنىڭ ئۈچۈن قىلىشقا تېگىشلىك مەسئۇلىيەتنى ئۈستىگە ئېلىشى كېرەك بولغىنىدەك ئىنتايىن ئەقەللىي ۋە ئاددىي بىر ئۇقۇم. ئاشۇ گۈزەل غايە ئۈچۈن، بىر ئۇيغۇرنىڭ ئۆزىگە تېگىشلىك مەسئۇلىيەتنى ئۈستىگە ئالماسلىقى ئۇنىڭ ئۆز ئۆزىگە سەمىمىي بولمىغانلىقىنى نامايەن قىلىدۇ. بۇ خۇددى « چوقۇم ئورۇقلىشىم كېرەك » دەپ ئارزۇ قىلغان كىشىنىڭ، يەنىلا ئۆزىگە سەمىمىي بولالماي ئوغرىلىقچە كۆپ تاماق يەۋالغىنىدەك؛ ئۇنىۋېرسىتېتنى ئوقۇۋېتىپ كۆڭۈل ئېچىش كۈنلىرىدىن مەھرۇم قالماسلىق ئۈچۈن دەرسلەرگە چىقماي، مەكتەپتىن ھەيدەلگەن كىشىلەرنىڭ ئۆزىگە سەمىمىي بولالمىغىنىدەك بىر ئىش. ئەگەر سىز مەسئۇلىيەتچان بولسىڭىز، ئۆزىڭىزگە ۋە باشقىلارغا ئىگە چىقالايسىز، ياردەم قىلالايسىز، ئۆزىڭىزنى ۋە باشقىلارنى كۈچلەندۈرۈش ئۈچۈن تىرىشالايسىز، مەغلۇبىيەتتە باشقىلارنىڭ خاتالىقلىرىنى ياكى ئۆزىڭىزنىڭ يېتەرسىزلىكلىرىنى باھانە قىلىۋالمايسىز. ياخشى بولسۇن ياكى يامان بولسۇن قىلىۋاتقان ئىشىڭىزدا 100 پىرسەنت مەسئۇلىيەتنى ئۈستىڭىزگە ئالالغاندا، ئۆزىڭىزنى سوراققا تارتالغاندا كېلەچىكىڭىزنىڭ ئاللاھتىن قالسا پەقەت ئۆزىڭىزنىڭ قولىدا ئىكەنلىكىنى ھېس قىلالايسىز. بۇنىڭ ئۈچۈن ئەڭ ئاۋۋال ئاغرىنىش ئىللىتىدىن قۇتۇلۇڭ!

بىز ئۇيغۇرلار داۋاملىق تەلەپسىز. يېتىمنىڭ ئېغىزى ئاشقا تەگسە بۇرنى قاناپتۇ.

بىزدەك ئاجىز مىللەت مۇشۇنداق كەچكىچە ئويۇنچۇق بولمىزكەن.

خىتاي مۇنداق قىلمىغان بولسا، بىز مۇنداق بولاتتۇق ئۇنداق بولاتتۇق.

خىتاي ھازىر ھەممە ئۇيغۇرنى سېتىۋالالايدۇ، ئۇيغۇرلارنىڭ ھېچقايسىغا ئىشەنگىلى بولمايدۇ.

بىز بىكار ئاۋارە بولۇۋاتىمىز، ئۇيغۇر دېگەن بىر - بىرىنىڭ پۇتىدىن تارتىپ ئىلگىرىلەتمەيدىغان مىللەت.

ئۇيغۇر دېگەن ئېزىلىپ كەتكەن خەق، قانچە كۈچسەكمۇ بىكار... ..
دېگەندەك جۈملىلەرنى كالىگىزدىن چىقىرىۋەتكەندىن كېيىن، ئۆزىڭىزگە
مۇنداق سوئاللارنى قويۇپ بېقىڭ:
مەن نېمە ئىشلارنى قىلغان ئىدىم؟ قىلغان ئىشلىرىم قايسى قايسىلار؟
بۇ ئىشلارنى قىلىشنى قارار بەرگىنىمدە نېمىلەرنى ئويلىغان ئىدىم؟
بۇ ئىشلارنى قىلىشنى باشلىغىنىمدا نېمىلەرگە ئىشەنگەن ئىدىم؟
مەقسىتىمگە يېتىش ئۈچۈن قانداق ئوخشىمىغان يولنى تۇتۇش مۇمكىنچىلىكىم
بار ئىدى؟

مەن نېمە ئۈچۈن ۋاز كەچتىم؟
ۋاز كېچىشىمگە سەۋەب بولغان ئىشلار قايسىلار؟
ۋاز كېچىش جەريانىدا نېمىلەرنىڭ، كىمنىڭ قايسى ئورۇننىڭ قانداق
شارائىتىنىڭ تەسىرىگە ئۇچرىدىم؟

ئەگەر مەن بۇ تەسىرلەرگە ئۇچرىمىغان بولسام ۋاز كېچەتتىمۇ؟
ۋاز كېچىش جەريانىدا ماڭغان يولۇمنى خاتا دەپ قارىغانلىقىم ئۈچۈن ۋاز
كەچتىمۇ؟ ياكى باشقىلارنىڭ زەربىسىگە ئۇچرىغىنىم ئۈچۈنمۇ؟ ياكى ياردەمچىسىز
قالغىنىم ئۈچۈنمۇ؟

ماڭغان يولۇمنى خاتا دەپ قاراشقا نېمىلەر ئىسپات ياكى سەۋەب بولدى؟ مېنى
پۇشايمان قىلىشقا مەجبۇر قىلغان پاكىت ۋە سەۋەبلەرنىڭ قايسىلارلىق
تەرىپىنى ئۆزۈمدىن باشقا قايسى مەنبەلەر ئىسپاتلايدۇ؟

بۇ سەۋەبلەرنىڭ كۈچسىز ئىكەنلىكىنى ئىسپاتلايدىغان باشقا مەنبە، ئورۇن،
كۈچ ياكى سەۋەب بارمۇ؟ ئۇلار قايسىلار؟
نېمىلەرنى تۈزىتىش كېرەك؟

ئەگەر مەن ھېچنېمە قىلمىغان بولسام، مەسئۇلىيىتىمنى ئادا قىلىش ئۈچۈن نېمە قىلىشتىن باشلىشىم كېرەك؟

ئەلۋەتتە سىز چوقۇم ۋەتەن، مىللەت ئۈچۈن بىر ئىش قىلىپ بېرىشنى پىلانلىغاندا، بۇ ئىشلارنىڭ ئالدى - ئارقىسىنى، نېمىلەرگە ئېرىشىدىغان، نېمىلەرنى يوقۇتىدىغانلىقىڭىزنى چوقۇم ئويلايسىز. سىز بەلكىم ئامېرىكىنىڭ « تۈرمىدىن قېچىش » ناملىق كۆپ قىسىملىق تېلېۋىزىيە فىلىمىنى كۆردىڭىز. كۆرمىگەن بولسىڭىز بىر كۆرۈپ بېقىشىڭىزنى تەۋسىيە قىلىمەن. فىلىمدىكى باش قەھرىمان مايكېلنىڭ قۇش ئۇچۇپ ئۆتەلمەيدىغان ئامېرىكا تۈرمىسىدىن قېچىشتا غەلبە قىلىشىغا نېمىلەر سەۋەب بولدى؟ فىلىمنىڭ باشلىنىشىدا، ئاكىسىنى قۇتۇلدۇرۇش ئۈچۈن تۈرمىگە كىرگەن مايكېل ئاكىسىنىڭ ئۈمىدىسىز چىرايىغا قاراپ: « ئازراق ئەقەدەك، يەنى ئىشەنچ ۋە ئېتىقادىڭ بولسۇن » دەيدۇ. ئۇنىڭ قېچىپ كېتەلىشىگە بولغان تەۋرەنمەس ئىشەنچىنىڭ ئاكىسىنى قۇتۇلدۇرۇشقا بولغان كۈچلۈك ئارزۇسى، ئاكىسىغا بولغان چەكسىز سۆيگۈسىدىن كەلگەنلىكىنى ھېس قىلالايمىز. فىلىمدا مايكېلنىڭ ئاكىسىنى تۈرمىدىن ئېلىپ قېچىشىدا، ئۇنىڭ ئالاھىدە تالانتلىق بولۇشىلا ئەمەس، بەلكى ئۇنىڭ شەخسىي خاراكتېرىمۇ ئىنتايىن مۇھىم رول ئوينايدۇ. چۈنكى ئۇ ھېچقاچان ئۆزىگە توسالغۇ پەيدا قىلغان، ئىشلىرىنى بۇزۇۋەتكەن، ئىنتايىن ئېغىر دۈشمەنلىك قىلغان ئىنسانلاردىن ئاغرىنىپ، ئۇلار بىلەن ھەپلىشىپ ئۇششاق ھېساپلار ئۈچۈن ۋاقىت ئىسراپ قىلمايدۇ. ئۇ چوڭ مەقسىتىگە يەتكەنگە قەدەر، ھېساۋات دەپتىرىنى بىر چەتكە تاشلىۋېتىپ، ئۇلارنىڭ ھەممىسىدىن سەمىمىيلىك بىلەن پايدىلىنىدۇ. چۈنكى قېچىشتىن ئىبارەت ئوخشاش نىشان ئۇلارنى بىرلەشتۈرىدۇ. گەرچە بۇ بىر فىلىم بولسىمۇ، ئەمما فىلىم دىرېكتورى رېئاللىقتىكى ئاغرىنىشنىڭ ئورنىغا كۈچلىنىشنى ئىنتايىن جانلىق ئىپادىلىگەن.

ئەگەر سىز بىر ئىشنى قىلىشنى نىشان قىلغان ۋە باشلاشتىن بۇرۇن « بۇ ئىشلارنى باشقىلارنىڭ مېنى كۆككە كۆتۈرۈشى ئۈچۈن قىلىۋاتىمەن » دەپ ئويلىغان بولسىڭىز، ئۇنداقتا ئىشىڭىزدا مەسئۇلىيەتنى ئۆز ئۈستىڭىزگە ئالماي ۋە ئاغرىنىش بىلەن ئاخىرلاشتۇرۇپ قېلىشىڭىز مۇمكىن.

2. پەرۋاسزلىق

كۆپىنچىلىرىمىزدە، بولۇپمۇ ياشلىرىمىزدا ھازىر بىر خىل پەرۋاسزلىق يامرىماقتا. مەنچە بۇ بىزدىكى مەسئۇلىيەت تۇيغۇسىنى ئولتۇرىدىغان بىر روھى كېسەل. مەسئۇلىيەت تۇيغۇسى تۇرغۇزۇش ئۈچۈن ئەڭ ئالدى بىلەن پەرۋاسزلىق ئىللىتىدىن قۇتۇلۇش ھەممىدىن مۇھىمدۇر.

ئەگەر سىز داۋاملىق:

ۋاي، مەن بىر ئادەمنىڭ قولىدىن نېمە كېلەتتى؟

ئەڭ ياخشىسى سىڭگەن نېنىمنى يەي!

ۋەتەننىڭ سىياسىي دەۋا ئىشلىرى چوڭ ئىشلار، ئېغىر ۋە مۇرەككەپ، بولۇپمۇ بىز ئۈچۈن بەك تەس، ئەڭ ياخشىسى بېشىمنى ئاغرىتماي.

نېمە كارىم.

ھەر كۈنى خىتاينىڭ ئۇيغۇرلارنى ئۆلتۈرۈۋاتقان خەۋەرلىرىدىن جاق تويدۇم. بىرمۇ خۇشاللىق يوق، يۈرەك ئاغرىقى بولۇپ كەتمەي، ئەڭ ياخشىسى ئاڭلىمايلا، كۆمەيلا، بىلمەيلا قۇتۇلاي.

مەن بىلەن نېمە مۇناسىۋىتى؟

بىلىمدىم، بىلەلمىدىم، بىلمەيمەن.

نەگىلا باسا سىياسىي گەپمۇ؟...

دېگەندەك سۆزلەرنى قىلىشىڭىز ياكى شۇنداق ئويلىشىڭىز، دېمەك بۇ كېسەل سىزدىمۇ بار. بۇنداق بولغاندا، تۆكۈلۈۋاتقان قانلارغا، ئۆزىڭىزنىڭ كىملىكىگە، كەلگۈسىڭىزگە، باللىرىڭىزنىڭ شەرىپىگە بىپەرۋالىق بىلەن قارىغان بولىسىز.

بۇنداق ئەھۋالدا، سىز تاللاشلارغا دۇچ كەلگەندە مۇرىڭىزنى قىسىپ نېمە بولسا بولمامدۇ، دەپلا قارار بېرىش ھوقۇقىڭىزنى باشقىلارغا بېرىۋېتىدىغان بىرى. ئەمما بۇ ۋەتەن سىزنىڭ، بۇ مىللەت سىزنىڭ، باشقىلارنىڭ ئەمەس. قان تۆكۈپ جان بېرىۋاتقانلار، يەنجىلىۋاتقانلار سىزنىڭ قېرىنداشلىرىڭىز، ئاكا - ئىنى، ئاچا - سىڭىللىرىڭىز، دىنداشلىرىڭىز. قىسقىسى، ۋاز كېچىپمۇ كېچەلمەيدىغان بۇ قان ۋە تۇپراققا باغلىق قىسمەت سىزنىڭ! ھاياتىڭىز ئۈچۈن ئېلىنىدىغان ھەر بىر تاللاش ۋە قارارنىڭ سىز بىلەن مۇناسىۋىتى بار. سىز بىر كىشى نۇرغۇن نەرسىلەرنى ئۆزگەرتەلەيسىز. سىز بىر كىشى دۇنيانى ئۆزگەرتەلمەسلىكىڭىز مۇمكىن، ئەمما شۇ دۇنياغا تەۋە بىر تال چېكىتنى ئۆزگەرتەلەيسىز ۋە بۇ بىر تال چېكىت بەلكىم نۇرغۇن ئۆزگىرىشلەرگە سەۋەب بولۇپ قېلىشى مۇمكىن. ھەممىمىزدە ھېچ بولمىغاندا، دېڭىز يۇلتۇزلىرىنى قۇتۇلدۇرۇشقا تىرىشقان كىچىك بالىنىڭ روھى بولغان بولسا نېمە دېگەن ياخشى بولاتتى!

بىر كۈنى بىر بوۋاي دېڭىز ساھىلىدا كېتىۋېتىپ، دېڭىز دولقۇنىنىڭ سان ساناقسىز دېڭىز يۇلتۇزى قىرغاققا ئۇرۇپ چىقىرىۋەتكەنلىكىنى، بىر كىچىك بالىنىڭ دېڭىز يۇلتۇزلىرىنى بىر تال - بىر تالدىن تېرىپ دېڭىزغا تاشلاۋاتقانلىقىنى كۆرۈپتۇ ۋە بالىنىڭ يېڭىغا كېلىپ: « ئاۋارە بولما قوزام، سان - ساناقسىز دېڭىز يۇلتۇزلىرىنى سەن بەربىر بىر تال - بىر تالدىن قۇتقۇزۇپ بولالمايسەن، ئۇلارنىڭ ھاياتىنى ئۆزگەرتەلمەيسەن » دەپتۇ. بالا بىر تال دېڭىز يۇلتۇزىنى قولغا ئېلىپ دېڭىزغا قارىتىپ ئېتىپتۇ ۋە بوۋايغا: « بىراق، مەن ماۋۇ بىر تال دېڭىز يۇلتۇزىنىڭ ھاياتىنى ئۆزگەرتەلمەيمەن » دەپتۇ.

تەسەۋۋۇر قىلىپ بېقىڭ، سىز بىر كىشى قانداق بىر نەرسىنى ئۆزگەرتەلىشىڭىز؛ ۋە تىنىڭىزنىڭ، مىللىتىڭىزنىڭ، ئۇرۇق - تۇغقانلىرىڭىزنىڭ تەقدىرى ئۈچۈن قانداق كىچىك ياكى چوڭ بىر ئىشنى قىلالىشىڭىز مۇمكىن؟

ئەگەر دۇنيا ۋەزىيىتى تۇيۇقسىز ئۆزگىرىپ، ئەتىلا خىتاي ئاجىزلىشىپ ۋەيران بولۇش گىردابىغا قاراپ ماڭسا، سىز نېمىلەرنى قىلغان بولاتتىڭىز؟ ئەگەر سىزنىڭ قوللىڭىزدا مىليارد دوللار پۇل پەيدا بولۇپ قالغان بولسا قانداق قىلاتتىڭىز؟

نېمىلەرگە سەرپ قىلاتتىڭىز؟ ئەگەر شەرقىي تۈركىستان 10 يىل ئىچىدە ئەركىنلىككە ئېرىشىپ قالسىچۇ؟ تەسەۋۋۇر قىلىپ بېقىڭ، سىز بۇ 10 يىل ئىچىدە ئۆزىڭىزنى قايسى شەكىلدە ۋە تىنىڭىز ئۈچۈن ھازىرلىغان بولىشىڭىز كېرەك ئىدى؟

تەسەۋۋۇرىڭىزدا ئۆزىڭىزنى ھەي!!! پۇلۇم بولغان ياكى بىلىمىم، ئىقتىدارىم بولغان بولسا ئۇيغۇرۇم ئۈچۈن مۇنداق بىر ئىش قىلاتتىم دېگەننى خىيالىڭىزدا ئۆتكۈزۈپ بېقىڭ. سىز شۇ ئىشنى قىلىۋاتقاندا ئۆزىڭىزنى قەيەردە كىملىرى بىلەن بىللە قانداق بىر گۈزەل تۇيغۇدا كۆردىڭىز؟ ئۆزىڭىزنى شەرقىي تۈركىستاننىڭ داغدۇغا ئىچىدە ئازاد بولغان كۈنىدە دەپ تەسەۋۋۇر قىلىپ بېقىڭ، ئۇ كۈن سىز ئۆزىڭىزنى كىم بولغان ۋە نېمە ئىشلارنى قىلغان ھالەتتە كۆرۈشنى خالايسىز؟

3. بىۋاسىتە باغلىنىش ھېس قىلالماسلىق

ئادەتتە ئىنسانلار ئۆزى بىلەن بىۋاسىتە مۇناسىۋىتى بولغان زۇلۇمغا، كۆزى بىلەن كۆرگەن، يەنى كۆز ئالدىدا يۈزبەرگەن تىراگىدىيەلەرگە قارشى تۇرۇشتا، ئۆزىنىڭ ئەخلاقى ۋە ۋىجدانىي مەجبۇرىيىتىنى ناھايىتى ئاسانلا ھېس قىلىدۇ. شۇنداقلا، بۇ مەجبۇرىيەتنى سىياسىي مەسئۇلىيەت ئارقىلىق ئىپادىلەشكە ۋە ئادا قىلىشقا تىرىشىدۇ. سۈرىيەدىكى ئۇرۇش نۇرغۇنلىغان مۇسۇلمانلارنى خانىۋەيران قىلىۋەتكەن، ئۇلارنى بومبا ئاستىدىن قېچىشقا مەجبۇرلىغان بولسىمۇ، لېكىن تۈركىيەدىن باشقا ھېچبىر دېموكراتىك دۆلەت، تاكى ئۈچ ياشلىق سۈرىيەلىك ئوغۇل بالا ئائىلىسى بىلەن قېچىش جەريانىدا سۇدا تۇنجۇقۇپ ئۆلۈپ، جەستى دېڭىز ساھىلىدا قالغان ۋە ئۇ بالىنىڭ جەستىنىڭ دېڭىز ساھىلىدا ياتقان رەسمى دۇنياغا يېپىلغانغا قەدەر سۈرىيەدىكى پائالىيەتلىك تىلىگۈچىلەرنى قوبۇل قىلىشقا ئانچە كۆڭۈل بۆلۈپ كەتمىدى. ھەتتا كانادانىڭ سابىق باش مىنىستېرى ستېۋەن خارپېر ئىنسانلىق مەسئۇلىيىتىنى ئۇنۇتقان ھالدا: « بىز كاناداغا سۈننى مۇسۇلمانلارنى ئالمايمىز » دەپ جاكالغان ئىدى. 2015 - يىلى 9 - ئايدا، ئۈچ ياشلىق سۈرىيەلىك ئوغۇل بالىنىڭ دېڭىز ساھىلىدىكى جەسىدى پۈتۈن

دۇنيانى تەۋرىتىۋەتتى. ستېۋەن خارپېر خەلقنىڭ نەزىرىدىن چۈشۈپ كەتتى ۋە سايلامدا ئۆتتۈرۈپ قويدى. بىر قانچە ئاي ئۆتمەيلا، كانادانىڭ يېڭى باش مىنىستېرى جۇستىن ترودو دەرھال قارار چىقىرىپ، بىر قېتىمدىلا 25 مىڭ سۈرىيەلىك پانالىق تىلىگۈچىنى كاناداغا يۆتكەپ كەلدى ۋە داۋاملىق سۈرىيەلىك پانالىق تىلىگۈچىلەرنى تېزلىكتە قوبۇل قىلىشقا باشلىدى.

ئۇيغۇرلارچۇ؟ ئۇلارنىڭ ئۆزى بىۋاسىتە مەنسۇپ بولغان، ھەتتا ئۆزى ياشىغان جەمئىيەتتىكى مىللەتنىڭ ھالىنى، دەردىنى بىۋاسىتە ھېس قىلالماسلىقى مۇمكىنمۇ؟ بىز تېخى ئۈرۈمچىلىك ئۇيغۇرلارنىڭ خوتەندە قانلىق باستۇرۇش بولغاندا، ئۈرۈمچىدىكى قانلىق باستۇرۇشتا ئازاپ ۋە غەزەپتىن تىترىگەندەك تىترىگىنىنى، ھەتتا غەزەپتىن پارتلاپ كوچىلارغا چىققىنىنى كۆرەلمىدۇق. غۇلجىدا قانلىق باستۇرۇش بولغاندا قەشەردىكى ئۇيغۇرلارنىڭ، قەشقەردە خەلقى باستۇرۇلغاندا دات - پەرياد توككەندەك نالە قىلغىنىنى كۆرەلمىدۇق. نىمە ئۈچۈن؟ چۈنكى تەسىر بىۋاسىتە ئەمەس. چۈنكى بىز ۋەقەلەرنى ئۆز كۆزىمىز بىلەن بىۋاسىتە كۆرەلمىدۇق. قەلبىمىزنى لەختە قىلىدىغان تىراگىدىيەلەرنى كۆز ئالدىمىزدا كۆرمىگەنلىكىمىز ئۈچۈنلا، بۇ ۋەقەلەر بەزىلەرگە ھېكايىدەك تۇيۇلدى. خىتاي ھۆكۈمىتىمۇ دەل مۇشۇ سەۋەبتىن ئۇچۇرلارنى قاتتىق كونترول قىلىدىغان بولۇپ، ئۇيغۇرلارنىڭ باستۇرۇلىشىغا دائىر ئۇن - سىن كۆرۈنۈشلىرىنى قاتتىق چەكلىدى، گۇۋاھچىلارنىمۇ ئۇنىنى چىقارماس قىلىۋەتتى. ھەتتا خىتاي ھۆكۈمىتى ئۇيغۇرلارنى باستۇرغاندا، ئۇلارنىڭ بىر - بىرىگە ھېسداشلىغىنى قوزغىماسلىق ئۈچۈن غۇلجىغا قەشقەردىن ئىشپىيون ۋە ساقچىلارنى مەخسۇس يۆتكەپ كېلىپ ئىشلەتسە، خوتەنگە ئۈرۈمچى ياكى قارامايدىن ساقچىلارنى يۆتكەپ ئىشقا سالماقتا.

ۋەتەن سىرتىدىكى ئۇيغۇرلار تېخىمۇ شۇنداق. ئۇلارنىڭ كۆپ سانلىقىنىڭ ئۆز مىللىتىنىڭ ئەركىنلىكىگە بولغان سىياسىي مەسئۇلىيەتتىن قېچىشى، پۈتۈنلەي ئۆزلىرىنىڭ ئەخلاقى، ۋىجدانى ۋە سىياسىي مەجبۇرىيىتىنى يوققا چىقىرىشقا سەۋەب ئىزدەش ئارقىلىق، ئۆزلىرىنى ئاشۇ سەۋەبكە ئىشەندۈرۈپ كۆڭلى ۋە ۋىجدانىغا تەسەللى تېپىشىدىن باشقا نەرسە بولمىسا كېرەك. مەن نۇرغۇن ئۇيغۇرلارنىڭ، بولۇپمۇ ئاياللارنىڭ، ھەتتا ياشلارنىڭ شەرقىي تۈركىستاندا

بولۇۋاتقان ۋەقەلەر ھەققىدىكى ئۇن - سىن ھۆججەتلىرىنى كۆرۈشتىن ئۆزىنى قانچۇرۇپ « كۆڭلۈم يېرىم بولىدىغان نەرسىلەرنى كۆرمەي » ، « مەن ئۇنداق نەرسىلەرگە پەقەتلا قارىمايمەن » دېگەنلىكىگە شاھىت بولدۇم. كۆرمەسكە سېلىش سىزنىڭ كۆڭلىڭىزنى ئەمىن تاپقۇزغان بىلەن، باستۇرۇلغان ۋە قىرغىن قىلىنغان ھالى خاراپ ئۇيغۇرلارنىڭ ئەھۋالىدا ئۆزگۈرۈش پەيدا قىلالمايدىغانلىقى ئېنىق. ھەرقانچە كۆرمەسكە سالىق ئاچچىق رىئاللىق بۇ دۇنيادىن سۈپۈرلۈپ ئۆچۈپ كەتكىنى يوق. ئەمما كۆرمەسكە سېلىش، بىزنى ئۇلارنى ئۇنتۇپ قېلىشقا، ئۇلارنىڭ ئەھۋالىنى ئۆزگەرتىش ۋە ئۇلارغا ياردەم قىلىش ئۈچۈن ھېچقانداق ھەرىكەت قىلماسلىققا ئېلىپ بارىدۇ. نەتىجىدە بىز مەجبۇرىيىتىمىزنى ئۇنتۇپ قالمىز ۋە ياكى ھېچقانداق مەجبۇرىيەت ھېس قىلالمايمىز. ئەگەر شۇ ۋەقەنى بىۋاسىتە ئاڭلىغان ياكى كۆرگەن بولساق ئىدۇق، بىزگە بىۋاسىتە تەسىر قىلغان، يۈرىكىمىز ئېچىشقان ۋە ئۇلارغا ياردەم قىلىش، ئۇلار ئۈچۈن كۆرەش قىلىشتىن ئىبارەت ۋىجدانىي ۋە ئەخلاقىي مەسئۇلىيىتىمىزنى، شۇنداقلا سىياسىي مەجبۇرىيىتىمىزنى ھېس قىلىپ يەتكەن بولاتتۇق. دېمەك، « يۈرىكىمنى ئاغرىتىدىغان نەرسىلەرنى كۆرمەي » دېيىش ئارقىلىق مەجبۇرىيەتتىن قاچتۇق ۋە ئۆزىمىزنى ئالدىدۇق.

4. جاۋاپكارلىق بىلەن مەجبۇرىيەتنى ئارىلاشتۇرۇۋېتىش

« نېمە ئۈچۈن مەن مەجبۇرىيەت تۇيغۇسى ھېس قىلغۇدەكمەن؟ ئۇيغۇر بولغۇنۇم ئۈچۈنلۈم؟ پۈتۈن بۇلارغا مەن سەۋەپ بولمىسام يا؟ ئۇيغۇرنىڭ مۇستەملىكە بولۇپ قېلىشىنى مەن كەلتۈرۈپ چىقارغانىدىم؟ بۇ مېنىڭ مەسئۇلىيىتىم ئەمەس. بىز يېڭى بىر ئەۋلاتنىڭ بۇنىڭدا سىياسىي مەسئۇلىيىتى يوق ». بەزىلىرىمىز ئەنە شۇنداق سوئاللارنى قويۇش ئارقىلىق جاۋاپكارلىق بىلەن مەجبۇرىيەتنى ئارىلاشتۇرۇۋېتىپ، مەجبۇرىيەتتىن قۇتۇلۇشقا باھانە ئىزدەيمىز. توغرا ئۇيغۇرنىڭ مۇستەملىكىدە قېلىشىغا سىز ۋە مەن جاۋاپكار

ئەمەس. بۇنى بىز كەلتۈرۈپ چىقارمىدۇق. بۇ جاۋاپكارلىقنى بىز ئەمەس، خىتاي دۆلىتى ئۈستىگە ئېلىشى ۋە بۇ جىنايىتى ئۈچۈن تۆلەم تۆلىشى، جاۋاپكار بولۇشى كېرەك. بۇ ئۇنىڭ جاۋاپكارلىق مەسئۇلىيىتى بولۇپ، جاۋاپكارلىق ئاللىقاچان بولۇپ ئۆتۈپ كەتكەن، قىلىنغان، يۈزبەرگەن ئىشلارغا قارىتىلىدۇ. ئەمما دەۋرىمىز ئۇيغۇرلىرىنىڭ ئۆز مىللىتى ۋە دۇنيادىكى باشقا ھەرقانداق بىر ئېزىلگۈچىگە بولغان مەسئۇلىيەت ۋە مەجبۇرىيىتى بۈگۈن ۋە كەلگۈسى ئۈچۈن سۈرۈشتۈرۈلىدۇ. چۈنكى ئۇيغۇرنىڭ ياكى باشقا ئېزىلگۈچىنىڭ كەلگۈسىنى ئۆزگەرتىش، ئۇنىڭ ئېچىنىشلىق ھالىنىڭ داۋاملاشماسلىقى ۋە ئەركىنلىككە ئېرىشىشى ئۈچۈن كۈچ چىقىرىش ھەر ئىنساننىڭ سىياسىي مەسئۇلىيىتىدۇر.

سىياسىي مەسئۇلىيەت دېگىنىمىزدە، بۇ بىر شەخسنىڭ يالغۇز ئېلىپ بارىدىغان مەسئۇلىيىتى بولماستىن، بەلكى ئادالەتسىزلىك، ھەقسىزلىق ۋە زۇلۇمغا ئۇچرىغۇچىلارنىڭ ئەھۋالىنى ئۆزگەرتىش، ئۇلارغا يۈرگۈزۈلۈۋاتقان زۇلۇمنى توسۇش ئۈچۈن، كىشىلەرنىڭ ئۇيۇشۇپ بىرلىكتە ئېلىپ بارىدىغان ھەرىكىتىدۇر. ئەگەر ھەر بىر شەخس، شەخسىي ھالدا بۇ ئۇيۇشۇشتىن ۋە ھەرىكەتتىن ئۆزىنى قاپۇرسا، تەشكىللىك شەكىلدە ھەرىكەت ئېلىپ بېرىش مۇمكىن بولماي قالىدۇ - دە، نەتىجىدە ناھەقچىلىككە سۈكۈت قىلىپ يول قويغان؛ سۈكۈت قىلماسلىغىمىز بىلەن ئۆزگۈرتىشى مۇمكىن بولغان شارائىت ئۆزگەرمىگەن ۋە بۇنىڭلىق بىلەن بۇ ئۆزگەرمەسلىككە ھەسسە قوشقان بولىمىز. ئۇ چاغدا بىز كەلگۈسىگە مەسئۇل بولۇش مەجبۇرىيىتىنى ئۈستىگە ئالغۇچىلار سېپىدىن چۈشۈپ قېلىپ، جاۋاپكارلار سېپىگە قېتىلىپ قالغان بولىمىز.

5. تەقدىرگە تەن بېرىش

« پىشانىمىزگە پۈتۈلگەن ئوخشايدۇ، ھەرقانچە كۈچىگەن بىلەنمۇ پايدىسى يوق. ئاللاھ ئۆزى بىر كۈنى ئاسان قىلىپ قالار ». .

ئاللاھ مۇسۇلمانلارنىڭ پىشانىسىگە يامان كۈن كۆرۈشنى، باشقىلارنىڭ پىشانىسىگە ياخشى كۈن كۆرۈشنى پۈتۈۋەتكەنمۇ؟ ئاللاھ چەكسىز مېھرىبان دۇركى، ھېچكىمنىڭ پىشانىسىگە يامان كۈن كۆرۈشنى ئۆزگەرمەس قىلىپ پۈتۈۋەتكەن ئەمەس. ئەگەر شۇنداق بولسا ئىدى، ئاللاھ بەندىلىرىگە ئەركىن تاللاش، ئەركىن پىكىر قىلىش ھوقۇقىنى ۋە ئەقىلنى بەرمىگەن بولاتتى. «ئىنسانلارنىڭ ھاياتىنى تەقدىر بەلگىلەمدۇ ياكى ئۇنىڭ ئۆزىنىڭ ئەركىن تاللىشىمۇ؟» دېگەن بۇ مەسىلىدە ئەسىرلەردىن بېرى تاللاش - تارتىش بولۇپ كېلىۋاتقان بولۇپ، ھازىرغىچە ھەر ئىككىسىدىن بىرى ئىنكار قىلىۋېتىلگەن ئەمەس. پىسخولوگلارنىڭ قارىشىچە، ئىنساننىڭ ئۆزىگە ئىشىنىش قابىلىيىتى ۋە ئۈمىدى يوق قىلىۋېتىلگەن ئەھۋال ئاستىدا ئۇ ئەركىن تاللاش ھوقۇقىدىن، ئۆز تەقدىرىنى ئۆزگەرتىش ھوقۇقىنىڭ ئۆزىنىڭ قولىدا ئىكەنلىكىدىن ۋازكېچىپ چارىسىز ھالغا چۈشىدىكەن ۋە تەقدىرگە تەن بېرىدىكەن.

ئۇيغۇرلارنىڭ خىتاي تەرىپىدىن مۇستەملىكە قىلىنىشى، ئۇلارنىڭ خورلۇققا ئۇچرىشىنى پىشانىمىزگە پۈتۈلگەن دەپ قاراش، ئەمەلىيەتتە ئاللاغا تۆھمەت قىلغانلىق ۋە ئاللاھنىڭ ئىككىدىكى پۈتۈلگەن ئىشلارنى ئاللاھ ئۆزى خالىسا ئىنساننىڭ ئەمىلىگە كۆرە ئۆزگەرتىدىغانلىقىغا ئىشەنمىگەنلىك ئەمەسمۇ؟ ئەگەر ئاللا بەزى ئىنسانلارنىڭ تەغدىرىدە زۇلۇم قىلىشنى بەزىلىرىگە بولسا زۇلۇمغا ئۇچراشنى پۈتۈۋەتكەن بولسا، ئاللاھنىڭ سوال سوراق كۈنىدە ئىنسانلارنى ئۇلارنىڭ توغرا ۋە خاتا ئىشلىرى ئۈچۈن جازا ۋە مۇكافاتقا تارتىشىنىڭ ھاجىتى قالمىغان بولاتتى. كىشىلەرنىڭ ئاللا بەرگەن ئەركىن ياشاش مەسئۇلىيىتى ۋە ھوقۇقىنى تەغىرگە ئاتىپ قويۇش خۇددى ئېغىر كېسەل بولغان ئادەمنىڭ، بۇ مېنىڭ تەقدىرىم دەپ تەن بېرىپ، داۋالاشنى رەت قىلغىنى ۋە ئۆلۈمنى تېزلەتكىنىگە ئوخشايدۇ. ئۈمىتسىزلىكنى تەقدىرگە تەن بېرىشنىڭ ئورنىغا دەستىن ئېلىش، مەسئۇلىيەت تۇيغۇسىنى چۈشەپ قويىدىغان يەنە بىر خەتەرلىك توسالغۇدۇر.

غايە ۋە ئىشەنچ

كىچىك ئىشلارغا ئىشەنچ قىلىڭ. چۈنكى سىزنىڭ كۈچىڭىز ئاشۇنداق يەرلەردىن تېپىلىدۇ.

مادېر تېرېسسا

ھەر بىر مۇسۇلمان « مېنىڭ ھاياتتىكى نىشانىم نېمە؟ ئۇ نىشانغا يېتىشتىكى مەقسىتىم نېمە؟ » دېگەن سوئالغا، گەرچە ناھايىتى ئېنىق قىلىپ « جەننەت مېنىڭ نىشانىم، ھەقىقىي مۇسۇلمان بولۇش مېنىڭ نىشانىم، بۇ دۇنيادا گۈزەل ئىشلارنى قىلىش، توغرا يولدا تۇرۇش ئارقىلىق جەننەتكە يېتىش مېنىڭ نىشانىم » دەپ جاۋاب بېرەلەيدۇ. ھەر بىر ئۇيغۇرچۇ؟ ھەر بىر ئۇيغۇرنىڭ جاۋابى يۇقىرىدىكى جاۋاب بىلەن ئوخشاش بولۇشى كېرەكمۇ؟ ئەلۋەتتە ئۇيغۇرلارمۇ مۇسۇلمان بولغانلىقى ئۈچۈن مۇشۇنداق جاۋاب بېرەلەيدۇ. ئەمما سىز جەننەتكە بىر ئۇيغۇر بولۇش سۈپىتىڭىز بىلەن قانداق يېتىسىز؟ بىر ئۇيغۇرنىڭ ئاللاھقا ئىمان كەلتۈرگەن مۇسۇلمان بولۇشى، بۇ دۇنيادا ياخشى ئىشلارنى قىلالىشى قانداق ئەمەلگە ئاشىدۇ؟ ئەگەر سىز ئاللاھقا ئىمان كەلتۈرگەن مۇسۇلمان بولسىڭىز، ئاللاھقا شېرىك كەلتۈرمەسلىك ئۈچۈن تەۋھىد تە ئېيتىلغاندەك، ئاللاھتىن باشقا ھېچكىمگە بوي سۇنماسلىقىڭىز كېرەككۇ؟ بىر ئۇيغۇر ئەگەر ئۆز رازىلىقى، ئۆز ئىختىيارى بىلەن خىتاينىڭ ئۇلارنى دەپسەندە قىلىشىنى قوبۇل قىلىپ، قارشىلىق كۆرسىتىشتىن ۋازكېچىپ ياشىسا (بۇ يەردە، ھېچقانداق ئىستراتېگىيە، زامان، ماكان، ئىچكى تاشقى شارائىت بىلەن ئويلىشىپ ئولتۇرماي، جېنىمىزنى سېلىپ بېرىش ئارقىلىق بويسۇنۇشنى رەت قىلىش كۆزدە تۇتۇلمايدۇ، ئەلۋەتتە)، ئۇ ھالدا ئۇ ئاللاھقا شېرىك كەلتۈرگەن بولمامدۇ ۋە ئۇنىڭ ئاللاھقا ئىمان كەلتۈرۈشى ئورۇنلانمىغان بولمامدۇ؟ روھىڭىزنىڭ باشقىلارغا بوي سۇنماسلىقى ئۈچۈن، ئاغزىڭىزدا بوي سۇنمايمەن ياكى دىلىڭىزدا بوي

سۇنمايمەن دېگەنلىك بىلەنلا ئەركىنلىككە قاراپ يولغا چىققان بولمايمىز، ئەلۋەتتە. بۇنىڭ ئۈچۈن ئەركىنلىكتىن ئىبارەت بىر غايە تىكلەش كېرەك. بۇ غايە قانداق تىكلەندۇ؟ غايە تىكلەش ئۈچۈن ئەلۋەتتە بۇ غايىگە ئىشىنىش كېرەك. ئۇنداقتا بىر ئۇيغۇر مۇسۇلمان بۇ غايىگە ئىشىنىش نەدىن باشلىنىشى كېرەك؟ بۇ ھەر بىر مۇسۇلمانغا ئايان بولغىنىدەك ئەڭ ئالدى بىلەن تەۋھىددىن، شۇنداقلا خاتا بىلەن توغرىنى، ھەق ئادالەت بىلەن ھەقسىزلىقنى ئايرىشتىن، ھەقىقەتكە قىممەت بېرىشتىن باشلىنىدۇ.

ئۇنداقتا، تەۋھىد دېگەن نېمە؟ «قۇرئان»دىكى تەۋھىد ئۇقۇمى قانداق ئۇقۇم؟

قۇرئان كەرىمگە ئەگەشكىنىمىزدە جەننەتتىن ئىبارەت بۇ نىشانغا يېتىش ئۈچۈن ئىبادەت قىلىش كېرەك. ئۇنداقتا ئىبادەت قانداق ئېلىپ بېرىلىدۇ؟

ئىبادەت ئىككى خىل بولۇپ، بىرى ئاللاھتىن باشقا ھېچقانداق ياراتقۇچى يوقلىغىنى، ئۇنىڭ پەقەت ۋە پەقەت بىر ئىكەنلىگىنى ئېتىراپ قىلىش، ئاللاھقا ئۈزۈل كېسىل ئېتىقاد قىلىش، بەلگىلەنگەن ئىبادەتلەرنى، يەنى دىننىڭ ئاساسى بولغان ناماز، روزا، زاكات ۋە ھەج قاتارلىقنى ئادا قىلىش. يەنە بىرى، ئاللاھنىڭ كىتابلىرىدا كۆرسىتىلگەن تەلىماتقا ئاساسەن ھەق ئادالەت ئۈچۈن گۈزەل دۇنيا قۇرۇپ چىقىش ئۈچۈن تىرىشىش.

تەۋھىد ئاللاننىڭ پەقەت بىر ۋە بىر ئىكەنلىكىنى، تەڭداشسىز ۋە كەمچىللىكسىز ئىكەنلىكىنى كۆرسىتىدىغان بولۇپ، قۇرئاندا سۈرە ئىخلاسى بۇنىڭ ئەڭ يارقىن ئىپادىسى.

ئىسلام ئالىملىرى تەۋھىد ئۇقۇمىنى مۇنداق ئۈچكە ئايرىپ شەرھىلەيدۇ: تەۋھىد ئەل رۇبۇبىيە، تەۋھىد ئەل ئۇلۇھىيە ۋە تەۋھىد ئەل ئەسما ۋەلسىفەت.¹¹

¹¹ تەۋھىدنىڭ مەنىسى ۋە كاتېگورىيەسى، شەيخ مۇھەممەد سائىد ئەل مۇناججىد.

تەۋھىد ئەل رۇبۇبىيەنىڭ مەنىسى - ئاللاھ پەقەت بىردۇر، ئۇنىڭ ئوخشىشى يوقتۇر، ئۇ ھەممىدىن ئۈستۈندۇر، ئۇ پۈتۈن كائىناتلارنى ۋە پۈتۈن مەۋجۇداتنى ياراتقۇچىدۇر، ھاياتلىق ۋە ئۆلۈمنى ياراتقۇچىدۇر.

تەۋھىد ئەل ئۇلۇھىيەنىڭ مەنىسى - پۈتۈن ئىش - ھەرىكىتىمىز، ئىچىمىز ۋە سىرتىمىز، سۆزىمىز ۋە ئەمەلىيىتىمىز بىلەن ئاللاھقا ئېتىقاد قىلىش، پەقەت ئاللاھتىنلا قورقۇش، ئاللاھتىن باشقا ھېچكىمگە، مەيلى ئۇ كىم بولشىدىن قەتئىينەزەر ئۇنىڭغا چوقۇنماسلىق ۋە باش ئەگمەسلىك.

تەۋھىد ئەل ئەسما ۋە لىسفىەتنىڭ مەنىسى - ئاللاھنىڭ بۈيۈكلۈكىگە ۋە ئالىلىقىغا، ئۇنىڭ ئىسىم - سۈپەتلىرىگە ئىمان كەلتۈرۈش، ئاللاھنىڭ گۈزەل ئىسىم - سۈپەتلىرىنىڭ مەنىسىنى بۇرمىلىماسلىق، ئۆزگەرتىۋەتمەسلىك، بۇ ئىسىم سۈپەتلەرنىڭ بەرھەق ئىكەنلىكىدىن گۇمان قىلماسلىق، مۇزاكىرە قىلماسلىق.

دېمەك، تەۋھىد ئىنساننى يۈكسەك ئەركىنلىككە يېتەكلەيدۇ. چۈنكى ئۇ ئىنساننىڭ پەقەت ۋە پەقەت بىر ئاللاھقا ئىبادەت قىلىشىنى، تەڭداشسىز رەببىمىزدىن باشقا ھېچكىمدىن قورقماسلىق ۋە ھېچكىمگە بويسۇنماسلىقنى تەشەببۇس قىلىدۇ. ئۇيغۇر مىللەتچىلىكى دەل ئەنە شۇ ئەركىنلىككە ئېرىشىش ئۈچۈن كۆرەش بولغانلىقتىن، ئېتىقادىمىزدىكى تەۋھىد ئۇقۇمى مىللەتچىلىكنى چەتكە قاقمايدۇ.

ئىبادەتنىڭ ئىككىنچىسى، قۇرئانغا ئەگىشىپ، ئىنسانىيەت ئۈچۈن پايدىلىق ئىشلارنى قىلىش ۋە يەر شارىنى گۈللەندۈرۈش ئۈچۈن ھەسسە قوشۇش. ھەق - ئادالەت ئۈچۈن كۆرەش قىلىش. بىر مۇسۇلماننىڭ ئىككىنچى تۈردىكى بۇ ئىبادىتى، باشقا بىر دىنسىزنىڭ ياكى غەيرىي دىندىكى ئىنساننىڭ دۇنيانى ياخشى تەرەپكە ئۆزگەرتىش غايىسى بىلەن ئوخشاش بولشى مۇمكىن. بەلكىم بىر دىنسىز ياكى غەيرىي دىندىكى شەخستە گەرچە ئاللاھنىڭ رازىلىقىنى ئېلىش ۋە جەننەتتىن ئىبارەت ئۇلۇغۋار نىشانى بولمىسىمۇ، ئەمما ئۇنىڭ دۇنيانى ياخشى تەرەپكە ئۆزگەرتىش نىيىتى، ئاللاھ ياقىتۇرغان ۋە ھاياتىمىزنىڭ گۈزەللىشىشى

ئۈچۈن ئىنسانلارغا بۇيرىغان يولى بولۇپ، ئۇ بۇنى بىلمەيدۇ ۋە ياكى كىبىرى سەۋەپلىك ئېتىراپ قىلمايدۇ. مەيلى قانداق بولسۇن، ئىنسانىيەتنى گۈللەندۈرۈش، پايدىلىق ئىشلارنى قىلىش، ھەق ئادالەتتە تۇرۇش دېگىنىمىزدە نېمىلەرنى كۆزدە تۇتىمىز ياكى قانداق بىر ئارزۇنى تىكلەيمىز؟ بىر ئۇيغۇر ئۈچۈن ئۇ ياقلايدىغان ھەق ئەڭ ئالدى بىلەن زادى نېمە؟ ئۇنىڭ پايدىلىق ئىشلارنى قىلىشى نەدىن، كىمدىن باشلىنىدۇ؟ ئەلۋەتتە، ئۆزىدىن، ئۆزىنى باشقىلارنىڭ كونتروللىقىدىن قۇتۇلدۇرۇش ئۈچۈن ئۆزى مەنسۇپ بولغان ئۇيغۇر مىللىتىدىن ئبارەت مىللى كىملىكى مەنبە قىلغان ۋە ئۇنىڭغا ئەڭ يېقىن بولغان ئۇنى قورشاپ تۇرغان چەمبەردىن باشلىنىدۇ.

شۇ سەۋەبتىن، ھەر ئىككى ئىبادەتنى تەھلىل قىلغاندىمۇ، بىر ئۇيغۇر مۇسۇلماننىڭ مىللىتىگە، ۋەتىنىگە قىلىنىۋاتقان ئېغىر زۇلۇمغا ۋە ئادالەتسىزلىككە قارشى تۇرۇش ئىرادىسىنى تىكلەش ۋە ئەركىنلىككە ئېرىشىش ئارزۇسىنى تۇرغۇزۇشى، ئۇنىڭ ئاللاھقا قىلىدىغان ئىبادىتىنىڭ مۇھىم بىر قىسمىدۇر.

مەيلى سىز ئىمانلىق بىرى بولۇڭ ياكى ئىمانىڭىز يوق بىرى بولۇڭ، ئادالەتسىز دۇنيانى ئۆزگەرتىشكە تۆھپە قوشۇش غايىسى بولىدىكەن، بۇ ئارزۇ ئۈچۈن « مەن نېمە قىلالايتتىم؟ بىر ئادەمنىڭ قولىدىن نېمە كېلەتتى؟ » دېيىشنىڭ ئورنىغا، مەن بىر تال دېڭىز يۇلتۇزىنى قۇتقۇزغان كىچىك بالىدەك بولسىڭىز ياكى نۇرغۇن قارا چېكىتلەردىن تەركىپ تاپقان ئادالەتسىزلىك ئىچىدىكى بىر تال چېكىتنى ئۇچۇرۇۋېتەلەيمەن دېيەلسىڭىز ۋە ئۆزىڭىزدىن مەن قانداق كىچىك ئىشلارنى قىلالايمەن؟ قىلىۋاتمەن ياكى قىلماقچى؟ دەپ سورىيالىسىڭىز، بىز بۇ يەردە تەكىتلەۋاتقان غايىنى دەسلەپكى قەدەمدە تىكلەنگەن بولىسىز. ئەگەر سىز كۈندىلىك ھاياتىڭىزدا قىلىۋاتقان ھەر بىر كىچىك ئىشنى، مەن ئاشۇ ئۇلۇغۋار غايە ئۈچۈن قىلىۋاتمەن دېيەلمىگەن بولسىڭىز، ئۇنداقتا تۆۋەندىكى مەشىقنى ئىشلەپ كۆرۈڭ:

1. ئۆزىڭىزدە بار بولغان ئەڭ مۇھىم قابىلىيەت ياكى سۈپەتتىن ئىككىنى يېزىپ چىقىڭ. بەلكىم بۇ سۈپەتلەر باشقىلار سىزدە دەرھال كۆرەلەيدىغان

سۈپەتلەر بولشۇمۇ ياكى ھەممە ئادەم ھېس قىلالىغان قابىلىيەت بولشۇمۇ مۇمكىن. مەسلەن: باشقىلارنى چۈشىنىش قابىلىيەتتىم ئۈستۈن، سۆزلەش ئىقتىدارىم يۇقىرى، تىرىشچان خاراكتېرىم بار، ئىجادچانلىقىم يۇقىرى، تېببىي ساھەدە نەتىجە ياراتتىم، بالا تەربىيەلەش ماھارىتىم بار، ئاق كۆڭۈل بېرىمەن، ئادۋوكاتلىق قىلالايمەن، مەن تامچى يەر مۈلۈك تىجارىتى قىلالايمەن، مەن رەسسام گۈزەل سەنئەتنى سۆيىمەن ياكى مەن تىجارەتچى، پۇل تېپىشنىڭ يوللىرىنى بىلىمەن... دېگەندەك.

2. ئۆزىڭىزدە بار بولغان بۇ ئىككى سۈپەتنى قانداق ئىپادىلەۋاتقانلىقىڭىزنى ئويلاپ كۆرۈڭ. مەسلەن: سىز ئاق كۆڭۈل بىرى بولسىڭىز، بۇنىڭ باشقىلارغا قانداق پايدىسى بولدى؟ مىللىتىڭىزگە قانداق پايدىسى بولدى؟ ئەگەر ئاق كۆڭۈللىكىڭىز ھەممىلا ئادەمنى سىزگە ئىشەندۈرەلسە، ئۇ ھالدا مەن ئاق كۆڭۈل دېگەن سۈپەتنىڭ ئاستىغا « باشقىلار ماڭا ئىشىنىدۇ » دەپ يېزىڭ. ئەگەر سىز تېببىي ساھەدە نەتىجە ياراتقان بولسىڭىز، سىزنىڭ بۇ نەتىجىڭىز ئۆز مىللىتىڭىزگە قانچىلىك مەنپەئەت يەتكۈزدى؟ ئاستىغا « نۇرغۇن كېسەللەرنىڭ ھاياتىنى قۇتقۇزدۇم »، « ئۇيغۇرلارنى ھەقسىز داۋالدىم » ياكى « ئۇلارغا دوختۇرخانا ئېچىپ بەردىم » دەپ يېزىڭ.

3. ئۆزىڭىزنى ئىنتايىن بەختلىك ھېس قىلىڭ ۋە پۈتۈن غەم ئەندىشەم توسالغۇلار تۈگىدى، خالىغىنىمنى قىلالايمەن. ئۆز ۋەتىنىمدە ئۆز خەلقىمنىڭ ئىچىدە مۇستەقىل ۋە ئەركىن ياشاۋاتىمەن دەپ تەسەۋۋۇر قىلىڭ.

4. قەلەمنى قوللىغۇزغا ئېلىپ، يۇقىرىقى ئۈچ تېمىنى بىرلەشتۈرۈپ ھاياتتىكى مەقسىتىڭىزنى يېزىپ بېقىڭ. مەسلەن: « مېنىڭ مەقسىتىم ئاق كۆڭۈل خاراكتېرىمدىن پايدىلىنىپ باشقىلارنىڭ ئىشەنچىگە ئېرىشىش ۋە كەلگۈسىدىكى خاتىرجەم گۈزەل شەرقىي تۈركىستان ئۈچۈن كىشىلەردىن ئىئانە توپلاش فوندى قۇرۇپ چىقىش ».

5. مېنىڭ مەقسىتىم: « ئادۋوكاتلىق خىزمىتىمدىن پايدىلىنىپ ئۇيغۇرلارنىڭ سىياسىي پاناھلىق ۋە كۆچمەنلىك مەسىلىلىرىگە ياردەم قىلىش، بۇ ئارقىلىق كەلگۈسىدىكى گۈزەل شەرقىي تۈركىستاننىڭ قۇرۇلۇشى ئۈچۈن، ئەركىن دۆلەتلەردە ئۆزىنى كۈچلەندۈرەلەيدىغان ئۇيغۇر توپلىمىنىڭ ئولتۇراقلىشىشىنى قولغا كەلتۈرۈش » .

6. « مەن ئىنتايىن ساغلام ۋە كۈچلۈك بەدەن قۇۋۋىتىمدىن ئىبارەت ئارتۇقچىلىقىمدىن پايدىلىنىپ، ھەربىي ئىستراتېگىيە مەكتىپىگە كىرىشكە تىرىشىمەن ۋە بۇ ئارقىلىق كەلگۈسىدىكى مۇستەقىل شەرقىي تۈركىستانغا ئېرىشىش ئۈچۈن ئۇل سالمەن » .

ئۆزىڭىز ئۈچۈن يېزىپ چىقىلغان بۇ مەقسەتنى، ھەر دائىم كۆزىڭىزگە كۆرۈنۈپ تۇرىدىغان بىر يەرگە يوغان قىلىپ يېزىپ، ئېسىپ قويۇڭ ۋە ھەر كۈنى ياد ئېتىپ تۇرۇڭ. بۇ مەشقى ئىشلەش ھەرگىزمۇ قانداقتۇر بىر ئۇلۇغ پىلانلارنى، ئۇلۇغ غايىلەرنى ئەمەلگە ئاشۇرۇش ئۈچۈن ئەمەس، بەلكى ئۆزىڭىزنى ئىلھاملاندۇرۇپ تۇرۇش ۋە ئىشىڭىزغا ئوتتەك قىزغىنلىق يېتىلدۈرۈش ئۈچۈندۇر. ئۇتۇق قازانغان كىشىلەرنىڭ ھەممىسى ئەنە شۇ ئوتتەك قىزغىنلىقى بار كىشىلەردۇر. بۇنىڭ ئۈچۈن تۆۋەندىكى ھېكايىنى دىققىتىڭىزگە سۈنمەن:

بىر كۈنى بىر ياش يىگىت گىرىتسىيەلىك مەشھۇر سىياسىيون ۋە پەيلاسوپ سوقراتتىن: « غەلبىگە قانداق يېتىش كېرەك؟ » دەپ سوراپتۇ. سوقرات ئۇنىڭغا: « مەن بىلەن ماڭ، ساڭا غەلبىگە قانداق يېتىشنى كۆرسىتىپ قوياي؟ » دەپ بىر دەريانىڭ بويىغا ئېلىپ كەپتۇ. ئاندىن يىگىتكە ئۆزى بىلەن بىرگە دەرياغا كىرىشنى بۇيرۇپتۇ. دەريانىڭ يېرىمىغا كېلىپ سۇ ھەر ئىككىسىنىڭ بويىغا كەلگەندە، سوقرات تۇيۇقسىز ھېلىقى يىگىتنىڭ بويىدىن تۇتۇپ بەشىنى سۇغا باستۇرۇپ مېدىرلىغىنى قويماپتۇ. ھېلىقى يىگىتنىڭ يۈزى كۆپ كۆك كۆكرىپ، ئۆلگىلى تاس قالغاندا سۇدىن چىقىرىپتۇ. ئۇ يىگىت ئاچچىقلاپ: « نېمە قىلغىنىڭىز بۇ ئەپەندىم؟ » دەپ سورىغان ئىكەن، سوقرات: « سەن بايا سۇنىڭ ئىچىدە تىنالمايۋاتقىنىڭدا، دۇنيادا ھەممىدىن بەك نېمىنى ئارزۇ

قىلغاندىكى؟» دەپ سوراپتۇ. يىگىت دەرھال: «ئەلۋەتتە، ھاۋا» دەپ جاۋاب بېرىپتۇ. سوقرات: «سەن غەلبىنى، بايا تىنالمىغاندا ھاۋانى ئارزۇ قىلغىنىڭدەك ئەنە شۇنداق ئارزۇ قىلغىنىڭدا ئاندىن ئۇنىڭغا يېتىسەن» دەپ جاۋاب بېرىپتۇ.

ئەگەر ھەممە ئۇيغۇر، ھەتتا ئۆزىنىڭ شەخسىي ھاياتىدا غەلبە قىلغان ئۇيغۇرلارمۇ مۇستەقىل ۋەتىنىنى، ئۇنىڭغا يېتىشنى، ئاۋۋال ئۆزىنىڭ مۇستەقىل دۆلىتى بولۇشىنى ۋە شۇ دۆلەتكە ئوتتەك ئاشق بولۇشىنى، خۇددى سۇنىڭ ئىچىدە تىنالمىۋاتقىنىدا ھاۋاغا تەشنا بولغاندەك كۈچلۈك شەكىلدە ئارزۇ قىلغان ۋە پۈتۈن ئىشلىرىنى ئاشۇ ئارزۇ ئۈچۈن باشلىغان بولسا ئىدى، نەتىجە قانداق بولاتتى؟ تەسەۋۋۇر قىلىپ باقايلى...

ئىككىنچى باپ:

يۇيۇلغان مېڭە

بىز يۇقىرىدا ئەركىنلىك ۋە مىللەتچىلىك ھەققىدە توختالدۇق ۋە بۇنىڭ ئۈچۈن قانداق قىلىپ غايە تىكلەش ھەققىدە ئىزدىنىپ مەسئۇلىيەت تۇيغۇسى ۋە ئىشەنچ تۇرغۇزۇش يوللىرىنى ئوتتۇرىغا قويدۇق. ئەمەلىيەتتە ئۇيغۇرلار بىر مىللەت سۈپىتىدە خىتاي ھۆكۈمىتىنىڭ مېڭە يۇيۇش تاكتىكىسىنىڭ قۇربانى بولۇپ كەلگەن ۋە كېلىۋاتقانلىقتىن، ئەركىنلىك ھەققىدە سۆز ئېچىشتىن ئاۋۋال خىتايلار يۇيۇۋەتكەن مېڭىمىزنى قانداق قىلىپ قايتا تۈزەش مەسئۇلىيىتى تولىمۇ مۇھىم.

ختاينىڭ مېڭە يۇيۇشى روسلاردىمۇ بۇرۇن باشلانغان. ئامېرىكالىق بىر ژۇرنالىست بىرىنچى بولۇپ خىتايچىدىكى «洗□» دېگەن بۇ سۆزنى « Brainwashing »، يەنى « مېڭە يۇيۇش » دەپ ئىشلەتكەن. خىتايىدىكى مېڭە يۇيۇش باشقا دۆلەتلەردىكىدەك، مەسىلەن: ئامېرىكا كورپىيە ئۇرۇشىدا ئىشلەتكەن مېڭە يۇيۇش ھەرىكىتىدەك، مەلۇم مەزگىلدىكى مۇئەييەن مەسىلىگە قارىتىلغان بولماستىن، بەلكى ھۆكۈمرانلارنىڭ خەلقنى كونترول قىلىشى ئۈچۈن ھەربىي ئەمەلدارلار، ئوقۇ - ئوقۇتۇش ئورگانلىرى، ئىشچى - دېھقانلار، تېببىي ساھە ۋە باشقا ساھەلەرگە ناھايىتى سىستېمىلىق ھالدا تەشكىللىك كىرگۈزۈلگەن. خىتايىنىڭ ئۇيغۇرلارغا قاراتقان مېڭە يۇيۇش ھەرىكىتى، ئۇيغۇرلارنىڭ ئىسلامى ئېتىقادىنى يېڭىپ، ئۇنىڭ ئورنىنى ئېلىشى ناھايىتى قىيىن بولغانلىقتىن، ۋەھشىي ھالدا ئۈزلۈكسىز غالجىرلىق بىلەن دىننى پۈتۈنلەي يوق قىلىش تاكتىكىسىنى قوللىنىش بىلەن باشلىغان. خىتاي ھاكىمىيىتى دىنىي چەكلەش بىلەن بىرگە، مېڭە يۇيۇش ھەرىكىتىنى بىرلەشتۈرۈپ ئېلىپ باردى ۋە ئېلىپ بارماقتا.

ختاي ھاكىمىيىتىنىڭ ئۇيغۇرلارغا قاراتقان مېڭە يۇيۇش تاكتىكىلىرى

ئەمەلىيەتتە خىتايىنىڭ مېڭە يۇيۇش تاكتىكىسى، خىتاي ھۆكۈمىتىنىڭ پۈتۈن خىتاي خەلقىگە يۈرگۈزۈۋاتقان مېڭە يۇيۇش تاكتىكىسىدىن تۈر جەھەتتە تېخىمۇ كۆپ بولۇپ، ئۇيغۇرلارغا قارىتىلغان مېڭە يۇيۇش ھەرىكەتلىرى يېقىندا جاڭ چۈنشىەن تەرىپىدىن مەخسۇس « بەش ئالتۇن ئاچقۇچ تۈزۈمى » سۈپىتىدە يولغا قويۇلدى. ۋەھشىيلىكى، ئۈزلۈكسىزلىكى ۋە غالجىرلىقى جەھەتتە خىتايلارغا قارىتىلغان مېڭە يۇيۇش تاكتىكىسىدىن نەچچە ھەسسە ئېغىر بولماقتا. مېڭە

يۇيۇش ھەرىكىتى ئادەتتە تۆۋەندىكى ئىككى چوڭ جەھەتتە ئۆز ئىپادىسىنى تاپقان:

1. زومىگەر رەھبەرلىك (dictatorial leadership)

ھەرقانداق مېڭە يۇيۇش ھەرىكىتى، بويىسۇندۇرغۇچىنىڭ ھوقۇقىنى ئۆزىگە مەركەزلەشتۈرگەن زومىگەر رەھبەرلىك ئۇسۇلى (Dictatorial Leadership) بىلەن يۈرگۈزۈلدىغان بولۇپ، خىتاي ھۆكۈمىتىدىكى بۇ خىل رەھبەرلىك خىتاي كوممۇنىستىك پارتىيىسىنىڭ ناھىيە يېزا بازارلىرىغىچە، مەكتەپ، ئىدارە ئورگانلارغىچە تەشكىللىك قوندۇرۇلغان كوممۇنىستىك پارتىيە رەھبەرلىرى ۋە ئەزالىرى ئارقىلىق ئېلىپ بېرىلىدۇ.

2. بۇرمىلاش

مېڭە يۇيۇش ھەرىكىتى، مېڭىدىكى ئەسلى بار بولغان ئۇچۇر چۈشەنچە، ئىددىيە ۋە ئاڭنى يۇيۇپ، ئۇنىڭ ئورنىغا بۇرمىلانغان يېڭى ئۇچۇر - چۈشەنچە، ئاڭ ۋە ئىددىيەلەرنى دەستىشىنى مەقسەت قىلىدۇ.

ئۇيغۇرلارغا قارىتىلغان بۇرمىلاش - ئۇيغۇر تارىخىنى بۇرمىلاش، ئىسلام دىنىنى بۇرمىلاش... قاتارلىقلاردا تېخىمۇ كەڭ دائىرىدە قوللىنىلغان. مەسىلەن: جاڭ چۈنشەننىڭ ئاتالمىش « بەش ئالتۇن ئاچقۇچ سىياسىتى » ئىچىدىكى دىنغا دىن بىلەن قارشى تۇرۇش، مەدەنىيەتكە مەدەنىيەت بىلەن قارشى تۇرۇش، تېررورغا تېررور بىلەن قارشى تۇرۇش، ئۆرپ ئادەتكە ئۆرپ ئادەت بىلەن قارشى تۇرۇشنىڭ ھەممىسى كۈچلۈك بۇرمىلاش شەكلىنى ئالغان.

خىتاينىڭ ئۇيغۇرلارغا قاراتقان مېڭە يۇيۇش تاكتىكىلىرى، ئۆز خەلقى بولغان خىتايلارغا قاراتقان مېڭە يۇيۇش تاكتىكىلىرىنىمۇ ئۆز ئىچىگە ئالىدۇ. ئەمما ئۇيغۇرلارنىڭ دىنى، مەدەنىيىتى ۋە ياشاۋاتقان مۇھىتى، مىللىي خاراكتېرىگە ئاساسەن تېخىمۇ ئىلگىرىلىگەن ھالدا تەرەققىي قىلدۇرۇلغانلىقتىن، خىتايلارغا قارىتىلغان مېڭە يۇيۇش تاكتىكىسى ھەققىدە ئايرىم توختالمايمىز.

زومىگەرلىك بىلەن بويسۇندۇش ۋە بۇرمىلاشنى بىرلەشتۈرۈش ئارقىلىق مېڭە يۇيۇش تۆۋەندىكىدەك ئۇسۇللار بىلەن ئېلىپ بېرىلماقتا:

1. يېتىم قالدۇرۇش

ئۇيغۇرلارنى تېررورچى قىلىپ كۆرسىتىپ، مۇجاھىدلارنى يېتىم قالدۇرۇش ۋە ئۇلارنى ھەتتا ئۆز خەلقىمۇ خىتاي بىلەن بىرلىشىپ باستۇرىدىغان ھالەتكە ئېلىپ كېلىش.

تېخى يېقىندىلا خوتەندىن كاناداغا كەلگەن بىر ئاكىمىز يېزىدىكى يېقىن تۇغقانلىرى گۇۋاھ بولغان مۇنداق بىر ۋەقەنى ئېيتىپ بەردى:

(ۋەقە خوتەندىن كاناداغا زىيارەتكە كەلگەن XXX نىڭ ئاغزى ئارقىلىق 2016 - يىلى 3 - ئايدا تورونتو شەھىرىدە قەلەمگە ئېلىندى).

ئەركىنجان ئىسىملىك بىر بالا بار بولۇپ، خوتەن كېرىيەلىك ئىدى. بىزنىڭ تۇغقانلار بىلەن بىر يەردە ئولتۇرىدىغان بولغاچقا كىچىكىدىن تونۇيتتىم، قاملاشقان چىرايلىق بالا ئىدى. 20 ياشلاردا بولسا كېرەك، دەپ سۆزىنى باشلىدى ئۇ ئاكىمىز:

2015 - يىلى 7 - ئايدا تىرىكچىلىك ئۈچۈن كوچىدا ئەسكى تېلېفونلارنى يىغىپ ساتقانلىقى سەۋەبىدىن ساقچىلار قاتتىق ئۇرۇپ، بىر يىل سولاپ ئېغىر ئەمگەككە سېلىپ قىيناپتۇ. تۈرمىدىن چىقىپ ئۇزۇن بولماي، يەنە يىغىۋېلىش ھەرىكىتىدە بۇرۇن تۈرمىگە كىرگەنلەرنى يىغىۋالسىمىز دەپ بىكاردىن بىكار قايتا تۇتۇپ كېتىپ، 5 6 ساقچى ئىشخانىسىغا باغلىۋېلىپ قىيناپ ئويناپتۇ. ئۇ بالا باغلاقتىن بوشىنىۋېلىپ ئىشخانىدىكى بەش ساقچىنىڭ ھەممىسىنى ئۇرۇپ ياتقۇزۇۋېتىپ قېچىپ كېتىپتۇ. ھۆكۈمەت پۈتۈن يېزىنىڭ ئاھالىسىنى مەجبۇرى ھەرىكەتلەندۈرۈپ قولغا چىراغ كۆزەتكۈزۈپ، بەش كېچە كۈندۈز ئويمۇ ئوي، چۆلمۇ چۆل ئىزدەتكۈزۈپتۇ، ئاخىرى يېزىلىق دېھقانلار ھېلىقى بالىنى بىر گەمىدىن تېپىۋېلىپ: «سېنىڭ دەستىڭدىن بەش كېچە كۈندۈز بولدى

تېرىقچىلىقىمىزنى قىلالماي ئۇيقۇسىز، ئاچ - توق كۆرمىگەننى كۆردۈك
سېنى ئىزدەيمىز دەپ « دەپ تىللاپ، ھەممىسى بىرلىشىپ ئۇرۇپ
ئۆلتۈرۈۋېتىپتۇ.

بۇ ۋەقەنى ئاڭلاپ بەش مايۇننىڭ ھېكايىسى كۆز ئالدىغا كەلدى:

ئالىملار بەش مايۇننى تەجرىبە قىلىش ئۈچۈن بىر ئۆيگە سولاپ،
ئۆيدىكى تۈۋرۈكنىڭ ئۇچىغا بىر باغلام بانانى ئېسىپ قويۇپتۇ. بانانى
ئېلىش ئۈچۈن بىر مايۇن تۈۋرۈككە ياماشقاندا، تەجرىبە قىلغۇچىلار
دەرھال ھەممە مايۇننىڭ ئۈستىگە سوغۇق سۇ تۆكۈپ، مايۇننى
تۈۋرۈكتىن چۈشۈرۈۋېتىپتۇ. كېيىن باشقا بىر مايۇن ياماشقاندا يەنە
شۇنداق قىلىپتۇ. 3 ، 4 ، 5 مايۇنلارنىڭ ھەممىسىگىلا ئوخشاش
ئۇسۇلنى قوللىنىپ سۇ تۆكۈپتۇ. ئەڭ ئاخىرىدا مايۇنلارنىڭ ھەممىسى
يامشىشتىن قورقۇپ جىم تۇرۇپتۇ. تەجرىبە قىلغۇچىلار تۈۋرۈككە ياماشقان
بىرىنچى مايۇننىڭ ئورنىغا باشقا بىر مايۇننى ئالماشتۇرۇپ قويغان
ئىكەن، ئۇ يېڭى مايۇن سۇ تۆكۈلدىغانلىقىنى بىلمىگەچكە دەرھال
دەرەخكە يامشىپتۇ. لېكىن كونا تۆت مايۇن ئۇنى ئۇرۇپ ياماشقۇزماپتۇ.
تەجرىبە قىلغۇچىلار، ئۇنى ئۇرغان تۆت مايۇننىڭ ئىچىدىكى بىر مايۇننى
ئېلىۋېتىپ، ئورنىغا يېڭىدىن يەنە بىر مايۇن ئېلىپ كىرىپتۇ. ئۇمۇ
تۈۋرۈككە ياماشماقچى بولغان ئىكەن، كونا ئۈچ مايۇن ۋە باشقا تاياق
يېگەن مايۇن بىرلىشىپ ئۇنى ئۇرۇپ كېتىپتۇ. قىزىقارلىق يېرى سۇ
تۆكۈلگەننى كۆرمىگەن، ئەمما بىرىنچى قېتىم تاياق يېگەن مايۇنمۇ،
ئىككىنچى مايۇننى باشقىلار بىلەن بىللە ئۇرۇپتۇ. شۇنداق قىلىپ، سۇ
تۆكۈلگەندىن قورقۇپ كەتكەن مايۇنلارنىڭ ھەممىسى ئالماشتۇرۇلۇپ
بولغاندىمۇ، مايۇنلار ئاخىرقى ئالماشقان مايۇنغىچە تۈۋرۈككە ياماشقان
مايۇننى ئۇرۇپتۇ. نەتىجىدە ھېچقايسىسى مايۇن تۈۋرۈككە ياماشماس
بوپتۇ.

كۆرۈۋېلىشقا بولىدۇكى، مېڭە يۇيۇش تاكتىكىسى ئۇيغۇر جەمئىيىتىنى ئىنتايىن قورقۇنچلۇق بىر ھالغا ئېلىپ كېلىدىغان بولۇپ، نۆۋەتتە بىزنى ئەڭ چۆچۈتۈۋاتقىنى، خىتاي ھۆكۈمىتى ئۇيغۇرلارنى قىرغىن قىلىش ئارقىلىق ئۆلتۈرۈپ تۈگىتىش مەقسىتىنى، ئۇيغۇرلارنىڭ مېڭىسىنى يۇيۇش بىلەن بىرلەشتۈرۈپ، يېتىم قالدۇرۇپ يوق قىلىشقا ئۇرۇنۇۋاتقانلىقىدۇر. خۇددى ئالدىنقى بەش مايمۇن سوغۇق سۇ تۆكۈپ قورقتىۋېتىلگەچكە، كېيىنكى بەش مايمۇن سوغۇق سۇنى كۆرۈپ باقماي تۇرۇپمۇ بانان ئېلىش ئۈچۈن دەرەخكە ياماشمىغاندەك ۋە ياماشقان مايمۇنلارنى ئۇرغاندەك، خوتەندىكى ئاشۇ ۋەقەدە مېڭىسىگە سۇ تۆكۈلمىگەن، خىتاي بىلەن بىۋاسىتە ئۇرۇشنىڭ ئىچىدە بولمىغان ئۇيغۇرلارمۇ خىتايغا قارشىلىق كۆرسىتىش ئۇياقتا تۇرسۇن، قارشىلىق كۆرسەتكەن باشقا ئۇيغۇرنى ئۇرۇپ ئۆلتۈرۈۋەتكەن.

2. تېررور پەيدا قىلىش

زۇلۇم قىلىش ۋە باستۇرۇش، ئۆزلىرىگە قارشى بولغان ھەرقانداق ئىددىيە، سۆز ۋە ھەرىكەتنى قاتتىق باستۇرۇش، قارشىلىق قىلغۇچىلارنى ئۆلتۈرۈش ۋە تۈرمىگە تاشلاش، بۇ ئارقىلىق باستۇرۇلغۇچىنىڭ زېھنىيىتىدە ئۇنتۇلماس قورقۇنچ (trauma) پەيدا قىلىش؛ سۆز ئەركىنلىكى، تاشقى دۇنياغا باغلىنىش ئەركىنلىكى ۋە تور ئەركىنلىكىنى پۈتۈنلەي ئۈزۈپ تاشلاپ، ئۆزلىرى ياراتقان تاشقى مۇھىت ۋە ئىددىئولوگىيىسىدىن باشقا ھەرقانداق بىر ئىددىيە ياكى سىستېمىنىڭ تەسىرىگە ئۇچرىشىنى قاتتىق كونترول قىلىش ۋە تاشقى دۇنيا بىلەن بولغان ئالاقىسىنى ئۈزۈش، خىتاينىڭ مېڭە يۇيۇش ۋاسىتىلىرىنىڭ ئەڭ كۆزگە كۆرۈنەرلىك ۋە ئوچۇق ئاشكارا قوللىنىدىغان ۋاسىتىلىرىدىن بىرسىدۇر. بۇ مېتودلار ئارقىلىق كونترول قىلىنغۇچىلارنىڭ مېڭىسىگە سىڭدۈرۈلگەن ئىددىيەنىڭ يېڭى

ئىددىيە تەرىپىدىن چەتكە قېقىلىپ تازىلىنىشىغا يول قويماسلىق، سىرتتىن ئالاقىسىنى ئۈزۈپ مېڭە يۇيۇش تاكتىكىسى، ئادەتتە تۈرمە ئىچىدىكى مەھبۇسلارغا ئىشلىتىلىدىغان بولۇپ، ئوچۇق تۈرمىگە ئايلانغان پۈتۈن شەرقىي تۈركىستاندا خىتاي ھۆكۈمىتى بۇ چارىلەرنى ئىشلەتمەكتە. Google، YouTube، FaceBook لارنىڭ چەكلىنىشى، ھېچقانداق بىر پىكىر ئەركىنلىكىگە يول قويۇلماسلىقى بۇنىڭ بىر مىسالى. ئۇيغۇر خەلقى پەقەت خىتاي ھۆكۈمىتى كونتروللۇقىدىكى، خىتاي ھۆكۈمىتىنىڭ مەنپەئەتى ئۈچۈن بۇرمىلانغان خەۋەرلەرنىلا كۆرەلەيدىغان بولۇپ، باشقا بىر دۇنيانىڭ كۆزى بىلەن دۇنيانى كۆرۈش پۇرسىتىگە ئىگە ئەمەس.

3. تۈرمىدە مەجبۇرىي ئىنقىرار قىلدۇرۇش، قەسەم قىلدۇرۇش ۋە تەۋبە قىلدۇرۇش:

بۇ مېتود ئاساسەن تۇتقۇن قىلىنغان تۈرمە ئىچىدىكى مەھبۇسلارغا ئىشلىتىلىپلا قالماي، بەلكى شەھەر يېزىلاردىكى ئۇيغۇر ئاھالىلىرىنى ئىشتىن سىرتقى سىياسىي ئۆگىنىش پروگراممىسى باھانىسىدە مەجبۇرىي يىغىۋېلىشتىمۇ قوللىنىلىدۇ. خىتاينىڭ مېڭە يۇيۇش تاكتىكىسى كار قىلمايدىغان كىشىلەر ئاساسەن ئۈچ خىل بولۇپ بۇلار تۆۋەندىكىچە:

ئا.

باش ئەگمەي قارشى چىقىدىغانلار. بۇلار خىتاي سىياسىتىدە «ئۆزگەرمەس ئۇنسۇر» دېگەن ناھايىتى كونا قالپاق بىلەن ئاتىلىدىغانلار بولۇپ، ئاقىۋىتى ئۆلۈمگە ھۆكۈم قىلىنىش، سىياسىي ئۆگىنىش سورۇنلىرىدا بولسا تۇتقۇن قىلىنىش خەۋىپىگە ئۇچراپ كېلىۋاتماقتا. شۇنداقلا ئۇزۇن مۇددەتلىك كېسىلىپ كەتمەكتە. خىتاي ھۆكۈمىتى ئۇلارغا مېڭە يۇيۇش تاكتىكىسىنىڭ كار قىلمايدىغانلىقىنى بىلدۈرۈپ ۋە بۇ سەۋەپتىن

ئۇلارنى ئۆزگەرتىشكە ئۇرۇنۇپمۇ يۈرمەيدۇ. مەسىلەن: غۇلجا ۋە قەسنىڭ يول باشچىسى ئابدۇخېلىل ۋە ھىشىلەرچە قىيىن قىستاققا ئېلىنغاندىمۇ قىلچە يالۋۇرمايدۇ. خىتاي ساقچىلىرىنىڭ سوئاللىرىغا جاۋاب بېرىشنى رەت قىلىدۇ. ئۆلۈمگە ھۆكۈم قىلىنغان سوت مەيدانىدا تۇتقان يولىدىن ھەرگىز يانمايدىغانلىقىنى، چۈنكى ھەقىقەتنىڭ ئۇيغۇرلار تەرەپتە ئىكەنلىكىنى، ئۇنى ئۆلتۈرۈش بىلەن خىتاي ھۆكۈمىتىنىڭ ئۇيغۇرلارنى باش ئەگدۈرەلمەيدىغانلىقىنى ئېيتىپ باتۇرلارچە قۇربان بولىدۇ.

بۇنداق كىشىلەر ئادەتتە ئىككى تۈرلۈك بولۇپ، بىرى تەۋھىد ئۇقۇمى ئېنىق بولغان ئېتىقادى مۇستەھكەم كىشىلەردۇر. يەنە بىرى ئۆزىنىڭ ھەققانىيەت ئىدىيەسىدە چىڭ تۇرالايدىغانلار. مەسىلەن: يەنە كېرەم قارى، ئىلھام توختى قاتارلىق نۇرغۇن قەھرىمانلىرىمىز بۇنىڭ مىسالى.

كېرەم قارى، دىنىي تەلىم تەربىيە ئېلىپ بارغانلىقى ئۈچۈن 1991 - يىلى خىتاي ھۆكۈمىتى تەرىپىدىن قولغا ئېلىنغان. 1993 - يىلى سوت ئېچىلىپ 12 يىل كېسىلگەن بولسىمۇ، تا ھازىرغىچە جازا مۇددىتى قايتا - قايتا ئۇزارتىلىپ قويۇپ بېرىلمىگەن¹². خىتاي ئۇنىڭ مېڭىسىنى يۇيۇش مەقسىتىگە يېتەلمىگەنلىكتىن، ئۇنىڭ سالامەتلىكىنىڭ ئېغىر ھالدا ناچارلىشىپ كەتكىنىگە قارىماي، خەتەرلىك ئادەم دەپ قاراپ داۋاملىق تۈرمىدە تۇتۇپ تۇرۇشنى قارار قىلغان.

ئىلھام توختىنىڭ سوتقا چىققاندا سوت مەيدانىدا رەددىيە بېرىپ: « مېنى بۆلگۈنچى دېگەن جىنايەت بىلەن ئەيىبلەيدىڭ. ئەگەر بۇ زېمىن جۇڭگونىڭ ئايرىلماس بىر قىسمى بولۇپ مەن بۆلگۈنچى بولسام، نېمە ئۈچۈن بۇ زېمىندا بىگتۇەن تۇرغۇزۇلىدۇ؟ جۇڭگوغا مەنسۇپ بولغان قايسى بىر ئۆلكىدە بىگتۇەن دەپ ئاتىلىدىغان مۇنداق كۆپ ھەربىي كۈچ

تۇرغۇزۇلدى؟» دەيدۇ ۋە ئۆزىنىڭ توغرا قىلىۋاتقانلىقىدىن قەتئىي يانمايدۇ. ئىلھام توختى بېيجىڭ مەركىزى مىللەتلەر ئۇنىۋېرسىتېتىنىڭ ئىقتىساد فاكولتېتىدا پروفېسسور بولۇپ، ئۇ ئۇيغۇرلارنىڭ ھەقسىزلىققا ئۇچراۋاتقانلىقىغا ئائىت يازمىلىرى ۋە ئۆتكۈر پىكىرلىرى بىلەن نارازىلىق بىلدۈرگەنلىكى ئۈچۈن قولغا ئېلىنغان ۋە مۇددەتسىز كېسىلگەن ئىدى.

ئىلھام توختىغا ئوخشاش تۈردىكى خىتاي تەرىپىدىن بۆلگۈنچى، يەنى دۆلەت قۇرۇش نىيىتى بار دەپ قارالغان ئۇيغۇر سىياسىي مەھبۇسلارنىڭ ھەممىسى دېگۈدەك ئۆلۈمگە ھۆكۈم قىلىنغان بولۇپ، ئىلھام توختى دۇنيانىڭ دىققىتىنى كۈچلۈك دەرىجىدە تارتقانلىقى، شۇنداقلا ھەتتا خىتاي خەلقىنىڭمۇ ھېسداشلىقىنى قوزغىغانلىقى ئۈچۈن خىتاي ھۆكۈمىتى ئۇنى ئۆلۈمگە ھۆكۈم قىلالمىغان.

ب.

ئىقرار قىلغاندىن كېيىنكى ئاقىۋەتنىڭ قىيىن - قىستاقتىن ئېغىر بولىدىغانلىقىنى مۆلچەرلىيەلەيدىغان ۋە ئىقرار قىلىشنى قەتئىي رەت قىلىدىغانلار . بۇ تۈردىكىلەر خىتايغا بولغان سادىقلىقىنى ئىسپاتلاش ئۈچۈن، ئۈستىگە خىتاي تەرىپىدىن جىنايەت دەپ ئارتىلغان ئىقرارنامىلەرنى رەت قىلىشتىن پەرقلىنىدىغان رەت قىلىشتۇر. (سادىقلىقىنى ئىسپاتلاش ئۈچۈن رەت قىلغۇچىلار سادىقلىقى تۈپەيلىدىن ئۆزىگە ئارتىلغان جىنايەتلەرنى نومۇس دەپ بىلىدۇ. لېكىن ئۇلارنىڭ ئىقرار قىلىشنى رەت قىلىشى ئۇزۇنغا بارمايدىغان بولۇپ، ئۇلار قىيىن قىستاققا چىدىماي كۆپىنچە ھاللاردا دەرھال مەجبۇرىي ئىقرار قىلدۇرۇشقا ئىمزا قويدۇ. خىتاي ھۆكۈمىتىگە ئىنتايىن سادىق بولغانلىقتىن ئۆزلىرىنى ساقچىلار تەرىپىدىن خاتالىشىپ تۇتۇلدۇم، تۆھمەتكە ئۇچرىدىم، دەپ قارايدۇ. بۇ تۈردىكىلەر ئەزەلدىن سادىقلار تېمىسىدا تەھلىل قىلىندى.)

يۈسۈف ئىمىن. شېئىر يازغانلىقى ئۈچۈن تۇتۇلغان بولۇپ، بىرنەچچە ئايدىن كېيىن قويۇپ بېرىلگەن. قايتا تۇتۇلۇپ 1998 يىلدىن 2005 سوراق قىلىنىپ قويۇپ بېرىلگەندىن كېيىن ئۈچۈنچى قېتىم يەنە قايتا تۇتۇلۇپ 7 يىل كېسىلگەن.

تۆۋەندىكى يۈسۈف ئىمىننىڭ ئۆز ئېغىزى ئارقىلىق بايان قىلىنغان سوراق جەريانى:

يۈسۈف ئىمىن سەنمۇ؟

ھەئە، مەن.

سەن مەلۇم كۈنى، مەلۇم سائەتتە، مەلۇم مەسچىتتە جامائەتكە سۆزلەپ ھۆكۈمەتكە قارشى ئىسلامىي تەبلىغ ئېلىپ باردىڭمۇ؟
ياق.

مەلۇم مەكتەپتە ئوقۇغۇچىلارنىڭ ياتاقلىرىغا كىرىپ، ئۇلارغا شەرقىي تۈركىستان مۇستەقىللىقى ھەققىدە تەشۋىقات ئېلىپ بېرىپ كۈشكۈرتتىڭمۇ؟
ياق.

XXX - كۈنى XXX كىشىلەر بىلەن ئاللاھ پارتىيىسى قۇرۇشقا قاتناشتىڭمۇ؟
ياق.

XXX - كۈنى XXX جايدا تەشكىلاتنىڭ قورال ياراق سېتىۋېلىشى ئۈچۈن XXX سودىگەردىن پۇل ئالدىڭمۇ؟
ياق.

ئاللاھ پارتىيىسىدىكى XXX كىشىلەر بىلەن ھۆكۈمەتكە قارشى قوراللىق قوزغىلاڭ كۆتۈرۈشكە پىلان تۈزدۈڭمۇ؟
ياق.

XXX - كۈنى XXX جايدا تەبلىغ ئېلىپ بېرىپ كىشىلەرنى جىھاد قىلىشقا، شەرقىي تۈركىستاننى مۇستەقىل قىلىش ئۈچۈن تېررورلۇق ئېلىپ بېرىشقا كۈشكۈرتتىڭمۇ؟

ياق.

سوراقچى: سەن بىر دىندار ئادەم. ئۆزۈڭ بىلەن مېنىڭ كۈنۈمنى سېلىشتۇرۇپ باق. ئىككىمىزنىڭ پەرقى، سەن تۈرمىدە مەن ئەركىن. ئوخشايدىغان يېرىمىز ھەر ئىككىمىز مۇسۇلمان. مەن يېقىندا ھەرەمگە بېرىپ ھەج قىلىپ كەلدىم، دىنىمغا ئەركىن ئېتىقاد قىلىش ھوقۇقىم بار. ھۆكۈمىتىمىز تىنچلىقنى تەلەپ قىلدۇ، بارلىق مۇسۇلمان دۆلەتلەر بىلەن مۇناسىۋىتى ياخشى. دىنىمىز مۇ تىنچلىقنى تەرغىب قىلىدىغان دىن. ئەگەر سەن ھەقىقىي مۇسۇلمان بولغان بولساڭ، دۆلىتىمىز بەرگەن تىنچلىقنى ھۆرمەت قىلغان، قالايمىقانچىلىق چىقارمىغان، ھۆكۈمەتكە قارشى تەبلىغ قىلىپ ياشلارنى بالاغا تىقمىغان بولاتتىڭ. سېنىڭ تەبلىغىڭ تۈپەيلى ئازغان ياشلاردىن قانچىسى تۈرمىدە، قانچىسى ئۆلدى بىلەمسەن؟ سەن ئۆزۈڭنى ھەقىقىي مۇسۇلمان دېسەڭ، قىلىۋاتقان ئىشىڭنىڭ ئىسلامغا يات ئىكەنلىكىنى بىلىشىڭ كېرەك.

ئۇنىڭغا: « سەن قۇل بولۇشنى قوبۇل قىلدىڭ، مەن قوبۇل قىلمىدىم. سەن ۋەتەن، مىللىتىڭنىڭ غۇرۇرىنى، زېمىنىڭنى، مۇستەقىللىقىنى ئەمىلىگە تېگىشتىڭ. سەن ئۈمىدىسىز، مۇستەقىللىقىمىزنىڭ ئەمەلگە ئېشىشىغا ئىشەنمەيسەن. چۈنكى سەن خىتاينىڭ كۈچىنى ئاللاھنىڭ كۈچىدىن ئۈستۈن كۆردۈڭ. بۇ ئىماندىن چىققانلىق، سەن قانداقمۇ ئۆزۈڭنى مۇسۇلمان چاغلايسەن « دېمەكچى ئىدىم. ئۇنىڭغا بۇلارنى سۆزلەشنى كېرەكسىز ھېس قىلدىم. شۇڭا جاۋاب بەرمىدىم. ئۇ يەنە:

دۆلىتىمىز كۈچلۈك. مۇستەقىللىق بەرىبىر ئەمەلگە ئاشمايدىغان بىر چۈش. تۆت توك توك ئۇيغۇر نېمىسىگە ئىشىنىپ بۆلگۈنچىلىك قىلىپ ۋەتەننى ئازاد قىلىمىز دەيدۇ؟ ھەرقايسى ئىگىلارنىڭ ھەربىي كۈچى، ئىقتىسادىي كۈچى بارمۇ؟ قولۇڭدا تۆمۈرنىڭ سۇنۇقى يوق، زامانىۋى قوراللىرى بار، دۇنيانى سوراۋاتقان

دۆلىتىمىز ئۈچۈن سەن تۆت توك توك ئۇيغۇر كىم؟ نېمە قىلىشالايتتىڭ؟
كاللاڭنى سىلكىۋېتىپ ياخشى ئويلاش. دېدى.

يۈسۈف ئىمىن شۇ چاغدىكى كەچۈرمىشلىرى ھەققىدە توختىلىپ مۇنداق دەيدۇ:

مەن: « بىزنىڭ سېنىڭ خىتاي دۆلىتىڭدىن كۈچلۈك ئاللاھىمىز بار. خىتاي خەلقىمىزگە زۇلۇم قىلىۋاتىدۇ، دۆلىتىمىزنى بېسىۋالدى. ھەق بىز تەرەپتە، ناھەقچىلىك سەن تەرەپتە. خىتاينىڭ زامانىۋى قوراللىرى بولغىنى بىلەن، بىزنىڭ قورال بىلەن ئۆلتۈرۈپ يوق قىلىپ بولغىلى بولمايدىغان روھىمىز بار » دېمەكچى ئىدىم. گەپ قىلىدىم ئۇ چىقىپ كەتتى.

كېيىن قاتتىق قىيىن - قىستاققا ئېلىندىم، ئىنسان چىدىغۇسىز قىيىن قىستاققا ئېلىنغاندا كاللامغا ئاللاھقا يالۋۇرۇشتىن باشقا ھېچنەرسە كەلمىدى. ئىچىمدە ئاللاھنىڭ ئىسمىنى تەكرارلاشتىن باشقا ھېچنەرسە يوق ئىدى.

بۇ ئىشلارنىڭ بەزىلىرىنى مەن قىلغان بولساممۇ ئىنقىرار قىلىدىم. چۈنكى خىتاينىڭ ئىنقىرار قىلساڭ كەڭچىلىك قىلىمىز دېگىنى يالغان ئىدى. ئەگەر ئىنقىرار قىلسام بەك ئېغىر جازا ئارتىلىپ كېتىدىغانلىقىنى، نۇرغۇن كىشىلەرنىڭ چېتىلىدىغانلىقىنى، مۇستەقىللىق ھەرىكىتىمىزگە پالتا ئۇرىدىغانلىقىمنى بىلەتتىم.

قىيىن - قىستاقتىن بەكرەك خىتاينىڭ ئائىلەمگە، ئۇرۇق - تۇغقانلىرىمغا زۇلۇم قىلىشى ھەممىدىن ئېغىر كەلدى. ئۇلار ئاكامنى، ئىنىمنى ۋە ئانامنى تۇتۇپ سولغانلىقىنى، ئىنقىرار قىلسام ئۇلارنى قويۇپ بېرىدىغانلىقىنى، ئىنقىرار قىلمىسام ئۇلارنىڭ بىھۇدە تۈرمىدە چىرىپ كېتىدىغانلىقىنى ئېيتتى. شۇ چاغدا يۈرىكىم بەك ئېچىشتى، ئەمما ئۇرۇق تۇغقانلىرىمنى قۇتقۇزمەن دەپ ئىنقىرار قىلسام، مۇستەقىللىق ھەرىكىتىمىزگە چېتىشلىق نۇرغۇن كىشىلەرنىڭ ئىسمىنى ئىنقىرار قىلىشىمغا توغرا كېلەتتى. ئەگەر ئۇلار تۇتۇلسا مۇستەقىللىق ھەرىكىتىمىزگە ئەگەشكۈچىلەر بۇندىن كېيىن بىزگە ئىشەنمەس، ئەگەشمەس بولاتتى. بىر پۈتۈن مىللەتنىڭ روھىنى سۇندۇراتتىم، بىر ئۆمۈر ھاياتىمنى ئاتماقچى بولغان بىر ئۇلۇغ نىشاندىن ۋازكېچىشىم كېرەك ئىدى. بۇ دېمەك تىرىك تۇرۇپ ئۆلدۈم دېمەك،

مەنلا ئەمەس پۈتۈن مىللەت ئۆلدى دېمەك ئىدى. بەدەل تۆلىمەي ئەركىنلىككە ئېرىشىش مۇمكىن ئەمەس. مەيلى ئائىلەم، ھەتتا ئانام تۈرمىگە قامالغان بولسىمۇ، مىللەتنىڭ مۇستەقىللىقىگە، ئەركىنلىككە ئېرىشىش يولىمىزغا ئۇلارنى تېگىشىمگە نىلىكىم ئۈچۈن ئۇلار مەندىن رازى بولىدۇ. ئاللاھ ئۇلارنىڭمۇ كۆرسەتكەن پىداكارلىقىغا ئۇنىڭدىن نەچچە ھەسسە گۈزەل مۇكاپات بېرىدۇ دەپ ئويلىدىم. ئەمما ئۇلار ماڭا ئۆز ئىددىيىلىرىنى تاڭغاندا ئىچىمدە قوبۇل قىلمىساممۇ قارشىلىق كۆرسەتمىدىم، ئۆتكەلدىن ئۆتۈش ئۈچۈن ئۇلارنىڭ ئىددىيەمنى ئۆزگەرتىش ئۈچۈن ئۆتكەن دەرىجىلىرىنى قارشىلىق كۆرسەتمەي ئاڭلىدىم، باشقا ئامالسىمۇ يوق ئىدى، ھەتتا كۆڭۈل قويۇپ يادلىدىم، ئالغان ئېمىتھانلىرىدا ئۇلارنىڭ كۆڭلىگە كۆرە جاۋاب بەردىم «.

يۈسۈف ئىمىن، دىنىي ساھەدە بىر قەدەر يېتىشكەن، ئوقۇمۇشلۇق بولغانلىقتىن، خىتاي ئۇنىڭ خاراكتېرىگە ئاساسەن ئۇنى باشتا قىيىن قىستاققا تارتماي تۇرۇپ، ئۆزىنىڭ نەزەرىيىسى بىلەن قايىل قىلماقچى بولغان، كېيىن نەزەرىيە ئارقىلىق مېڭە يۇيۇش تەكتىكىسى ئاقىمغانلىقتىن، قىيىن قىستاققا ئېلىپ قورقۇتۇش تەكتىكىسىنى قوللانغان. تەۋھىد چۈشەنچىسى كۈچلۈك، ئىسلامىي ئەقىدىسى چوڭقۇر يۈسۈف ئىمىنغا خىتاينىڭ قىيىنچىلىقلىرى كار قىلمىغان. نەتىجىدە خىتاي يۈسۈف ئىمىننىڭ ئائىلىسىدىكىلەرنى تۇتقۇن قىلىش ئارقىلىق ئۇنى روھى جەھەتتىن ئازابلانغان، ئۇنىڭغا ئۆزىنى گۇناھكار ھېس قىلدۇرماقچى، بۇ ئارقىلىق ئۇنى پۇشايمان قىلدۇرۇپ ئىككىنچى باسقۇچتا مېڭىسىنى يۇماقچى بولغان. ئەمما يۈسۈف ئىمىننىڭ ھايات نىشانى ئېنىق، قىلىۋاتقان ئىشىغا بولغان ئىشەنچى ۋە چۈشەنچىسى مۇكەممەل بولغانلىقتىن، نەتىجىدە خىتاينىڭ بۇ تەكتىكىسىمۇ ئاقىمىغان. ئەمما ئۇ، خىتاي ھۆكۈمىتىنىڭ نەزەرىيە جەھەتتىكى مېڭە يۇيۇش خىزمەتلىرىگە ئوچۇق ئاشكارا قارشىلىق كۆرسەتمىگەنلىكتىن، خىتاي مېڭە يۇيۇشنى داۋاملاشتۇرغان. ھەتتا تۈرمە مۇددىتى توشقاندىن كېيىن، يەمچۈك تاشلاپ بېلىق تۇتۇش تەكتىكىسى بويىچە، ھەم ئۇنىڭ ئىپادىسىنى كۆزىتىش ھەم باشقا يىپ ئۇچىغا ئېرىشىش ئۈچۈن ئۇنى قويۇپ بەرگەن. بۇ خىل ئۇسۇلنى خىتاي ھۆكۈمىتى كۆپلىگەن سىياسىي مەھبۇسلارغا ئىشلىتىدىغان بولۇپ، نازارەت

ئاستىدا قويۇپ بېرىدۇ ۋە ئۇزۇن ئۆتمەي يەنە تۇيۇقسىز تۇتۇپ كېتىدۇ. بۇ جەرياندا يۈسۈف ئىمىن غەرب ئەللىرىگە قېچىپ كېتىشكە مۇيەسسەر بولغان. (يۈسۈف ئىمىن بىلەن بولغان سۆھبەت، 2015 - يىلى 7 - ئايدا تۈركىيە ئىستانبۇلدا ئاپتۇر تەرىپىدىن قەلەمگە ئېلىندى. گۇۋاھچىنىڭ ئىسمى ئۆزگەرتىلدى.)

س. قىيىن - قىستاقتىن قۇتۇلۇش ئۈچۈن مەجبۇرىي ئىقرار قىلىدىغان، ئەمما بۇنى چىن دىلىدىن قوبۇل قىلمايدىغانلار

بۇ تۈردىكى ئۇيغۇر مەھبۇسلارنىڭ مېڭىسى گەرچە خىتاي ئىددىئولوگىيىسىنى قوبۇل قىلالمىسىمۇ، ئۇلارنىڭ يولسىزلىق قىلىۋاتقانلىقىنى بىلىپ تۇرمىسىمۇ، قىيىن قىستاققا چىدىماي ئىقرار قىلىشقا، ئاڭلىق ھالدا توغرىدىن ۋازكېچىشكە، ئەمەلىيەتتە يۇيۇلۇشقا بويسۇنمىغان مېڭىسىنى سۆز ۋە ئىش ھەرىكىتىدە يۇيۇلغان قىلىپ كۆرسىتىشكە تىرىشىدۇ. بەلكىم نۇرغۇن چېتىشلىق كىشىلەرنى پاش قىلىۋېتىشى مۇمكىن، بۇنىڭلىق بىلەن ئۆز ئۆزىنى ئەيىبلەش تۇيغۇسى كۈچىيىپ خىتاي ھۆكۈمىتى ۋە ئۇنىڭ ئىددىئولوگىيىسىگە بولغان نەپرىتى كۈچىيىدۇ. مېڭىسىدە ئۇنى ياقلاشقا ئورۇن بەرمەيدۇ. ئەمما قىيىن - قىستاق ۋە تەھدىتكە بولغان قورقۇنچ، ئۇلارنى خىتايغا قارشى بۇ «مەن» نى يوشۇرىدىغان ماسكا بىلەن يۈرۈشكە مەجبۇر قىلىدۇ. گەرچە خىتاي تۈرمىسىدىكى بۇ خىل ئۇيغۇر سىياسىي مەھبۇسلار ھەققىدە ستاتىستىكىلىق تەتقىقات ئېلىپ بېرىش مۇمكىن بولمايدىغان بولسىمۇ، ئەمما ئۇيغۇر جەمئىيىتىدىكى ئۇيغۇرلارنىڭ ئىنكاسلىرىدىن قارىغاندا، خىتاينىڭ ھەددىدىن تاشقىرى ئېغىر زۇلۇم ۋە تەھدىتلىرى كۆپلىگەن تۈرمە ئىچى ۋە سىرتىدىكى ئۇيغۇرلارنى ئەنە شۇنداق ماسكا بىلەن ياشاشقا مەجبۇر قىلىۋاتقان بولۇپ، شەرت شارائىتى ئۆزگەرمىگەن ئەھۋال ئاستىدا، ئۇلارنىڭ خىتاي ھۆكۈمىتىگە تەھدىت بولۇشى ياكى ئۇيغۇر مىللىتىنىڭ سىياسىي تەقدىرىگە ئوچۇق - ئاشكارا مەنپەئەت يەتكۈزۈلۈشى ناتايىن.

ختاي تۈرمىسىدە ياتقان، قىيىن - قىستاق دەستىدىن قىلغان ۋە قىلمىغان ئىشلىرىنىڭ ھەممىسىنى قىلدىم دەپ ئىقرار قىلغان، ھەتتا باشقىلارنىمۇ پاش قىلىشقا مەجبۇر بولغان، ئەمما خىتاينىڭ نۇرغۇن قېتىملىق ئىددىيە ئۆزگەرتىش، مېڭىسىنى يۇيۇش ئۆتكەللىرىدىن ساق سالامەت ئۆتكەن، 5 يىل تۈرمىدە ياتقان ۋە كېيىن غەرب دۆلەتلىرىگە قېچىپ كېلىپ پاناھلىق تىلىگەن بىرەيلەن مۇنداق دەيدۇ:

« ئۇلار ھەر كۈنى ئاللاھنىڭ يوق ئىكەنلىكى، دۇنيانىڭ ماددىدىن يارالغانلىقىغا دائىر نەرسىلەرنى؛ كوممۇنىست پارتىيە بولمىسا ئۇيغۇرلارنىڭ بۇ دۇنيادىن يوقاپ كېتىدىغانلىقى؛ خىتاي بىلەن ئۇيغۇرلارنىڭ بىر بىرىدىن ئايرىلالمايدىغانلىقى، خىتايلار شىنجاڭنى تەرەققىي قىلدۇرۇپ بەرمىگەن، كۆۋرۈك سېلىپ پويىز ئىستانسىسى قۇرۇپ بەرمىگەن، مەكتەپ ئېچىپ خىتايچە ئۆگەتمىگەن بولسا ئۇيغۇرلارنىڭ ئېشەك ھارۋا ھەيدەپ، لەڭمەن ئېتىپ يەپ، بېشىدىكى دوپپىسىنى دۇنيا مۇشۇ دەپ يۈرۈۋېرىدىغانلىقىغا دائىر ئۈزۈندى ماقالىلەرنى، سىياسىي ئەسەرلەرنى يادلاتقۇزاتتى. يادلىيالمىغان، ئېسىدە تۇتالمىغانلارنى كۆز ئالدىمىزدا ئۇرۇپ ئۆلتۈرۈۋېتەتتى. مەنمۇ يادلىدىم، ئەمما ئىچىمدە ئاللاھقا تەۋبە قىلىپ تۇردۇم. ئاغزىم سۆزلىگەن بىلەن دىلىمدا ئۇلارنىڭ نەزەرىيەلىرىدىن جاق تويدۇم، قەتئىيلا قوبۇل قىلمىدىم. ھەم ئۇلاردىن بەك نەپەرتلەندىم. ئۇلار مېنى نۇرغۇن ئادەمنى پاش قىلىشقا ئۇلارنى سېتىشقا مەجبۇر قىلغان ئىدى... ئامالسىز ئىدىم.»

(ئىسمىنى ئاشكارىلاشنى خالىمىغان بۇ كىشىنىڭ گۇۋاھلىغى 2016 - يىلى گوللاندىيەنىڭ مەلۇم شەھىرىدىن گۇۋاھچى تەرىپىدىن ئاپتورغا قىلىنغان تېلېفون ئالاقىسى ئارقىلىق، گۇۋاھچىنىڭ قېتىلىشى بىلەن قەلەمگە ئېلىندى).

تۈرمىدىكى قىيىن - قىستاق ئارقىلىق مەجبۇرى ئىخرا قىلدۇرۇش ۋە سۆز ھەرىكىتىنى مەشق قىلدۇرۇپ ئىددىيىسىنى ئۆزگەرتىش ياكى مېڭە يۇيۇش گەرچە يۇقىرىدا مىسال قىلىنغان بىر قانچە تۈردىكى كىشىلەرگە كار

قىلمىسىمۇ، ئەمما يەنە تۆۋەندىكىدەك بىر قانچە تۈردىكى كىشىلەرگە ئۆز تەسىرىنى كۆرسىتىدۇ:

ئا. قىيىن - قىستاقتىن قۇتۇلۇش ئۈچۈن مەجبۇرى ئىنقىرار قىلىدىغان، ئەمما ئاخىرىدا بۇنىڭغا ئىشىنىپ قالىدىغانلار ۋەياكى كالىسى قايىمۇقۇپ ئىددىيىسى مۇجىمەللىشىپ كېتىدىغانلار. خىتايىنىڭ ئىددىيە ئۆزگەرتىش لاگېرىدىكى تۈرمە ھاياتىنى بېشىدىن كەچۈرگەن بىرەيلەن مۇنداق دەيدۇ:

« ئۇلار ماڭا ئوخشاش ئوقۇمىغانلاردىن گەپ سوراپ يۈرمەيدۇ، بىكار بىكاردىن ئۇرۇپ قاتتىق قىينايدۇ، بەزىلەرنى ھەتتا ئۇرۇۋېرىپ ئۆلتۈرۈۋېتىدۇ. مەن شۇنداق تايماقلىرىنىڭ بىرىدىن ساق قالغاندىن كېيىن، ئۇلار مېنى مەن ئۆزۈممۇ بىلمەيدىغان گۇناھىمنى قەغەزگە يېزىپ ئېلىپ كېلىپ قول قوي، دېدى. مېنىڭ خەت ئوقۇشنى بىلمىگىنىم بىلەن كارى يوق، ماڭا گۇناھىمنى ئوقۇپمۇ بەرمىدى، چۈشەندۈرۈپمۇ قويمىدى. مەن ئۆمرۈمدە ئاڭلاپ باقمىغان ئىسىملارنى، رەسىملەرنى كۆرسىتىپ، بۇنى تونۇمسەن؟ شۇنى تونۇمسەن؟ كۆرۈشتۈڭمۇ؟ دەپ سورايتتى. مەن قىيىن - قىستاققا چىدىماي، ئاخىرى كىمىلا سورىسا تونۇيمەن دەۋەردىم. باشتا تونۇيمەن دېگەن ئادەملىرىمنى « قانداق ئادەم ئىدى؟ » دەپ سورىغاندا، « ياخشى ئادەم ئىدى » دېسەم تېخىمۇ بەك ئۇرۇپ كەتتى. « بۆلگۈنچىمۇ؟ ئىددىيىسى چاتاقمۇ؟ » دەپ سورىسا، « ياق » دېسەم داغمال ياقىتى. چىدىماي: « چاتاق ئىدى، بۆلگۈنچى ئىدى » دېيىشكە مەجبۇر بولدۇم. مېنىڭ سوراق جەريانم ئەنە شۇنداق قىيىن - قىستاق ئىچىدە بىر ئاي داۋاملاشتى. كېيىن 5 ئايلىق ھەر كۈنى كوممۇنىست پارتىيەنى مەدھىيەلەيدىغان شېئىر يادلىتىپ، ناخشا ئېيتقۇزىدىغان، ئىددىيە ئۆزگەرتىش لاگېرىغا ئەۋەتىلدىم. كالىغا ئۇلارنىڭ ھەر كۈنى قۇلىقىمغا قۇيۇۋاتقان نەزەرىيەلىرىنىڭ ئورنىنى ئالغۇدەك باشقا نەرسە يوق ئىدى. چۈنكى جىسمىملا ئەمەس، روھىمۇ سىم توسۇقلارنىڭ ئىچىدە ئىدى. ھەر كۈنى ئوخشاش نەرسىلەر ئىچىدە ياشىدىم ۋە ئاخىرى ئۆزۈممۇ بۇنىڭغا ئىشىنىپ قالدىم. بىر ئىشنى قايتا - قايتا تەكرارلىسىڭىز شۇنىڭغا كۆنسىزكەن، مېڭىڭىز سىزنى باشقۇرالمىدىكەن،

ئىستىخپىلىك ھالدا خىتاي سىزنى مەجبۇرلىمىسىمۇ شۇ ئىشنى قىلىدىكەنسىز. ئۇلار: « ئاللاھ مېنى قوغدىمايدۇ، كوممۇنىست پارتىيە قوغدايدۇ » دېگەن گەپنى قايتا قايتا دېگۈزۈۋەرگەندىن كېيىن، كېيىنچە ئۇلار مېنى مەجبۇرلىمىسىمۇ، مەن شۇنداق دەپ يۈرىدىغان بولۇپ قالدىم. سىزگە چۈشەندۈرەلدىممۇ بىلمەيمەن، ئۇ چاغدا مەن ھەتتا تۈرمىدىن چىققاندىن كېيىنمۇ ئاللاھنىڭ بارلىقىدىن گۇمان قىلدىم. چۈنكى ئۇلارنىڭ ماڭا ئۆگەتكەنلىرى شۇنداق قايىل قىلارلىق ئىدىكى، مەن ئۆزۈمنىڭ كۆز ئالدىمدىكى دۇنياغا ئەمەس، مەن ھېچقاچان كۆرۈپ باقمىغان غايىۋىلىككە ئېتىقاد قىلىپ كەلگىنىمدىن ئۆكۈندۈم. سىز دەپ بېقىڭ، خىتايلار كېلىپ بىزگە بىنا سېلىپ بەرمىگەن بولسا، بىز ئۇيغۇرلار ئېگىز بىنالارنى سېلىشنى بىلەمتۇق؟ ئايروپىلاندىن تارتىپ قەغەز قەلەمگىچە بىزگە ئۇلار ئېلىپ كەلمدىمۇ؟ خىتايلار كېلىشتىن بۇرۇن ئۆيلىرىمىزدە توكمۇ يوق ئىدىغۇ؟ بۇنىڭ قەيىرى يالغان ۋە قايىل قىلارلىق ئەمەس؟ مەن تونىمەن دىگەنلىگىم ئۈچۈن بەلكىم نۇرغۇن كىشىلەر تۇتۇلغاندۇ. ئەمما ئۇلار گۇناھسىز بولغان بولسا ھۆكۈمەت ئۇلارنى سۈرۈشتە قىلمىغان بولاتتى. ئەمما مەن نەچچە يىللاردىن كېيىن چەتئەلگە چىقىش پۇرسىتىگە ئېرىشىپ، دۇنيانى كۆرۈش پۇرسىتىگە ئېرىشكەندىن كېيىن، ئۆزۈمنىڭ شۇ چاغلاردا ھەيكەلدەك جىسىم بىلەن كاللامدىكى ئۇلار ئۆگەتكەن پارتىيەمدىن باشقا نەرسە ئەمەس بولۇپ قالغانلىقىمنى ئاندىن ھېس قىلدىم. ئەمما مەن ۋەتەنپەرۋەر، مىللەتپەرۋەر دوستلىرىم بىلەن داۋاملىق ھەمسۆھبەت بولۇپ ئۆگىنىش ۋە ئىزدىنىش ئارقىلىق ئۆزەمنى ئۆزۈم ئۆزگەرتىش پۇرسىتىگە ئېرىشىمگەن بولسام، يەنىلا ئۆزۈمنىڭ نېمىگە ئايلىنىپ قالغانلىقىمنى بىلەلمىگەن بولاتتىم. بۇنىڭغا ئىنتايىن ئۇزۇن بىر جەريان كەتتى » .

(يۇقىرىدىكى ئىسمىنى ئاشكارىلاشنى خالىمىغان گۇۋاھچىنىڭ سۆزى 2016 - يىلى 8 - ئايدا، كانادانىڭ تورونتو شەھرىدە ئاپتونىڭ گۇۋاھچى بىلەن بولغان يۈزتۇرانە سۆھبىتى ئارقىلىق گۇۋاھچىنىڭ رازىلىقى بىلەن قەلەمگە ئېلىندى) .
بۇ سۆزنى قىلغان كىشى ئۆزى خالىمىغان، ئەمما مەجبۇرىي مېڭىنى يۇيۇش نەتىجىسىدە ئەسلىدىكى « مەن » نى يوقىتىپ، يېڭى بىر « مەن » نى قۇرۇپ چىققان بولۇپ، ئۇ كىچىكىدە ئاچچىقى يامان دادىسىنىڭ قولىدا، قاتتىق قائىدە -

تۈزۈملەر ئىچىدە چوڭ بولغان، بويسۇنۇش پىسخىكىسى كۈچلۈك بولۇپ، ئەركىن تەسەۋۋۇر قىلىش، مەسىلىلەرگە سوئال قويۇش قابىلىيىتىنىڭ كۆپ قىسمى بوغۇپ تاشلانغان. ئائىلىسىنىڭ ئىقتىسادىي قىيىنچىلىقى بولغانلىقتىن ئوقۇش پۇرسىتىگە ئېرىشەلمىگەن. دادىسى ئۇنىڭغا چەكلىك دىنىي سەۋىيىسى بىلەن ئىسلام دىنىنىڭ مەنىسىنى، ماھىيىتىنى ئەمەس، شەكلىنى مەجبۇرىي سىڭدۈرگەن بولۇپ، بالىنىڭ قەلبىدىكى ئىسلام دىنى ئۆزى چۈشەنمەيدىغان ئەرەب تىلى بىلەن، ئىبادەتنىڭ مەنىسىنىمۇ چۈشەنمىگەن ھالدا كېچىلىرى ناماز ئوقۇمسا دادىسىدىن تاياق يېيىش بولۇپ شەكىللىنىپ قالغان. چوڭ بولۇپ ئۆيلۈك ئوچاقلىق بولغاندىن كېيىن، كىچىكىدە ئۆگەنگەن ئەرەبچە ئايەتلەرنىڭ ھەممىسىنى ئۇنتۇپ قالغان ۋە نامازنىمۇ تاشلىۋەتكەن. ئەمما باشقىلار ئوقۇسا يالغاندىن ئەگىشىپ ئوقۇپ قويۇش بىلەنلا كۇپايە قىلغان. ئۇنىڭ بالىلىقتىكى شەرتسىز دادىسىنىڭ سىزغان سىزغىدىن چىقماسلىق كەچۈرمىشلىرى، ئۇنىڭدا مەسىلىلەرگە قارىتا ئۆز ئالدىغا قارار بېرەلمەسلىك، توغرا بىلەن خاتانى ئارىلاشتۇرۇپ قويۇش قاتارلىق خاراكتېرنى يېتىلدۈرگەن. بۇ خاراكتېر ئۇنى ئەركىنلىك ۋە سۆيگۈگە، باشقىلارنىڭ مېھرىبانلىقىغا ئېرىشىشكە تەشنا قىلغان ۋە بۇ تەشنىلىقنى باشقىلارغا شەرتسىز ئەگىشىش ۋە ئۇنى شەرتسىز قوبۇل قىلىش ئارقىلىق ئەمەلگە ئاشۇرىدىغان قىلىپ قويغان.

ب. ئالداش تاكتىكىسىنىڭ قۇربانى بولۇش نەتىجىسىدە مېڭىسى
يۇيۇلىدىغانلار.

ختاي ھۆكۈمىتى تۈرمىدىكىلەرگە ئەڭ ۋەھشىي قىيىن - قىستاقلارنى قوللىنىش ئارقىلىق ئۇلارنىڭ ئۈمىدى پۈتۈنلەي ئۈزۈلگەندە، ئازراق ئىنسانلىق مۇئامىلىسى كۆرسىتىش تاكىسىنى ئىشلىتىپ، مەھبۇسنىڭ تايىنىش پىسخىكىسىدىن پايدىلىنىدۇ.

ئالم نۇر ئىسىملىك بىر ياشنىڭ كەچۈرمىشلىرى:

مەن ئۇ چاغدا ئەمدىلا 17 ياشتا ئىدىم، يېزىمىزدا خىتايلار بارغانسېرى كۆپىيىپ كەتكىلى تۇردى. دوستۇمنىڭ ئۆيى بازار كوچىدا بولۇپ، ئورنى ئىنتايىن ياخشى ئىدى. ھۆكۈمەت: « ئۆيۈڭنى چاقىمىز، ھۆكۈمەت بىناسى سالىمىز » دەپ يالغان باھانە كۆرسىتىپ، ئۇلارنى ئۆيىدىن مەجبۇرىي كۆچۈرۈۋېتىپ، ئۆيىنى ئىچكىرىدىن يېڭىدىن چىققان بىر ئاققۇن خىتايغا بېرىۋەتتى. ئاڭلىساق ئۇ خىتاي ئوينىڭ ئورنىغا ئېگىز بىنا سالارمىش. ئۇلارغا بىر تىيىن ھەق بېرىلمىدى، دوستۇم ئاچچىقلاپ بىر كۈنى ئۇ خىتاينى كوچىدا كېتىپ بارغان يېرىدە پىچاق تىقىپ يارىلاندىرۇپ قويغانلىقى ئۈچۈن مۇددەتسىز كېسىلدى. يەنە بىر يېقىن دوستىمىز تۇرسۇن، مېنى ۋە ئادىل ئىسىملىك يەنە بىر ئاغىنىمىزنى چاقىرىپ: « تۈرمىگە بىگۇناھ قامالغانلار قويۇپ بېرىلسۇن! ئادىل سوت ئېچىلسۇن! » دەپ تەشۋىق ۋە رەقە يېزىپ تارقىتايلى دېدى. ئەمما 15 كۈندىن كېيىن ئۈچىلىمىز پاش بولۇپ قېلىپ، تۇتۇلۇپ قولغا ئېلىندۇق. ھېچقانداق سوراق قىلىنمايلا، ئىنسان ھاياتىدا كۆرمەيدىغان قىيىن قىستاقلارغا ئېلىندىم. ئىتنىڭ ئورنىدا خارلاندىم، كۈن كۆرگىلى بولمايدىغان يەر ئاستى كامىرىغا 15 كۈن سولاپ قويۇلدۇم. ھاياتتىن ئۈمىدىمنى ئۈزگەن، جېنىمدىن جاق تويغان، ئويلاش، چۈشىنىش قابىلىيىتىمنى پۈتۈنلەي يوقاتقان ئىدىم. قانچە قېتىم بىر ئامال قىلىپ ئۆلۈۋېلىشنى ئويلىغان بولساممۇ، ئۆزىنى ئۆلتۈرۈۋېلىش دىنىمىزدا قاتتىق چەكلىگەچكە، ئۇ دۇنيادىكى مەڭگۈلۈك جازادىن قورقۇپ ئۆزۈمنى تۇتۇۋالدىم. ئەمما يورۇقلۇق، بىر ئىستاك سۇ، ساپ ھاۋادىن باشقا ھېچنەرسىنى ئويلىيالمىدىم. شۇنداق بىر ھالەتتىكى ۋاقىتىمدا ئۇلار مېنى تۇيۇقسىز چىقىرىپ، يۇيۇنۇشىمغا رۇخسەت قىلىپ تاماق بەردى. سوراق قىلغۇچى ياشتا چوڭ ئۇيغۇر كىشى بولۇپ، ماڭا ناھايىتى ئىچ ئاغرىتتى: « قارا، سەن ئەقىللىق بالا ئىكەنسەن، يېشىڭ تېخى شۇنچە كىچىك، مەكتەپتە بىر ئوبدان ئوقۇۋاتقان ئىكەنسەن. مەكتەپتىمۇ ياخشى ئوقۇغان ئىكەنسەن، ناچار بالىلارنىڭ كەينىگە كىرىپ كېتىپسەن ئەمەسمۇ. ئۇ ئىككى دوستۇڭ سېنى ئازدۇرۇپتۇ. ئەمما ئۇلار ھەممە گۇناھنى ساڭا ئارتىپ قويۇپتۇ، سېنى باشلامچىلىق قىلدى دەيدۇ، خەقنى دەپ قاراپ تۇرۇپ بىر ئۆمۈر تۈرمىدە چىرىپ كەتمە، مەسىلەڭنى تاپشۇرۇپ كەڭچىلىككە ئېرىش » دېدى. مەن ئىنتايىن ئاچچىقلاندىم، ئۇ ئىككىسىنىڭ قاراپ تۇرۇپ مېنى ساتقانلىقىدىن

ئىنتايىن ئازابلاندىم. قېنى بۇ دوستلۇق؟ يالغان دۇنيا، ئۇلار نېمە ئۈچۈن مېنى يەمچۈك قىلىدۇ؟ بىز قانداق ۋەدىلەرنى بېرىشكەن ئىدۇق؟ تۇتۇلۇپ قالساق ھەرگىز بىر بىرىمىزنى ساتمايمىز، دېمىگەنمىدۇق. مەن ياشانغان سوراقچىغا تۇرسۇننىڭ ئادىل ئىككىمىزگە بۇ تەكلىپنى قانداق بەرگەنلىكىنى، مېنىڭ شەيتاننىڭ كەينىگە كىرىپ، ئۇلارغا قانداق ئىشىنىپ خاتا يولدا ماڭغانلىقىمنى، ئۆزۈمنىڭ قانچىلىك پۇشايمان قىلغانلىقىمنى ئاڭلاتتىم. كېيىن ئەمگەك بىلەن ئۆزگەرتىش مەيدانىغا ئەۋەتىپ بىر يىل ئېغىر ئەمگەككە سېلىندىم، بىر يىلدىن كېيىن سوت ئېچىپ گۇناھىمنى تاپشۇرغانلىقىم ئۈچۈن يېنىكلىتىپ بەش يىل كېسىلگەنلىكىم ئېلان قىلىندى. تۈرمىدىن چىققاندىن كېيىن تۇرسۇن بىلەن ئادىلنىڭ ھەر ئىككىسىنىڭ 35 يىلدىن كېسىلگەنلىكىدىن خەۋەر تاپتىم. ئەمما مەن ئاجىز ئىدىم، تۈرمىگە كىرگەن دېگەن قالپاق بولغانلىقى ئۈچۈن داۋاملىق نازارەت ئاستىدا ئىدىم، ياشانغان سوراقچى تەرىپىدىن ئالدىنغانلىقىمدىن، پايدىلانغانلىقىمدىن خورلۇق ھېس قىلدىم. ئەمما بۇ مېنىڭ سەۋەنلىكىم ئەمەس ئىدى، چۈنكى مەن بىلمەيتتىم. دېمىسىمۇ ئاشۇ ئىككى دوستۇمنىڭ سەۋەبىدىن بىكاردىنلا خورلاندىم، 5 يىل يېتىپ كەتتىم، ئاسانمۇ؟ قاراپ تۇرۇپ باشقىلارنىڭ كەينىگە كىرىپ قالايمىقان ئىشلارغا چېتىلىپ قالغان ئىدىم.

يۇقىرىدىكى كەچۈرمىشلىرىمنى سۆزلەپ بەرگۈچىنىڭ ئىقتىسادى ئەھۋالى قالغان ئىككى دوستىغا سېلىشتۇرغاندا بىرقەدەر ياخشى بولغان، ئەتىۋارلىق ئائىلىنىڭ يالغۇز ئوغلى بولۇپ، ئاتا ئانىسىنىڭ ئەركە بالىسى ئىكەن. بىللە تۇتۇلغان ئىككى دوستىغا سېلىشتۇرغاندا جۇغى كىچىكرەك بولۇپ، ئادەتتە ئاتا - ئانىسىنىڭ سىزغان سىزىقىدىن چىقمايدىكەن. مەكتەپتىمۇ قۇللىق يۇمشاق، گەپ ئاڭلايدىغان بالىلار توپىدىن بولۇپ، ئىنتايىن خىجىلچان، مۇلايىم بولغانلىقى ئۈچۈن قىزلار ئۇنى داۋاملىق قورقۇنچاق دەپ زاڭلىق قىلىدىكەن. ئۇ رەسىم سىزىشنى، ھۆسنى خەت يېزىشنى ياخشى كۆرىدىغان بولۇپ، نۇرغۇن قېتىم ھۆسنخەت يېزىش مۇسابىقىلىرىغا قاتنىشىپ مەكتەپتە مۇكاپاتلانغان ئىكەن. خىتاي ھۆكۈمىتى ئۇنىڭ يېشىنىڭ كىچىكلىكى، ئاق كۆڭۈل ۋە باشقىلارغا ئاسان ئىشىنىدىغان خاراكتېرىدىن پايدىلانغان بولۇپ، ئۇنىڭ يېشىنىڭ كىچىكلىكى، سىياسىي مەسىلىلەرگە قىزىقىپ باقمىغانلىقى، ئۇيغۇرلارنىڭ سىياسىي ئورنىنى

ياخشى چۈشەنمەيدىغانلىقىدىن ئۈستىلىق بىلەن پايدىلىنىپ، ئۇنىڭ كاللىسىدىكى سىياسىي زىددىيەتنى شەخسىي زىددىيەتكە ئايلاندۇرۇپ سوراقخانىدىكى مەقسەتكە يەتكەن ۋە ئۇنىڭ مېڭىسىنى يۇيۇشقا مۇۋەپپەقىيەتلىك ھالدا يول ئاچقان. ئۇ گەرچە دوستلىرىنىڭ 35 يىل كېسىلگەنلىك خەۋىرىنى ئالغاندىن كېيىن، ئۇلارنىڭ ئۇنى ساتمىغانلىغىنى، ئۆزىنىڭ سوراقچى تەرىپىدىن ئالدىنغانلىغىنى تونۇپ يەتكەن بولسىمۇ، لېكىن بۇنىڭ ئۈچۈن ئازاپلانمىغان ۋە ئۆزىنى دوستلىرىنىڭ خاتالىقىغا شېرىك بولۇپ قالغان دەپ قارىغان. ئۆز ۋاقتىدا دوستلىرى بىلەن بىللە ئېلىپ بارغان تەشۋىق ۋە رەقە تارقىتىپ، ئادالەت تەلەپ قىلغان ھەرىكىتىنى ئەرزىمەس ئەقىلسىزلىق دەپ ئېتىراپ قىلغان.

س. ئەزەلدىن سادىقلار

ئۇلار ئەمەلىيەتتە ئەسلىدىنلا خىتايغا سادىق بولۇپ، خىتاينىڭ مۇستەملىكىچىلىكىنى خاتالىق دەپ قارىمايدىغانلاردۇر. ئەمما خىتاي تەرىپىدىن يۈز خاتىرە قىلىنماي تۇتۇلغانلار بولۇپ، بۇنداقلار ئۆزلىرىگە ئارتىلىپ گۇناھ دەپ قارالغان خاتالىقنى ئىچىدە ئېتىراپ قىلىشنى خالىمايدۇ. ئەمما خىتاينىڭ پىسخىك مېڭە يۇيۇش تەشۋىقاتىغا ئاجىز كەلگەنلىكتىن، ئۆزلىرىنى دەرھال گۇناھكار ھېسابلايدۇ، ھەتتا ئۆزلىرى قىلمىغان ئىشلارنىڭ جاۋابكارلىقىنىمۇ ئاكتىپلىق بىلەن ئۈستىگە ئالىدۇ.

گۈلنەسا ئابلىز، 42 ياش. ھۆكۈمەتنىڭ پىلانلىق تۇغۇت خىزمەتچىسى بولۇپ، خوتەندە 9 ئايلىق ئېغىر ئاياق ئايالنىڭ بالىسىنى ئالدۇرۇۋېتىشكە مەجبۇرلىنىشىغا چىدىماي، ۋاقتىنى كېچىكتۈرۈپ ئۇنىڭ قېچىپ كېتىشىگە سەۋەب بولغانلىقى ئۈچۈن تۈرمىگە تاشلانغان. گۈلنەسا تۈرمىدىن چىققاندىن كېيىن ئاپتور بىلەن مەلۇم دۆلەتتىكى ساياھەتتى جەرياندا ئۇچرىشىپ قالدۇ ۋە بۇ ھەقتە سۆزلەپ بېرىشكە ماقۇل بولىدۇ. ئۇ ئۆزىنىڭ سادىق ھۆكۈمەت خىزمەتچىسى بولۇشىغا قارىماي قولغا ئېلىنغانلىقى، قولغا كىشىن سېلىنىپ ئىككى كۈن سۇسىز ۋە ئاچ

قالدۇرۇلغانلىقىنى، چېچىدىن پۇتى يەرگە ئارانلا تەگكۈدەك قىلىپ بىر كېچە كۈندۈز ئېسىپ قويۇلغانلىقىنى ۋە ئۈچ كۈندىن كېيىن سوراققا ئېلىپ چىققاندا ھېچنېمىنى ئويلاپ ئولتۇرماي دەرھال ئىنقىرار قىلغانلىقىنى ئېيتىپ مۇنداق دەيدۇ: مەن پەقەت قۇتۇلۇشتىن باشقىنى، ئاشۇ ئۆتكەلدىن ئۆتۈپ كېتىشتىن باشقىنى ئويلىمىدىم، دەرھال توۋا قىلىپ ئىنقىرار قىلدىم. ئەمەلىيەتتە مەن پەقەت ئاشۇ بىر ئايالنىڭ قېچىپ كېتىشىگە مەقسەتلىك ئەمەس، پەقەت سەل ئىككىلىنىپ قالغانلىقىم ئۈچۈن ۋاقتىنى ئۆتكۈزۈۋېتىپ سەۋەب بولۇپ قالغان. ئۇلار ماڭا مەن تۇرۇشلۇق ناھىيەدىن مۇشۇنداق پىلانسىز تۇغۇلغان 60 نەچچە بالىنىڭ بارلىقىنى، بۇلارنىڭ ھەممىسىگە مەن يوشۇرۇنچە ياردەم قىلغان، دۆلەت سىياسىتىنى ئاياق ئاستى قىلىپ، ئۇلارنىڭ قانۇن تورىدىن قېچىشىغا ياردەملەشكەن دەپ جىنايەت تۇرغۇزغان ئىدى. بۇلار مېنىڭ سەۋەنلىكىم ئەمەس ئىدى. ئەمما مەن بۇلارنى ئۈستۈمگە ئالسام ماڭا كەڭچىلىك قىلىپ قايتا تەربىيەلەشكە ئەۋەتىدىغانلىقىنى، بولمىسا تۈرمىدە ئۆلۈكىمنىمۇ ھېچكىمنىڭ تاپالمايدىغانلىقىمنى ئېيتتى. ئىككى سوراقچى ساقچى كىرگەن بولۇپ، ئۇيغۇر سوراقچى ساقچى ئىنتايىن قوپال تەلۋە بىر نېمە ئىدى. ئۇ مەن راستىنلا بىلمەيمەن، بىلسەم يول قويارىمدىم دېيىشىمگە. « نېمىنى بىلمەيسەن، ھۆكۈمەتتىن مائاشنى بىكارغا ئالامسەن؟! خۇپسەنلىك قىما، جىنايەتنىڭ ئېغىرى! سېنىڭ ھۆكۈمەتنىڭ پىلانلىق تۇغۇت سىياسىتىگە قارشى ئىددىيەڭ ئىنتايىن خەتەرلىك ئىكەن، كىم بىلەن قارشىلىشىۋاتقانلىقىڭنى بىلمەيسەن؟! » دەپ ۋارقىراپ بېشىمنى ئۈستەلگە نەچچىنى ئۆستۈرۈۋەتتى. مەن ئايلىنىپ كەتكىلى تاس قالدىم، بۇرۇمدىن شۇرقىراپ قان ئېقىپ كەتتى. ئۇنىڭ يېنىدىكى خىتاي ساقچى خېلى تەربىيە كۆرگەن مۇلايىم ئادەمكەن، ئۇ دەرھال ئۇنى توختىتىۋالدى ۋە ئۇنى چىقىرىۋېتىپ مېنى يالغۇز سوراق قىلدى، سېسترا چاقىرىپ بېشىمنى تاڭدۇرۇپ قويدى. مۇلايىملىق بىلەن: « گۈلنەسە سىز تېخى ياش، ئىككى ئوماق بالىڭىز ۋە گۈلدەك ھاياتىڭىز بار ئىدى. قاراڭ، شۇ ھالىڭىزغا، دۆلىتىمىز سىزگە ئىشەندى، سىزنى ئۆستۈردى. بىلىمەن پىلانلىق تۇغۇت خىزمىتى مەسئۇلىيىتى ئېغىر خىزمەت، مۇشكۈل خىزمەت. مۇشۇنداق بىر خىزمەتنى پارتىيىمىز سىزگە ئىنتايىن ئىشەنگەنلىكى ئۈچۈن تاپشۇردى. ئويلاپ بېقىڭ، ئاشۇ بالىلار قانۇنسىز تۇغۇلغاندىن كېيىن مەكتەپكىمۇ

بارالمايدۇ. ھەممىسى كوچىدا لۈكچەك، ئىچەرمەن - چېكەرمەن بولۇپ كېتىدۇ، چېنىنى باقماي ئوغرىلىق قىلىدۇ. ئاتا - ئانىسىغىمۇ، جەمئىيەتكىمۇ بىر ئېغىر يۈك. سىز بەلكىم ئايال كىشى بولغاچقا كۆڭلى يۇمشاقلىق قىلغانسىز، ئەمما بۇ كۆڭلى يۇمشاقلىقنىڭ نەتىجىسى كەلتۈرۈپ چىقىرىدىغان زىياننى ئويلاپ باقتىڭىزمۇ؟ سىز ئەقىللىق ئايال گۈلىنسا، نېمىنىڭ توغرا، نېمىنىڭ خاتا ئىكەنلىكىنى ئايرىيالايسىز. پارتىيىنىڭ ئىشەنچىنى قانداق يەردە قويغانلىقىڭىزدىن ئازابلانامسىز؟ ئەگەر توۋا قىلسىڭىز كەڭچىلىككە ئېرىشىسىز. بولمىسا مەنمۇ سىزگە ياردەم قىلالايمەن، باللىرىڭىزنى كۆز ئالدىڭىزغا كەلتۈرۈڭ « دىدى.

مەن يىغلاپ كەتتىم. « مەن نېمە دېگەن يۈزى قارا! مەن نېمە دەپ پارتىيىنىڭ ماڭا بولغان ئىشەنچىنى يەردە قويدۇم؟ مەن يۈزى قارا! مەن جازالىنىشقا تېگىشلىك! مېنىڭ بىخەستەلىكىم تۈپەيلى جەمئىيەت ۋە دۆلەتكە كەلگۈسىدە بىر مۇنچە ئېغىر يۈك پەيدا بولىدۇ. ئەمدى مەن قانداق قىلىمەن؟! مەن توۋا قىلدىم، گۇناھىمنى تونۇيمەن! ماڭا ياردەم قىلىڭ » دەپ يالۋۇرغانچە 60 نەچچە بالىنىڭ پىلانىسىز تۇغۇلۇشىغا سەۋەبچى بولغىنىمغا ئىنقىر قىلدىم. شۇنىڭ بىلەن پىلانلىق تۇغۇت سىياسىتىنى بىخەستەلىك قىلىپ ياخشى ئىشلىيەلمىگەن دېگەن جىنايەت بىلەن ھۆكۈمەتنىڭ كەڭچىلىك قىلىشى سىياسىتى بويىچە 2 يىل ئەمگەك بىلەن ئۆزگەرتىپ قايىتا تەربىيەلەش ئورنىغا ئەۋەتىلدىم. ئەسلى ئۇنىڭدىن ئارتۇق جازالىنىشقا ھەقىقەت ئىدىم. ئىككى يىل ھەر كۈنى 8 سائەت قىغ توشۇپ، تۆت سائەت سىياسىي ئۆگىنىشكە قاتناشتىم. ھەر كۈنى قايىتا قايىتا مەسلىھەتنى، ئىددىيەمدىكى سۇسۇقلارنى، ئۆزۈمنى چوڭقۇر تەھلىل قىلىپ تاپشۇرۇشقا تىرىشتىم. نېمە ئۈچۈن پىلانلىق تۇغۇت خىزمىتىنى ياخشى ئىشلىيەلمىگەنلىكىمنى تېپىپ چىقىشقا تىرىشتىم. پارتىيە ماڭا شۇنچە ئىشەنسە، مەن پارتىيىنىڭ ئىشەنچىنى يەردە قويغان ئىدىم. ھەرقانچە جازالانسام ھەقىقەت ئىدىم. «

ئۇ مېنىڭ تۈرمىدىن چىققاندىن كېيىنمۇ 60 نەچچە بالىنىڭ پىلانىدىن سىرت تۇغۇلۇشىغا ئۆزىڭىزنى سەۋەبچى دەپ ئويلىدىڭىزمۇ؟ دېگەن سوئالغا جاۋاب بېرىپ: « ئەلۋەتتە، مەن مەسئۇل بولۇشۇم كېرەك، مەن شۇ ناھىيە پىلانلىق

تۇغۇت كومىتېتىنىڭ مەسئۇلى ئىدىم. مېنىڭ بۇ مەسىلىدە جاۋابكارلىقىم چوڭ « دەپ جاۋاب بەردى.

پسخولوگلارنىڭ تەھلىل قىلىشىچە، ھەر قانداق بىر كىشىنىڭ خاراكتېرى ئۇنىڭ ئائىلە ئارقا كۆرۈنۈشى ۋە بالىلىق كەچۈرمىشلىرى بىلەن زىچ باغلانغان بولۇپ، كىشىلەرنىڭ مېڭىسىنىڭ قانچىلىك دەرىجىدە يۇيۇلۇشى، ئۇلارنىڭ تارىخى ئارقا كۆرۈنۈشى بىلەن زىچ باغلانغان. مەسىلەن: گۈلنەسارنىڭ ئاتا ئانىسى پارتىيە ئەزاسى بولۇپ، ئىسلام ئەقىدىلىرى دىن سۈپىتىدە تەكىتلەنمەيدىغان بىر ئائىلىدە ئۆسۈپ يېتىلگەن. ئۇنىڭ دېيىشىچە ئۇ ئاتا ئانىسىنىڭ ناماز ئوقۇغانلىقىنى كۆرۈپ باقمىغان. ئۆزىمۇ ناماز ئوقۇشنى بىلمەيدىكەن. ئاللاھنىڭ ياراتقۇچى ئىكەنلىكى، قۇرئاننىڭ ئاللاھ تەرىپىدىن چۈشۈرۈلگەنلىكى، مۇھەممەد ئەلەيھىسسالامنىڭ ئاخىرقى پەيغەمبەر ئىكەنلىكىگە ئائىت ھېچ نەرسە بىلمەيدىكەن. ئىسلامغا ئائىت بىرەر پارچە كىتاب ئوقۇپ باقمىغان ئىكەن. ئەمما ئۇيغۇرلار چوشقا گۆشى يېمىگەنلىكى ئۈچۈن، ئۇ ئۆزىنى مۇسۇلمان دەپ ئېتىراپ قىلىدىغان بولۇپ، ئۆرپ - ئادەتكە مەنسۇپ مۇسۇلمانلار تىپىغا كىرىدىكەن. ئۇ مەكتەپتە ئىنتايىن ياخشى ئوقۇغان، تولۇقسىز ئوتتۇرا مەكتەپتە ئىتتىپاق ئەزاسىغا، تولۇق ئوتتۇرىنى پۈتتۈرگەندىن كېيىن دەرھال پارتىيە ئەزالىقىغا قوبۇل قىلىنغان بولۇپ، ئۆزىدىن ئىنتايىن پەخىرلەنگەن. ئۇ خىتاي كوممۇنىستىك پارتىيىسىگە بولغان سادىقلىقى بىلەن، ئۆزىنىڭ مەدەنىيەت جەھەتتىكى ئۇيغۇر كىملىكىنى بىرلەشتۈرۈشكە تىرىشقان ۋە بۇ ئىككىسى ئوتتۇرىسىدىكى روشەن توقۇنۇشنى چۈشىنىشكە ئاجىزلىق قىلغان. ئۇنىڭ پەقەت بىر قېتىم بولسىمۇ 9 ئايلىق بوۋاقنى قۇتۇلدۇرۇپ قېلىشى، ئۇنىڭ يۈرىكىنىڭ بىر يەرلىرىدە ساقلىنىپ قالغان ئانىلىق، ئىنسانلىق مېھرى - شەپقەت ۋە ئۇيغۇر كىملىكى بىلەن خىتاي ھۆكۈمىتىنىڭ ئىنسانىيەتكە قارشى قىرغىنچىلىق خاراكتېرىنى ئالغان پىلانلىق تۇغۇت سىياسىتى ئوتتۇرىسىدىكى كۆرەشنىڭ نەتىجىسى ئىدى.

4. سېتىۋېلىش

ئىقتىسادىي مەنپەئەتلەر بىلەن ئۆزىگە تارتىپ، خائىنلار ۋە ساتقىنلار گۇرۇھىنى كۆپەيتىش.

ختاي ھۆكۈمىتى، ئۆزىگە قارشى چىققان ئۇيغۇر قاچقۇنلارغا تۇتۇش بۇيرۇقى چىقىرىش بىلەنلا قالماي، تۇتۇپ بەرگەنلەرنى يۇقىرى پۇل سوممىسى بىلەن مۇكاپاتلاشنى تەشۋىق قىلىپ، ئىقتىسادىي جەھەتتە يېتىم قالدۇرىدىغان، ئۇيغۇر خەلقىنى بىر - بىرىنى ساتىدىغان كەيپىيات شەكىللەندۈردى. بىر - بىرىنى سېتىش كەيپىياتى، ئەمەلىيەتتە يەنە بىر تۈرلۈك مېگە يۇيۇلغانلىق بولۇپ، پاش قىلغۇچى ئۆز ھەرىكىتىنى خاتا دەپ قارىغان تەقدىردىمۇ، ھەرىكىتىنى ئەقلى ئارقىلىق توسۇپ قالالماسلىق دەرىجىسىگە يېتىدۇ. يەنى ئۇنىڭ مېگىسى قارار بېرىشتە پۈتۈنلەي تاشقى كۈچ ۋە مۇھىت تەرىپىدىن تولۇق كونترول قىلىۋېلىنغان بولۇپ، مېگىنىڭ ئۆز ئالدىغا ئۇچۇرلارنى شاللاش، تەھلىل قىلىش ۋە قارار بېرىش مۇستەقىللىقىنى يوقاتقان. ئەگەر پاش قىلغۇچى قىلىۋاتقان ھەرىكىتىنى خاتا دەپ تونۇمىغان تەقدىردە ئۇ ئۆزىنىڭ كىملىكىدىن پۈتۈنلەي ئايرىلغان ۋە مېگىسى تولۇق يۇيۇلغان بولۇپ، قارار بېرىشتە مېگىنىڭ فۇنكسىيەسىنى پۈتۈنلەي بىر تەرەپلىمە چۈشەنچىسىگە، خىتاي ھۆكۈمىتىنىڭ قىزىقتۇرۇشىغا ۋە شەخسىي ئېھتىياجىغا مۇناسىۋەتلىك ئۇچۇرلارغا تاياندۇرىدۇ. مېگىسىگە ئەركىن تەھلىل قىلىش پۇرسىتى بەرمەيدۇ.

ختاي ھۆكۈمىتى، 2016 - يىلى ئاپرېل ئېيىدىن باشلاپ تېررورىزمغا ئالاقىدار گۇمانلىق ھەرىكىتى بولغانلارنى ۋە قانۇنسىز دىنىي پائالىيەت بىلەن شۇغۇللانغانلارنى پاش قىلغۇچىلارنى 5 مىليون خىتاي پۇلى بىلەن مۇكاپاتلايدىغانلىقىنى بىلدۈرگەن ۋە قىسقىغىنە بىرنەچچە كۈن ئىچىدە بۇ مۇكاپاتقا ئېرىشكۈچىلەرنىڭ بولغانلىقى مەلۇم.¹³

ئىقتىسادىي مەنپەئەت ئارقىلىق سېتىۋېلىنغانلار، يالغۇز خىتايغا قارشى ئۇيغۇرلارنى پاش قىلغان خائىنلارنىلا ئۆز ئىچىگە ئالمايدۇ. ئەمەلىيەتتە خىتاي

¹³ <http://www.rfa.org/english/news/uyghur/chinese-offer-reward-04122016164714.html>

ھۆكۈمىتى ئۇيغۇرلارنى خىتاي ھۆكۈمىتىگە سادىقلار ۋە سادىق ئەمەسلەر دەپ ئىككى تۈرگە بۆلگەن بولۇپ، سادىقلار ئاساسەن خىتاي ھۆكۈمىتىدىن ئازدۇر كوپتۇر ئىقتىسادىي مەنپەئەت كۆرۈش ئارقىلىق جان بېقىشنىڭ يولىغا كىرىۋالغان ئۇيغۇرلاردۇر. ئۇلار مەيلى شەرقىي تۈركىستاننىڭ ئىچىدە ياشاۋاتقان بولسۇن ياكى تېشىدا ياشاۋاتقان بولسۇن ھەممىسىنىڭ جاۋابى بىردەك بولۇپ: « بىز خىتاي ھۆكۈمىتىگە بەربىر تەڭ كېلەلمەيمىز. قارشىلىق كۆرسەتكەننىڭ پايدىسى يوق ». ئەجەبا ئۇلار خىتاي ھۆكۈمىتى يۈرگۈزۈۋاتقان زۇلۇمنى بىلمەمدۇ؟ ئۇلارنىڭ سىياسىتىنىڭ خاتا ئىكەنلىكىنى بىلمەمدۇ؟ بىلىدۇ، ئەگەر ئۇلارنىڭ بۇ بىلىشى ئۈمىتسىزلىك ئارقىلىق ھەقىقەتنى تونماسلىققا كۆچكەن ۋە بۇ ئارقىلىق ئۆزىنى قايىل قىلىش بولغان بولسا، بۇنىڭ يۇيۇلغان مېڭىدىن نېمە پەرقى بولسۇن؟ ئۇلارنىڭ بەزىلىرىگە نېسىپ بولغان جۇغراپىيىلىك ئالمىشىش ۋە ئەركىن دۆلەتكە كېلىپ ياشاش نېمە ئۈچۈن ئۇلارنىڭ مېڭىسىگە تەسىر كۆرسىتەلمىدى؟ گەرچە بۇ خىل كىشىلەرنىڭ مېڭىسى خىتاينىڭ سىياسىتىنى توغرا دەپ ئېتىراپ قىلمايدىغان بولسىمۇ، ئەمما قۇللۇق پىسخىكىسى يېتىلدۈرۈش ئارقىلىق ئۆزلىرى تەرىپىدىن يۇيۇلغان. مېڭىسى قورقۇنچ ۋە ئۇرۇق تۇغقانلىرىغا بولغان تەھدىتكە بويسۇندۇرۇلۇش ئارقىلىق پروگراممىلاشتۇرۇلغان. مەسىلەن: ئەگەر بىر ئۇيغۇر خىتاينىڭ سىياسەتلىرىنى ئاغزاكى توغرا دەپ ئېتىراپ قىلىپ، مەيلى ئۆزى قەيەردە ياشىمىسۇن خىتاينىڭ تەشۋىقاتىنى قىلىپ بەرسە، ئۇ ئۆزىنىڭ بىخەتەرلىككە ئېرىشكەنلىكىنى، ئۇرۇق - تۇغقانلىرىنىڭ بىخەتەرلىككە ئېرىشكەنلىكىنى كۆرىدۇ. ئۇنداق قىلمىغاندا، شەرقىي تۈركىستان ئىچىدە بولسا ئۆزىنىڭ، شەرقىي تۈركىستان سىرتىدا تۇرۇۋاتقان بولسا تۇغقانلىرىنىڭ تەھدىتكە ئۇچرايدىغانلىقىدىن ئىبارەت تەشۋىقاتىنىڭ ئىسكەنجىسىدە قالغان بولۇپ، ئۇنىڭ بۇ ھايات تەجرىبىسىگە مېڭىنىڭ بېرىدىغان ئىنكاسى سوئال شەكلىدىكى « قانداق قىلىپ بىخەتەرلىككە ئېرىشمەن؟ » دۇر. جاۋاب شەكلى بولسا « ۋەزىيەتنى ئۆزىدىن كۆرۈپ قوبۇل قىلىش (internalize) » بولىدۇ. چۈنكى ئۇنىڭ مېڭىسى خىتاي تەرىپىدىن تېڭىلغان ئۇچۇر ۋە شارائىت بىلەن كونترول قىلىنغان بولۇپ، ئۇ بۇ شارائىت ۋە ئۇچۇرنىڭ سىرتىدىكى دۇنياغا مېڭىسىنىڭ ئىشىكىنى ئېچىپ باقمىغان. مەسىلەن: مەلۇم ئۆرپ - ئادەتكە مەنسۇپ بىر

جەمئىيەتتە بىر ئايالنى « ئاياللارنىڭ ۋەزىپىسى ئەرنى كۈتۈش ۋە بالا تۇغۇش، ئاياللار باشقا ئىش قىلالمايدۇ » دېگەن ئىددىيە بىلەن مېڭىسىنى يۇيۇش ئارقىلىق بۇنى ئۇنىڭ كالىسىغا ئورنىتىۋەتكىنىدە، بۇ ئايالنىڭ ئۆزىمۇ بۇنى شەرتسىز قوبۇل قىلىپ، ئۆزىمۇ شۇنداق قارايدىغان بولۇپ قالىدۇ. دېھقانلارغا « دېھقان دېگەن كەتمەندىن باشقىنى تۇتالمايدۇ » دېگەن خاتا ئۇقۇمنى تارقىتىۋەتكەنلىك ئۈچۈن نۇرغۇن ئۇيغۇر دېھقانلىرى بۇ خاتا چۈشەنچىنى قوبۇل قىلىۋالىدۇ ۋە بالىلىرىنى كۆپ ئوقۇتمايلا مەكتەپتىن چىقىرىۋالىدۇ. ئەمەلىيەتتە خاتا چۈشەنچىنىڭ قۇربانى بولغان ئايال ۋە دېھقان ھەر ئىككىسىلا، ئۆزلىرىنىڭ تۇرمۇشىدىن قانائەت ھاسىل قىلغىنى يوق، ئەمما ئۇلار بۇنى شەرتسىز ئۆزىگە سىڭدۈرۈۋالىدۇ. شەرقىي تۈركىستاننىڭ سىرتىدا ياشاۋاتقان بەزى ئۇيغۇرلارمۇ، دەل ئەنە شۇنداق خىتاينىڭ ئۇيغۇرلارغا زۇلۇم قىلىۋاتقىنىنى ئېتىراپ قىلىشمۇ، ئەمما ئۇنى شەرتسىز ياكى شەرتلىك (خىتاي تەرىپىدىن تېڭىلغان تەھدىت شەرتلىرى) قوبۇل قىلىش تەرەپدارىدا بولۇپ، ئۆزلىرى خالىمىغان ھالدا زۇلۇمنى قوبۇل قىلماسلىق ھەققىدىكى بارلىق ئۇقۇم، ھەرىكەت ۋە ئىددىيەلەرگە مېڭىسىنىڭ ئىشىكىنى تاقىۋالىدۇ. مەسىلەن: قولۇڭدىن كەلگىنىنى قىل! دەپ خىتاي بىزنى مەجبۇر قىلىش ئەمەس، بىز خىتاينى مەجبۇر قىلىش مەقسىتىگە يېتىشكە جۈرئەت قىلالماسلىق. سىز بىرى بىلەن كۆزمۇ - كۆز تىكىلىپ تۇرسىڭىز، چوقۇم سىز ياكى قارشى تەرەپنىڭ كۆزى تالىدۇ. مەسىلە ئۇيغۇرلار بىلەن خىتاينىڭ بۇ كۆزمۇ - كۆز قادىلىشىدا ئۇيغۇرلار بەل قويۇۋېتىشى كېرەكمۇ؟ ياكى خىتايمۇ؟ ئەگەر بىر ئۇيغۇر بەل قويۇۋەتسە، خىتاي دەل ئۇيغۇرلاردىن بىرسىنى باش ئەگدۈرۈپ، قالغانلىرىنى ئەگەشتۈرۈشتىن ئىبارەت قويغا ئوخشاش خاراكتېر يېتىلدۈرۈش پىسخولوگىيە ئۇرۇشىدا غەلبە قىلغان بولىدۇ.

شۇنى كۆرۈۋېلىشقا بولىدۇكى، ئۇيغۇرلار ئەركىن دۆلەتكە، ئېچىۋېتىلگەن جەمئىيەتكە چىققان تەقدىردىمۇ، بۇ ئەركىنلىك ئۇلارنىڭ ئۆز زېمىنىدىكى ئەركىنلىك بولمىغانلىقتىن، ئۇلارنىڭ مېڭىسى يەنىلا خىتاي كونسۇلىنىڭ بىۋاسىتە تەھدىتى ۋە كۆرۈنمەس قوللار ئارقىلىق كونترول قىلىنىپ تۇرىدۇ. نوقۇل ھالدا ئۇيغۇر مىللىتىنى ياكى ئۇيغۇر مىللىتىگە ئوخشاش تەقدىردىكى باشقا مىللەتلەرنىڭ بۇ خىل تەقدىرىنى كۆزدە تۇتقنىمىزدا، مېڭە يۇيۇلۇشنىڭ

تەسىرىگە ئۇچراش، سىرتقى دۇنيانىڭ غىدىقلىشىدىن باشقا، شەخسنىڭ ئۆزىنىڭ ئۆز مېڭىسىنى ئېچىش ياكى تاقىشىغا باغلىق بولۇپ، ئېچىۋېتىلگەندە ئۇ مېڭىنىڭ قوبۇل قىلىدىغان ئۇچۇرلىرىنىڭ كۆپ خىللىشىغا يول قويدۇ ۋە لوگىكىلىق سەۋەبلەرنى ئانالىز قىلىش ئارقىلىق مېڭىنىڭ قارار بېرىش فۇنكسىيەسىنى نۇرماللاشتۇرىدۇ. ئېتىۋالغىنىدا بولسا مېڭىنى بىرلا ئۇچۇرنىڭ، مەسىلەن: تەھدىتنىڭ، تېررورنىڭ ياكى بىر تەرەپلىمە كۆز قاراشلارنىڭ قولى قىلىۋالىدۇ.

5. تەشۋىقات.

خىتاي ھۆكۈمىتىنى ئۇلۇغلاشنى، خىتاي مىللىتىنى ئۈستۈن كۆرۈشنى تەشۋىق قىلىش، ئۇيغۇرلارنى ئۇلارنىڭ خىتاي ھۆكۈمىتىدىن ئايرىلىپ ياشالمايدىغانلىقىغا، بىچارە ئىكەنلىكىگە ئىشەندۈرۈش، ئىسلامنى بۇرمىلاش ۋە سۇسلاشتۇرۇش تەشۋىقاتلىرى. شەرقىي تۈركىستاندا ئۇيغۇرلارغا يۈرگۈزۈلۈۋاتقان بۇ خىل تەشۋىقاتلار خەۋەر، فىلىم ۋە نوقتىلىق ھالدا ئۇيغۇرلارنى توپلاپ سىياسىي ئۆگىنىش قىلدۇرۇش ئارقىلىق ئېلىپ بېرىلىپلا قالماي، كوچا - رەستىلەرگە خىتاي كوممۇنىستىك پارتىيىسىنى مەدھىيەلەيدىغان « پارتىيە بولمىسا ھاياتلىق بولمايدۇ »؛ « ناننى ئاللاھ بەرمەيدۇ پارتىيە بېرىدۇ » دېگەندەك ئىسلام دىنىنى چەكلەيدىغان چوڭ خەتلىك ئېلانلارنى چاپلاش ئارقىلىق ئېلىپ بېرىلىۋاتىدۇ. تەشۋىقاتلار ئۇيغۇرلار كۆزىنى ئاچسا كۆزىگە كۆرۈنىدىغان، كۆزىنى يۇمسا چۈشىگە كىرىدىغان دەرىجىدە ئۇيغۇرلار جەمئىيىتىنىڭ ھەر قاتلىمىنى ئىگىلىگەن بولۇپ، بۇ ئارقىلىق خىتاي ھۆكۈمىتى ئۇيغۇرلارنىڭ مېڭىسىگە ھېچقانداق بوشلۇق قالدۇرمىغان.

ئا. تەشۋىقات گۇرۇپپىلىرىنى تەشكىللەپ سۆزلىتىش:

ئۇيغۇرلارنىڭ خىتاي ھۆكۈمىتىگە قارشى تۇرۇش، ئۆز دۆلىتىنى قايتۇرۇپ دۆلەت قۇرۇش ئىددىيىسىگە قارشى ماقالە ۋە شېئىرلارنى يازدۇرۇش، ئۇيغۇر غالىچا ئاكتىپلارنى تەربىيەلەپ يېزا يېزىدا سۆزلىتىش، ئۆيىمۇ ئۆيى كىرىپ سۆزلەش. خىتاي ھۆكۈمىتى ئۇيغۇرلارنىڭ مېڭىسىنى كونترول قىلىشتا ئۇلارنىڭ كۆزى بىلەن كۆرۈشىنى كونترول قىلىپلا قالماي، بەلكى ئاڭلاش، سۆزلەش دائىرىسىنىمۇ كونترول قىلىۋالغان بولۇپ، بۇ دەل ئۇيغۇر مېڭىسى سىرتقى مۇھىتتىن ئالدىنقى بارلىق ئۇچۇرلارنىڭ مېڭىگە كىرىش ئىشلىرىگىچە كونترول قىلىشتۇر.

ب.

قەسەم بېرىش پائالىيەتلىرىنى سىياسىي ئۆگىنىشنىڭ مۇھىم بىر قىسمى قىلىپ جىددىي ئۇيۇشتۇرۇش.

خىتاي ھۆكۈمىتى، شەھەر، يېزا - بازارلاردا ئۇيغۇر ئاھالىلىرىنى، دېھقانلارنى ئىشتىن سىرت سىياسىي ئۆگىنىشكە يىغىۋېلىپ، خىتاي ھۆكۈمىتىگە سادىق بولۇش ئىددىئولوگىيەسىنى ئوقۇتۇپلا قالماي، يەنە ئۇيغۇرلارنى خىتاي بايرىقى ئالدىدا: « خىتاي ھۆكۈمىتىگە ۋە كوممۇنىست پارتىيىگە قارشى ھەرىكەتلەرگە، كىشىلەرگە قارشى تۇرمەن. ئۇلارنى يوقىتىش ئۈچۈن كۆرەش قىلىمەن » دەپ قەسەم بەرگۈزىدۇ. بۇ خىل قەسەم بەرگۈزۈش، مېڭە يۇيۇشتا خىتاينىڭ ئۆزىگە سادىقلارنى تەربىيەلەشكە ئىشلىتىدىغان مۇھىم ئۇسۇللىرىدىن يەنە بىرى بولۇپ، بۇ ئارقىلىق ئۇيغۇرلارنى بىر - بىرىگە دۈشمەن ئىككى سەپكە ئايرىشنى مەقسەت قىلدۇ. ئەمما قەسەم بەرگۈزۈش ۋە تەكرار - تەكرار سىياسىي ئۆگۈنىشكە قاتناشتۇرۇلۇشىغا كىشىلەر مېڭىسىنىڭ بېرىدىغان ئىنكاسى ئوخشاش بولمايدىغان بولۇپ، ھېچقانداق باشقا مەنبە بىلەن ئۇچرىشىپ باقمىغان مېڭىنىڭ سادىقلىق بىلدۈرۈش ئىنكاسى تېز بولىدۇ. ئەمما بەزىلەرگە ئەكس تەسىر كۆرسۈتۈپ يوشۇرۇن نەپرەتنى كۈچەيتىشىمۇ، ھەتتا بەزىلەرنىڭ مېڭە ئىنكاسى ۋە تۇيغۇسىنى پارالىچ ھالغا - چۈشۈرۈپ ھەرىكىتىنى رىئايىسىغا ئايلاندۇرۇش مۇمكىن. بىز بۇ يەردە ئىسمىنى ئاشكارىلاشنى خالىمىغان شەرقى تۈركىستانلىق بىر دېھقان مۇنداق دەيدۇ: « كەچكىچە قەسەم قىلغۇزىۋەرگەن ، يالغاندىن ئاغزىنى مىدىرىتىپ قويسا ياكى بوش دېسە، ئىچىڭدىن چىقىرىپ دېمىدىڭ دەپ ئۇرۇپ چالا ئۆلۈك قىلىۋەتكەن، ئاپىرىپ سولۇۋەتكەنلىكتىن، باشتا ئادەم قەتئىي

دېگۈسى كەلمەيدىغان، دېيىشتىن قوققان گەپنىمۇ خىيالىمىزغا كىرىپ چىقماي دەپ قەسەم بېرىۋېرىدىغان بولۇپ كېتىدىكەنمىز. ئىشقىلىپ مەن، قەسەم بېرىۋاتقان مېنىڭ ئاغزىمۇ، مەنمۇ ئەمەسمۇ بىلەلمەس بولۇپ كەتكەن.»

س. ئۆرپ - ئادەتنى بۇرمىلاش خىزمەت گۇرۇپپىلىرى

ئۆرپ - ئادەتكە ئۆرپ - ئادەت بىلەن قارشى تۇرۇش شوئارىنى كۆتۈرۈۋالغان خىتاي خىزمەت گۇرۇپپىلىرىنى ۋە ئۇيغۇر غالىچىلارنى تەشكىللەپ، مۇكاپات سوممىسى تارقىتىش ئارقىلىق ئۇيغۇرلارنى خىتايلار بىلەن چاڭلىشىپ توي قىلىشقا قىزىقتۇرۇش، ھەتتا مەجبۇرلاش. بۇ ئۇسۇللار ئەمىلىيەتتە ئاسسىمىلاتسىيەگە يېتىشنىڭ بىر خىل شەكلى بولۇپ، مېڭە يۇيۇشنى ئۇزۇن مۇددەتلىك نىشان قىلىدۇ.

ھاراق ئىچىش مۇسابىقىسى ئۇيۇشتۇرۇپ، ھاراق ئىچىشنى ئۇيغۇرلارنىڭ ئۆرپ - ئادىتى ئىدى، ئۇيغۇرلار ھاراق كۆتۈرەلەيدىغان مىللەت، ئىسلام دىنى ئۇيغۇرلارنىڭ بۇ ئۆرپ - ئادىتىنى يوق قىلىۋەتمەكتە، دەپ تەشۋىق قىلىش.

ئۇزۇن چاچ كۆرگەزمىسى ئېچىپ، ئىدارە - جەمئىيەت، شەھەر، يېزا قىشلاقتىكى ئاياللارنى خالىمىغىنىغا قارىماي، مەجبۇرىي قىسقا كۆڭلەك كىيىدۈرۈپ، چاچلىرىنى چۇۋۇتۇپ كۆرگەزمە قىلدۇرۇپ، ئۇيغۇر ئاياللارنىڭ ئۇزۇن چاچ قويۇشى تارىختىن بۇيان ئۇيغۇرلارنىڭ مەدەنىيىتى ئىدى، ئىسلام دىنى ئۇيغۇر ئاياللىرىنىڭ گۈزەللىكىنى نامايەندە قىلىشنى يوشۇرۇپ، ئۇيغۇر ئاياللىرىنىڭ گۈزەللىكىنى ئىسراپ قىلىۋەتتى دەپ تەشۋىق قىلىش. كوچىلارنى « بەدىنىڭىزنى ئېچىپ گۈزەللىكىڭىزنى نامايەندە قىلىڭ » دېگەندەك ئېلانلار بىلەن توشقۇزۇش. بۇرمىلاش، مېڭە يۇيۇش تاكتىكىسىدا خىتاي ھۆكۈمىتى ئۈنۈملۈك قوللىنىپ كېلىۋاتقان تاكتىكىلارنىڭ بىرى بولۇپ خەلقنى قايىمۇقتۇرۇش، ئەسلىنى ئۇنتۇلدۇرۇش، ئۇلارنىڭ كىملىكىنى خىتاي ھۆكۈمىتى تەرىپىدىن سىزىپ بېرىش ئارقىلىق ئەمەلگە ئاشۇرۇلماقتا.

يېقىنقى بىرنەچچە يىلدىن بېرى ئۇيغۇرلارنى كولىپكتىپ ئۇسۇل ئويناشقا مەجبۇرلاش ئىنتايىن ئەۋج ئالغان بولۇپ، ھەتتا ئىماملارنى باش بولۇپ كىچىك ئالما ئۇسۇلنى ئويناشقا مەجبۇرلاش ئارقىلىق، ئۇيغۇر ئاممىسىدا كىشىلەرنىڭ روھىنى مەست قىلىدىغان بەزى بىر ناخشا ئۇسۇللىرىنى « ھارام » دەپ قارايدىغان ئىسلامىي تەشۋىقاتقا قارشى تۇرۇشنى تەشۋىق قىلىپ كەلمەكتە.

كىچىك ئالما ئۇسۇلى - كورپىدە ئىشلىگەن بىر MTV بولۇپ، ئۇنىڭدا ئادەم ئەلەيھىسسالام بىلەن ھاۋا ئانىنىڭ شەيتاننىڭ كىچىك ئالما ئۇسۇلىغا ئالدىنىپ، ئالمنى يېگەنلىكى ۋە شەيتان بىلەن بىللە يەر يۈزىدە بۇ ئۇسۇلنى ئويناپ، پۈتۈن ھاۋايى - ھەۋەسلەردىن بەھرىمەن بولۇپ ياشىغانلىقى تەسۋىرلەنگەن. خىتاي ھۆكۈمىتى مەخسۇس بۇ ئۇسۇلنى تاللاپ كەڭ ئۇيغۇرلارغا ۋە دىنىي زاتلارنى باشلامچى قىلىپ ئوينىتىش ئارقىلىق، ئۇيغۇرلارغا شەيتانغا ئەگىشىشنى مەنبۇ جەھەتتىن مەشىق قىلدۇرۇپ، ئۇلارنىڭ مېڭە ئەۋرىشىمچانلىقىدا ئۆزگۈرۈش ياساپ مېڭە يۇيۇش مەقسىدىگە يەتمەكچى. بۇ ئۇسۇلنى بىرنەچچە قېتىم ئويناشقا مەجبۇرىي قاتناشقان بىر قىزمۇنداق دەيدۇ:

« ئۇسۇل ئويناشنى ئانچە ياخشى كۆرمەيتتىم، ھەر ھالدا ئوغرىلىقچە بولسىمۇ ناماز ئوقۇيتتىم، ئۇ ئۇسۇلنى ئويناۋەرگەندىن كېيىن ئۇ ئۇسۇل كاللامغا كىرىۋالدى، دىققىتىمنى باشقا نەرسىگە يىغالماس بولۇپ قالدىم. شۇ ئۇسۇلنى ئوينىغان كۈنلىرىمدە نامازنىمۇ تاشلىۋەتتىم، قانداقتۇر نۇرغۇن نەرسىلەردىن جىجىل بولمايدىغان، ئۆزۈمنى ئانچە تارتمايدىغان بولۇپ قالدىم ».

6. دىنىي بۇرمىلاش

.7

خىتاي كوممۇنىست پارتىيىسى ئۈچۈن خىزمەت قىلىدىغان ئىمام تەربىيەلەش ۋە بۇ ئارقىلىق دىنىي بۇرمىلاش. ئىماملار تۈرمىلەردە، مەسچىتلەردە بۇرمىلانغان دىن ئارقىلىق مىللەتنىڭ مېڭىسىنى يۇيۇش ئىددىئولوگىيە تەشۋىقاتى ئېلىپ بارىدىغان بولۇپ، پۈتۈن كۈچى بىلەن « قۇرئان » نى مۇستەملىكە خىتايىنىڭ

مەنپەئىتىگە خىزمەت قىلدۇرۇشقا تىرىشىش، مەسچىتلەردىكى تەشۋىقاتلار ئارقىلىق خەلقنى خىتايىنىڭ زۇلۇمغا قارشىلىق كۆرسەتمەسلىكىگە ئۈندەش. بۇ تەشۋىقاتلار خىتاي ساقچىلىرىنىڭ بىۋاسىتە كۆزىتىشى ئاستىدا ئېلىپ بېرىلىدىغان بولۇپ، ئىمامنىڭ بۇرمىلانغان تەشۋىقاتىغا سوئال قويغۇچىلار دەرھال تۇتقۇن قىلىنىدۇ.

مەسىلەن: ئەمەت ئوبۇل، 29 ياش. 1998 - يىلى 3 - ئايدا ئىمامنىڭ تەبلىغىگە سوئال قويغاندىن كېيىن، ئۈرۈمچى ئاق مەسچىتتە جۈمە نامىزىدىن يېنىشىدا قولغا ئېلىنغان. ئۆلۈك تىرىكلىكى ھازىغىچە نامەلۇم. باشقىلارنىڭ تەرىپلىشىچە ئاق مەسچىتكە خىتاي تەرىپىدىن تەيىنلىگەن ئىمام ھەر جۈمە نامىزىدا ئىنساننىڭ بېشىغا كېلىدىغان ياخشى كۈن ۋە يامان كۈنلەرنىڭ يوقسۇزلۇق ۋە چارىسىزلىك ھەممىسىنىڭ ئاللاھنىڭ تەغدېرى ئىكەنلىكى، شۇڭا سەۋرى قىلىشنى تەكىتلەيدىغان بولۇپ، ئاللاھنىڭ يەنە بەندىنى ئەركىن ياراتقانلىقىنى، باستۇرۇلۇش ۋە باستۇرۇلۇشقا قارشى تۇرۇش بىلەن بەندىنىڭ مەسۇلىيىتى ئوتتۇرىسىدىكى مۇناسىۋەتنى يوشۇرۇشقا تىرىشىرىكەن. ئۇ ئۈرۈمچى ۋەقەسى ھەققىدە توختىلىپ مۇنداق دېگەن:

ئاللاھنىڭ سەۋرى قىلغۇچىنى جەننەت بىلەن مۇكاپاتلايمەن دېگەن ۋەدىسى بار. بېشىمىزغا نىمە كۈن كەلسە ئاللاھتىن كېلىدۇ، بۇ دۇنيادا قانچىلىك ئېغىر كۈنلەرنى كۆرسىڭىز، گۇناھىڭىز يۇيۇلۇپ جەننەتكە كىرىش يولىڭىز شۇنچە تېز ئېچىلىدۇ. ئەڭ جاپالىق، ئەڭ قىيىن تۇرمۇش كەچۈرگەنلەر ۋە ئۆتكەن كۈنىگە شۈكۈر قىلغانلار ئاللاھنىڭ يېقىن بەندىلىرىدۇر. ئەمەت ئوبۇل ئورنىدىن تۇرۇپ مۇنداق دېگەن:

« ئەگەر قىيىنچىلىق ۋە ئېغىر كۈنلەر ئادالەتسىزلىك تۈپەيلىدىن بولسىچۇ؟ ئۇنىڭغىمۇ شۈكۈرى قىلىش كېرەكمۇ؟ ئۇنداقتا قۇرئاندىكى قىساس ئېلىشنى ۋە ھەق - ئادالەت ھەققىدىكى ئايەتلەرنى قانداق چۈشەندۈرىسىز؟ ». ئىمام جاۋاب بېرەلمىگەن. جۈمەگە قاتناشقۇچىلار غۇلغۇلا قىلىپ بۇنىڭدىن كېيىن بۇ ئىمامغا ئەگىشىپ ناماز ئۆتمەيمىز دەپ ئورۇنلىرىدىن تۇرۇپ چىقىپ كەتكەن.

(بۇ ۋەقە، ۋەقەگە ئۆز كۆزى بىلەن بىۋاسىتە گۇۋاھچى بولغان يۇنۇس مەھمەتنىڭ 2001 - يىلى 11 - ئايدا ئاپتۇرنىڭ ئۈرۈمچىدىكى زىيارىتى جەريانىدا ئۇنىڭ بىلەن بىۋاسىتە ئېلىپ بارغان سوھبىتىدىن ئېلىندى).

8. كۆڭۈلنى مايىل قىلىش

ختاي ھۆكۈمىتى بۇ تاكتىكىنى تۈرمىدە سىياسىي مەھبۇسلارنى مەجبۇرىي ئىقرار قىلدۇرۇشقا ئىشلىتىپلا قالماي، يەنە شەرقىي تۈركىستان خەلقىگە تۈرمە سىرتىدىمۇ ئىشلىتىدىغان بولۇپ، يەرلىك كادىرلارنى ئىنتايىن قاتتىق قول بولۇشقا مەجبۇرلايدۇ. ئۇلار خەلققە قانچە قاتتىق قول ۋە ۋەھشىي بولغانسېرى، ختاي ھۆكۈمىتىنىڭ ئىشەنچىگە شۇنچە ئېرىشىدۇ ۋە ئۆز ئورنىنى بۇ خىل ساداقىتى ئارقىلىق مۇستەھكەملەشكە تىرىشىدۇ. ھەتتا ختاي ھۆكۈمىتى يەرلىك كادىرلارنى تاللاپ يېتىشتۈرگەندە، يەرلىك ساقچى كومىتېتلىرىغا ئۇيغۇرلاردىن ساقچى قوبۇل قىلغاندا ئۇلارنىڭ پسخولوگىيىسىنى تەكشۈرۈش ئارقىلىق، مەخسۇس خاراكتېرى ساغلام بولمىغان ئۇيغۇرلارنى قوبۇل قىلىدۇ. مەسىلەن: ئۇلارنىڭ كۆپىنچىسى كۈچلۈكتىن قورقىدىغان، ئاجىزنى بوزەك قىلىدىغان پسخىكىغا ئىگە بولۇپ باراۋەرلىك، مېھرى شەپقەت ۋە ھەققانىيەت تۇيغۇسى يوق دېيەرلىك. غەرب دۆلەتلىرىدىن بىرىگە ئوغلىنى ئوقۇشقا چىقارغان بىر ئۇيغۇر، شەرقىي تۈركىستاندىكى مەلۇم يېزىلىق ھۆكۈمەت يەر مۈلۈك باشقۇرۇش كادىرى بولۇپ، ئۆتكەن يىلى ساياھەت ۋىزىسى بىلەن بالىسىنى يوقلاپ كەلگەن. ئۇنىڭ بىلەن كۆرۈشكەندە گەپ ئارىسىدا دېگەن بىر جۈملە سۆزى مېنى چۆچۈتۈۋەتتى: « بىزنىڭ بۇ ئۇيغۇرلارنىڭ ئۆزىدىمۇ بار گۇناھ، ھۆكۈمەتكىلا گۇناھ قويساق قانداق بولىدۇ؟ يېزىلاردا بەك قالاق، ھۆكۈمەت يېرىڭنى ئىشلىتىمىز دەپ تۇرسا، سەن ھۆكۈمەت بىلەن قانداق قارشىلىشالايسەن؟ يېرىمنى بەرمەيمەن دەپ يېتىۋالىدۇ. بەك كاج! ئۇ خەقنىڭ دەستىدىن يۇقىرىدىن مەن تىل ئىشلىتىۋاتقان. ئاچچىقىمدا ئاغزىمنى بۇزۇپ تىللاپ، ئۇرۇپمۇ كېتىمەن بەزىدە

• «

سىز، يېنىڭىزدا قاراپ تۇرغان خىتاي باشلىقنى نېمىشقا بۇ دېھقاننىڭ يېرىنى تارتىۋېلىشقا بۇيرۇيسەن؟! نېمە ھەققىڭ بار ئۇنىڭ يېرىدە؟! دەپ تىللىماي دېھقاننى تىللامسىز تېخى؟ دەپ سورىغىنىمدا، ئۇ:
ئۇنىڭغىمۇ ئاچچىقىم بار، ئەمما ئۇلارغا چېقىلغىلى بولمىغاندىكىن شۇ دېھقانلارنى ئۇرۇپ تىللايدىغان گەپ...

ئېشەككە كۈچۈك يەتمەسە، ئۇر توقۇمنى دېگەن كىنايە سۆزنىڭ ئۇيغۇرلاردا نېمە ئۈچۈن كەڭ تارقالغانلىقىنى يەنە بىر قېتىم چوڭقۇر ھېس قىلدىم.
ئەمىلىيەتتە بۇ خىل كىشىلەر ئۆزىنىڭ ئاچچىقلىنىشىغا زادى كىمنىڭ ۋە نېمىنىڭ سەۋەب بولۇۋاتقانلىقىنى ئېنىق ئايرىيالمايدىغان بولۇپ، ئۇزۇن مۇددەت باشقىلارنىڭ قونچىقى شەكلىدە ناھەقچىلىك ئۈچۈن خىزمەت قىلدۇرۇلغانلىقتىن، پىسخىكىسى ئېغىر دەرىجىدە بۇزۇلغان. ئاسان ۋە داۋاملىق ئاچچىقلايدۇ. گەرچە ئۇنىڭ ئاچچىقى ئەمىلىيەتتە ناھەقچىلىق قىلغۇچى تۈپەيلىدىن بولسىمۇ، ئۇ بۇنى ئاڭقىرالمايدۇ ۋە ئاڭقىرغان تەقدىردىمۇ بۇ ئاچچىقىنى چىقىرىۋالىدىغان ئەڭ ئاجىز، ئەڭ قولاي ئوبىكىتنى ئىزدەيدۇ. نەتىجىدە بۇزۇلغان پىسخىكىسىغا سەۋەبچى بولۇۋاتقان خىتاي ئەمەلدارنى ئەمەس، ھەقسىزلىققا ئۇچرىغان دېھقاننى ئۇرىدۇ.

ئۇيغۇرلار ئەنە شۇنداق ئۇيغۇر كادىرلارنىڭ زۇلۇملىرىدىن جاق توپىغان، ياشغۇدەك ھالى قالمىغان بىر چاغدا، مەركەزدىن خىزمەت تەكشۈرۈش ئۈچۈن بىرمۇنچە خىتاي ئەمەلدارلار كېلىدۇ دە، ئۇيغۇرلارنىڭ ئىنتايىن نامراتچىلىق ئىچىدە قالغانلىقىنى، يەرلىك كادىرلارنىڭ بەزىدە ئاشۇرۇۋەتكەنلىكىنى ئوتتۇرىغا تاشلاش ئارقىلىق نادان يەرلىك خەلقنىڭ ئىشەنچىگە ئېرىشىۋالىدۇ. دەل شۇ سەۋەبتىن نۇرغۇن ئۇيغۇرلار: « خىتاي ھۆكۈمىتىنىڭ سىياسىتى ياخشى، مەركەزدىن كەلگەن سىياسەت يەرلىكتە ئۆزگىرىپ كېتىدۇ. ئەسلى خىتاي ھۆكۈمىتى بىزگە باراۋەر مۇئامىلە قىلىدۇ، بىزگە زۇلۇم قىلىدىغان مۇشۇ يەرلىك ئۇيغۇر كادىرلار » دەپ قاراپ خىتاي ھۆكۈمىتىگە ساداقەت بىلدۈرىدۇ. تۆۋەندىكى زىيارەت خاتىرىسى مەن 2001 - يىلى شەرقىي تۈركىستاننى زىيارەت قىلغىنىمدا قەشقەرنىڭ يېزىلىرىدىكى دېھقانلارنىڭ ئېغىزىدىن بىۋاسىتە ئاڭلىغان سۆزلەر:

ئۇيغۇردىن ئىبارەت بۇ مىللەت باغرى تاش مىللەت، ئەگەر بىز خىتايدىن ئايرىلىپ مۇستەقىل بولۇپ قالساق، ئۇيغۇرلار ھوقۇق تۇتسا بىزنى خىتايدىن بەكرەك ئېزىدۇ، ئەڭ ياخشىسى خىتاي بىلەن بىللە ياشىغىنىمىزمۇ ياخشى... ھەتتا ئۇلار شۇ دەرىجىگە بېرىپ يەتكەن ئىدىكى، مەن 2001 - يىلى ئۈرۈمچىگە زىيارەتكە بارغىنىمدا، ئۈرۈمچىلىك پۇل تاپقان بىر تىجارەتچى ئۆزىنىڭ پەيزىۋاتتىكى يەر تەۋرەشكە ياردەم قىلىش ئۈچۈن دېھقانلارغا ئىككى ماشىنا ئۇن ئەۋەتكىنىدە پەيزىۋاتلىق ياشتا چوڭ قېرى دېھقانلارنىڭ يىغلاپ تۇرۇپ: « گۆڭچەنداڭغا رەھمەت! سىزنى يېتىشتۈرگەن گۆڭچەنداڭغا رەھمەت! ماۋ ئاتىمىزغا رەھمەت » دېگەنلىكىنى، ئۆزىنىڭ ئۇلارغا نېمە دېيىشىنى بىلەلمەي قالغانلىقىنى، ئۆز ئېغىزى بىلەن سۆزلەپ بەرگەن ۋە قېرى دېھقانلارنىڭ ھەتتا ھازىرغىچە ماۋنىڭ ئاللىقاچان ئۆلگەنلىكىنىمۇ بىلمەي ئۇنىڭغا چوقۇندىغانلىقىنى، ھېچكىمنىڭ ئۇنىڭغا: « ئاللاھ يولىدا ساۋابلىق ئىش قالىدىڭىز، ئاللاھ ساۋابىڭىزنى بەرسۇن! » دەپ دۇئا قىلمىغانلىقىنى ئېيتىپ قاتتىق ئۆكۈنگەنلىكىنى بىلدۈرگەن ئىدى.

9. شەرقىي تۈركىستاندىكى ئۇيغۇرچە يەر ناملىرىنى ئۆزگەرتىش

خىتاي ھۆكۈمىتى، شەھەر - يېزا كوچىلارغىچە، ئۇيغۇرچە يەر ناملىرىنى خىتايچىغا ئۆزگەرتىشنى كەڭ كۆلەمدە يۈرگۈزۈپ كەلدى. ھەتتا بۇرۇنقى يەر ناملىرى ساقلانغان كىتاب - خەرىتىلەرنى چەكلەش ۋە يوقۇتۇش ھەرىكىتى ئېلىپ باردى. نەتىجىدە يېڭى بىر ئۇيغۇرلار ئەۋلادى ئۆزى ياشىغان زېمىننىڭ ئۇيغۇرلارغا مەنسۇپ ئىكەنلىكىنى ھېس قىلالمايتتى ۋە بۇ زېمىننى پۈتۈنلەي خىتايغا تەۋە دەپ قارايتتى.

10. تارىخنى بۇرمىلاش

بۇ خىتاي ھۆكۈمىتى ئۇزۇن يىللاردىن بېرى قوللىنىپ كەلگەن تاكتىكا بولۇپ، ئۇيغۇرلارنىڭ كىملىكىنى يوق قىلىشنىڭ ئەڭ رەزىل چارىلىرىدىن بىرى بولۇپ ھېسابلىنىدۇ. ئۇيغۇرلارنىڭ تارىخى ۋە كىملىكىگە ئائىت كىتابلار كۆيدۈرۈلۈپ، ئورنىغا شەرقىي تۈركىستاننىڭ ئەزەلدىن خىتاي زېمىنىنىڭ بىر قىسمى ئىكەنلىكى، ئۇيغۇرلارنىڭ بۇ زېمىنغا كۆچۈپ كەلگەن، سەرگەردان ئاز سانلىق قەبىلە مىللەت ئىكەنلىكى ھەققىدە كىتابلار يېزىلدى. بۇ كىتابلار مەكتەپلەردە دەرسلىكلەرگە كىرگۈزۈلۈش ئارقىلىق يېڭى بىر ئەۋلاد ئۇيغۇرلارنىڭ مېڭىسىنى يۇيۇپ، ئۇلاردا ئۆزىنى چۈشەنمەسلىك، ئەسلىنى بىلمەسلىك، ئۆزىنى تۆۋەن كۆرۈش روھى - ھالىتىنى پەيدا قىلىپ كىملىكىنى يوقىتىشنى مەقسەت قىلدى. تارىخنى بۇرمىلاش، يەر ناملىرىنى ئۆزگەرتىش، ھەتتا ئۇيغۇرلارنىڭ ئىسىملىرىنىمۇ ئۆزگەرتىۋېتىش، ئىسلامنى بۇرمىلاش ۋە ئۇيغۇرلارنى دىنسىزلاشتۇرۇشتىن ئىبارەت ئاسسىمىلاتسىيە سىياسەتلىرىنى يۈرگۈزۈپ كەلمەكتە. بۇلارنىڭ ھەممىسى ئۇيغۇرلارنىڭ مېڭىسىدىكى ئۆز كىملىكىگە مەنسۇپ بولغان نەرسىلەرنىڭ ھەممىسىنى ئۇنتۇلدۇرۇپ ۋە يۇيۇپ چىقىرىۋېتىپ، ئۇيغۇرلارنى ماڭقۇرتلارغا¹⁴ ئايلاندۇرۇشنى مەقسەت قىلدۇ.

ئۈچىنچى باپ:

¹⁴قەدىمكى تۈرك رىۋايەتلىرىدە ئېيتىلىشىچە، تۈرۈك قەبىلىلەرنىڭ دۈشمەنلىرى ئەسەرگە چۈشكەن كىشىنىڭ چېچىنى باش تېرىسى بىلەن بىللە سۇيۇۋېتىپ، ئۈستىگە تۆگە تېرىسى چاپلاپ، ئۇلارنى بىر مەزگىل ئاپتاپقا قاقلايدىكەن. تۆگە تېرىسى قۇرغانسىرى مېڭىنى سىقىشقا باشلاپ كىشىنى بىئارام قىلىش بىلەن بىرگە، يېڭى ئۆسۈپ چىققان چاچ بېشىغا چاپلانغان تېرە سەۋەپلىك يۇقىرىغا ئۆسەلمەي، باشنىڭ ئىچىگە قاراپ ئۆسۈپ مېڭىگە بېسىم قىلىشقا باشلايدىكەن. نەتىجىدە مېڭىسى زەخمىلەنگەن بۇ كىشى ئۆزىنىڭ كىملىكىنى ئۇنتۇتۇپ، ھېچنەمىنى ئۆز ئالدىغا ئويلىيالمايدىغان، خوجايىنى نېمە قىل دىسە شۇنى قىلىدىغان، ئۇنىڭ سىزغا سىزىقىدىن چىقمايدىغان كىشىگە ئايلىنىدىكەن. بۇ خىل كىشىلەر ماڭقۇرت دەپ ئاتالغان. مەشھۇر قىرغىز يازغۇچىسى چېنگىز ئايمىتوۋنىڭ "ئەسەرگە تەڭ بىر كۈن" رومانىدا ماڭقۇرت ئەفسانىسى ئەنە شۇنداق تەرىپلەنگەن بولۇپ تەپسىلاتى ئۇچۇن رومانغا مۇراجەت قىلىڭ.

قايىتا شەكىللەندۈرۈلۈشتىن قايىتا شەكىللەندۈرۈشكە

19 - ئەسىردە ياشىغان ياپونلۇق زەن (تەرىقەت) پېشۋاسى نانئەننىڭ يېنىغا بىر ئۇنىۋېرسىتېتنىڭ ئوقۇتقۇچىسى زەن ئۆگىنىش ئۈچۈن كەپتۇ. نانئەن ئۇنى ئۈستەلگە تەكلىپ قىلىپ چاي قۇيۇپتۇ، ئەمما ئۇ ئىستاكەن توشۇپ كەتسىمۇ چايىنى قۇيۇۋېرىپتۇ. ئوقۇتقۇچى بىردەم قاراپ تۇرۇپ ئاخىرى ئۆزىنى تۇتالماي:
پېشۋا، ئىستاكەن توشۇپ كەتتى، ئەمدى چاي سىغمايدۇ، دەپتۇ. نانئەن چاي قۇيۇشتىن توختاپ:

خۇددى مۇشۇ قاچىغا ئوخشاش سىزنىڭ كاللىڭىز، ئۆزىڭىزنىڭ خىياللىرى، چۈشەنچىسى ۋە باشقا ئىددىيەلىرى بىلەن توشۇپ كەتكەن. سىز مېڭىڭىزدىكى ئىستاكەننى بوشاتمىغۇچە زەن ئۆگىنەلمەيسىز، دەپتۇ.

تازىلاش

ئۆز كىملىكىمىزگە مەنسۇپ بولغان ئەركىنلىكىمىزگە ئېرىشىش ئۈچۈن، بولۇپمۇ خىتاينىڭ ئۇزۇن يىللىق مۇستەملىكىسى ئاستىدا ياشاپ مېڭە يۇيۇش تاكتىكىسىنىڭ قۇربانى بولغان بىر مىللەت ئۈچۈن، مېڭە يۇيۇش تاكتىكىسىغا قانداق تاقابىل تۇرۇش بىز يولۇقۇۋاتقان ئەڭ ئېغىر ۋە مۇرەككەپ مەسىلىلەردىن بىرى. خىتاي تەرىپىدىن پروگراممىلاشتۇرۇلغان بىر مېڭىنى قايىتا تۈزۈپ چىقىش

ئۈچۈن ئۇنى قايتىدىن تازىلاپ چىقىشىمىزغا توغرا كېلىدۇ. ھەممىمىزگە ئايان، مېڭىمىزدىكى ئوي ۋە چۈشەنچىلەر بىزنىڭ خۇشال ياكى مىسكىن بولىشىمىز، غەزەپ ياكى مېھرى مۇھەببىتىمىز قىزغىنلىقىمىز ياكى ھۇرۇنلۇقىمىز... قاتارلىق ھېس تۇيغۇلىرىمىزنى شەكىللەندۈرىدۇ، بۇ ھېس - تۇيغۇلار بىزنىڭ ھەرىكىتىمىزگە بىۋاسىتە تەسىر كۆرسىتىدۇ. مەسىلەن: ئەتتىگەندە ئورنىڭىزدىن تۇرۇپ، « ئاللاھنىڭ بۈگۈنىگە شۈكۈرلەر بولسۇن! نۇرغۇن ئىشلارنى قىلىۋېلىشىم ئۈچۈن يەنە بۈگۈن بىر كۈنۈم بار. ئاللاھ ماڭا گۈزەل بىر كۈن بەرگەي » دېسىڭىز، ئۇ كۈنى نۇرغۇن ئىشلارنى قىلىشقا تىرىشىسىز. ئەگەر « بۇ كۈنلەر يەنە باشلاندى، ھايات نېمە دېگەن زېرىكىشلىك، غەم قايغۇلاردىن قاچانمۇ قۇتۇلارمەن؟ » دېسىڭىز، ئەينەكتە يەرگە ساڭگىلىغان قاپىقىڭىزنى كۆرىسىز ۋە شۇ كۈنى بەلكى ھېچ نەرسىنى قىلىشقا قولىڭىز بارمايدۇ. مىللەتنىڭ تەقدىرىنى ئويلىغىنىمىزدىكى چۈشكۈن روھى ھالىتىمىزدىن قۇتۇلۇش ئۈچۈن، كاللىمىزدىكى يۇقىرىدا سۆزلەپ ئۆتۈلگەن خىتاي ھۆكۈمىتى تەرىپىدىن تەمىنلەنگەن ياكى بىر تەرەپلىمە كۆز قاراشلىرىمىز تەرىپىدىن سىڭدۈرۈلگەن ئوي ۋە چۈشەنچىلەرنى تازىلاپ چىقىرىۋېتىشىمىز كېرەك.

قانداق تازىلايمىز؟ بۇ ئۇنداق ئاسان ۋە ئادەتتىكى جەريان ئەمەس. ئۈزلۈكسىز تىرىشچانلىق ۋە قەتئىي ئىرادە تەلەپ قىلىدىغان بولۇپ، تۆۋەندىكىدەك مۇھىم نوقتىلارنى ئۆز ئىچىگە ئالىدۇ:

1. مېڭىمىزنىڭ قانداق يۇيۇلغانلىقىنى، مېڭە يۇيۇشنىڭ زادى نېمە ئىكەنلىكىنى ياخشى تونۇپ يېتىشىمىز، بۇ ھەقتە تولۇق چۈشەنچىگە ئىگە بولىشىمىز، يۇقىرىدا سۆزلەپ ئۆتۈلگەن خىتاينىڭ مېڭە يۇيۇش تاكتىكىلىرىنى ۋە ئۇنىڭ ماھىيىتىنى تونۇۋېلىشىمىز كېرەك.

2. خىتاي كاللىمىزغا سىڭدۈرگەن ئىددىيەلەرنى بىر تىزىپ چىقىپ سوئال قويۇش، ئۇنىڭغا قارشى پىكىرلەرنى توپلاپ چىقىش، بولۇپمۇ ھەر بىر كۆز قارىشىمىزغا « ئەگەر شۇنداق بولمىغاندىچۇ؟ » دېگەن سوئالنى قويۇش. مەسىلەن:

ئا. خىتاي ھۆكۈمىتىنى يېڭىش مۇمكىن ئەمەس .

قارشى سوئال: ئەگەر خىتاي راستىنلا بىز ئويلىغاندەك كۈچلۈك بولمىسىچۇ؟ ھەممە نەرسىنىڭ مۇتلەق بولۇشى مۇمكىن ئەمەسقۇ؟ بۇ مېنىڭ شەخسىي قارىشىمۇ؟ ئەگەر شۇنداق بولسا بۇنى قانداق ئىسپاتلىدىم؟ ياكى بۇ خىتاي ھۆكۈمىتىنىڭ ۋە خىتاي خەلقىنىڭ قارىشىمۇ؟ پۈتۈن دۇنيا خەلقى بۇ قاراشقا قوشۇلمايدۇ؟ ئەگەر بىر ئۇخلاپ قوپسام، ھەممە نەرسە ئۆزگىرىپ خىتاي ھۆكۈمىتى ئاجىزلىشىپ كەتكەن بولسا، ئۇ چاغدا ئەھۋال قانداق بولىشى مۇمكىن؟ ئۇ چاغدا مەن قانداق ئويلىغان بولۇشۇم مۇمكىن ئىدى؟ مەن يەنىلا كاللامدىكى خىتاي ھۆكۈمىتىنى قوللايدىغان ئىددىيەلىرىمنىڭ ھەممىسىدە چىڭ تۇرغان بولامدىم؟ ...

ب. خىتاي ھۆكۈمىتى ئۇيغۇرلارغا ئادىل مۇئامىلە قىلىدۇ .

باشقىلارمۇ شۇنداق قارامدۇ؟ ئەگەر ئۇنداق قارىمىسا، ئاساسى نېمە؟ مەن بۇنىڭدىن گۇمان قىلامدىم؟ ئەگەر گۇمان قىلسام، نارازى بولغان يەرلىرىم قايسىلار؟ بۇ ھەقتە قانچىلىك تەتقىقات ئېلىپ باردىم؟ قانچىلىك ئەمەلىي ئىزدىنىش يۈرگۈزدۈم؟

رىئاللىقنى كۆزدىن كەچۈرۈش .

ئۆزىمىزنىڭ مېڭىسىدىكى ئىددىيەلەرگە ئاساسەن ياشىغان ھاياتىمىز، ئارىلاشقان ئىشلىرىمىز، باشقىلارنىڭ ھاياتى، تارىخىمىز، قىممەت قارىشىمىز ۋە بۇ قىممەت قاراشىنىڭ تىكلنىش جەريانىنى زېھنىڭىزدىن قايتا ئۆتكۈزۈپ قايتا ئويلىنىپ بېقىش ۋە بۇ جەھەتتە تۆۋەندىكى نوقتىلارنى ئاساس قىلىش :

1). ھەر بىر شەخسنىڭ ئۆز ئالدىغا ئىشىنىدىغان ۋە باشقىلار بىلەن ئورتاقلىشىدىغان رېئاللىقى بولىدۇ.

ھەر بىر كىشىنىڭ رېئاللىق كۆز قارىشى ئۇنىڭ خاراكتېرى، تارىخى، كېلىپ چىقىشى، قابىلىيىتى ۋە ئېتىقادىنىڭ تەسىرىدىن خالىي بولالمايدۇ.

2). ھەر بىر كىشىنىڭ رېئاللىق كۆز قارىشى دوستلىرى، جەمئىيەت، مۇھىت، تەشۋىقات ۋە ئۆز ئېھتىياجىنىڭ بەلگىلىك ئىجابىي ياكى سەلبىي تەسىرىگە ئۇچرايدۇ.

3). ئىنساننىڭ مېڭىسى ئۆزى قوبۇل قىلغان ئۇچۇرلارنىڭ ھەممىسىنى بىراقلا ساقلىۋالماستىن، بەلكى بەزىلىرىنى شاللاپ چىقىرىۋېتىپ، بەزىلىرىنى ساقلاپ قالىدۇ.

مېڭىمىزگە قوبۇل قىلىنغان ئۇچۇرنى ئۆز پېتى قوبۇل قىلىۋالغان بولسىڭىز، سىز بۇ ئۇچۇرنى سۈزگۈچتىن ئۆتكۈزۈمگەن، ئۇنىڭغا قارشى ئىددىيە ياكى ئۇچۇر كۆرۈپ باقمىغان، مەسىلىنىڭ پەقەت بىرلا تەرىپىنى كۆرگەن بولىسىز.

4). قۇلقىمىز بىلەن ئاڭلىغان، كۆزىمىز بىلەن كۆرگەن نەرسىلەرنىڭ ھېچقايسىسى %100 بىز ئاڭلىغاندەك ياكى بىز كۆرگەندەك بولماسلىقى مۇمكىن. ئېسىمدە قېلىشىچە، ئۆتكەن يىلى ئىشخانىمدا (behavioural therapist) سۆز - ھەرىكەت تىراپىست بىلەن بىللە سەلبىي خاراكتېرى كۈچلۈك ۋە چۈشكۈنلىك كېسىلى (depression) بولغان خېرىدارلىرىمىزغا، ئۇلارنىڭ بىر تەرەپلىمە ئويلىشىنى ئۆزگەرتىش مەشىقى ئېلىپ بارغىنىمىزدا مۇنداق بىر تەجرىبىنى ئېلىپ باردۇق:

قاتناشقۇچىلار سەككىز ئايال بولۇپ، قاتار تىزىلدۇردۇق. بىرىنچى ئايالنىڭ قۇلىقىغا « ئۇلار ماڭا قاراپ كۈلۈۋاتامدۇ؟ چوقۇم مېنىڭ كىيىنىشىمنى زاڭلىق قىلغان بولشى مۇمكىن » دەپ پىچىرلىدۇق ۋە بۇ سۆزنى ئىككىنچى ئايالنىڭ قۇلىقىغا پىچىرلاشنى، ئىككىنچى ئايالنى ئۈچىنچى ئايالغا پىچىرلاشنى ۋە

مۇشۇنداق رەت بىلەن پىچىرلاشنى ئېيتتۇق. ئەڭ ئاخىرىدا 8 ئايالدىن قۇلىقىغا نېمە دەپ پىچىرلانغانلىقىنى سورىغىنىمىزدا: « ئۇلار داۋاملىق ماڭا قاراپ كۈلدۈ، چۈنكى مېنىڭ ياخشى كىيىملىرىم يوق، ئۇلار بولسا مېنى زاڭلىق قىلىدۇ، بەك ئۆچ بولدۇم » دېدى. دېمەك بىر مەنىنىڭ ئىچىدە، « كۈلۈۋاتامدۇ؟ » دېگەن سۆز « كۈلدى » دېگەن سۆزگە، « زاڭلىق قىلغان بولۇشى مۇمكىن » دېگەن سۆز « ئۇلار مېنى زاڭلىق قىلىدۇ » دېگەن سۆزگە ئۆزگىرىپ كەتكەن ۋە « چۈنكى مېنىڭ ياخشى كىيىملىرىم يوق » دېگەن سۆز بىلەن « بەك ئۆچ بولدۇم » دېگەن سۆز قېتىلغان ئىدى.

نېمە دېگەن ھەيران قالارلىق ھە؟ شۇڭا ھېچنەرسىگە ئالدىراپ ئىشىنىپ كەتمەڭ. باشقىلارنىڭ رىئالىتى سىز ئويلىغاندەك ياكى سىز كۆرگەندەك بولۇشى ناتايىن.

(5). ئەھۋالنى ئومۇمىيلىققا، پىرىنسىپقا كۆتۈرۈۋالماستىن.

بىر پارچە خەۋەرنى ئوقۇپلا ياكى بىر ئادەمنىڭ بىر ئىشىنى كۆرۈپلا ۋە ياكى ياسالغان بىر فىلىمنى كۆرۈپلا « ئىشلار مۇشۇنداقكەن » دەپ ئويلاپ قالماڭ. بەلكىم سىزنى كونترول قىلغۇچى، مېڭىڭىزنى يۇيغۇچى ھۆكۈمەت ياكى سىياسەت سىزنىڭ گۈزەل تۇرمۇشقا ئېرىشىشىڭىزنى كاپالەتكە ئىگە قىلغان بولۇشى مۇمكىن. لېكىن بۇنىڭ بىلەن ئۇيغۇرلار خاتىرجەم ياخشى ياشاۋاتىدۇ، دەپ ئويلاپ قالماڭ. بەلكىم خىتاي ھۆكۈمىتى سىزدىن پايدىلىنىش ئۈچۈن (چۈنكى ئۇيغۇرلارنى كونترول قىلىش ئۈچۈن خىتاي ھۆكۈمىتىنىڭ ئۇيغۇرلارنى ئىشلىتىشكە ئېھتىياجى بار) سىزگە نۇرغۇن پايدىلىق شارائىتلارنى يارىتىپ بەرگەن، سىزنىڭ چەتكە قېقىلغۇچىلارنىڭ نەسلىدىن ئىكەنلىكىڭىزنى چاندۇرماستىن ئۈچۈن، سىزنىمۇ ئۆزى بەھرىمەن بولۇۋاتقان شارائىتلاردىن بەھرىمەن قىلغان، ساياھەت، دەم ئېلىش، داۋالىنىش ۋە باشقا ھەممە جەھەتتە سىزنى كاپالەتلەندۈرگەن بولۇشى مۇمكىن. لېكىن بۇ، خار زارلىقتا ياشاۋاتقان، تۇتقۇن قىلىنىشقا، ھېچ گەپتىن - ھېچ گەپ يوق قىيىن - قىستاققا ئېلىنىۋاتقان، مال - بىساتى مۇسادىرە قىلىنىۋاتقان، ئىشىسىزلىق، كەمبەغەللىك كىرىسىدا ياشاۋاتقان ئۇيغۇرلارنىڭ كۆپ سانلىق ئىكەنلىكىنى يوشۇرۇپ قالايمىدۇ.

6). باشقا مەنبەلەرنى ئارقىلىق خىتاي تەرىپىدىن كاللىمىزغا سىڭدۈرۈلگەن ھەر بىر پىكىرنىڭ قانچىلىك توغرا ياكى خاتا ئىكەنلىكىنى ئىسپاتلاش. ئەگەر سىز ۋەتەن ئىچىدە بولسىڭىز باشقا مەنبەلەرنى كۆرۈش پۇرسىتىڭىز بولمايدۇ، ئەلۋەتتە. ئۇ چاغدا سىز سوئال قويۇش ۋە نىسپىيلىك نەزەرىيەسى بويىچە مۇئامىلە قىلىش ئارقىلىق مېڭىڭىزنى زەھەرلىگەن مىكروبلارنى چىقىرىشقا، رېئاللىقنى ھەر زامان ياخشى دەڭسەشكە، كۆزىتىشكە ئېھتىياجلىق بولىسىز. ئەگەر سىز ئەركىن دۇنيادا ياشاپ تۇرۇپمۇ، مېڭىڭىزنىڭ خىتاي تەرىپىدىن يۇيۇلغانلىقىنى ھېس قىلالىمىغان بولسىڭىز، ئۆزىڭىزنى ئوخشىمىغان مەنبەلەر ئارقىلىق تەربىيىلىشىڭىزگە، سوئال قويۇشىڭىزغا توغرا كېلىدۇ.

ئەسلىگە قايتىش

مېڭىمىز تازىلىنىپ ئەركىن پىكىر قىلىشقا مۇيەسسەر بولغاندىن كېيىن، مېڭىمىزنى قايتا پروگراممىلاشتۇرۇش ئۈچۈن، ئۆزىمىزنى تېپىۋېلىش ھەممىدىن مۇھىم. ئۇنداق بولمىغاندا بىز يەنىلا خىلمۇ خىل، رەڭگارەڭ دۇنيا ئىچىدە كۆزىمىزنى قاماشتۇرۇپ لەيلەپ يۈرمىز.

1. كىملىكىمىزنى ئىزدەش ۋە ساقلانغان كۈچەيتىش، بولۇپمۇ دىنىي مەۋجۇتلۇق بىلەن تىل مەۋجۇتلۇقىغا قاتتىق ئەھمىيەت بېرىش.

شەرقىي تۈركىستاننىڭ سىرتىدىكى ئۇيغۇرلارنىڭ تارقاق ئولتۇراقلىشىشى سەۋەبىدىن، ئۇلارنىڭ ئۇيغۇر تىلىنى ئىككىنچى ئەۋلادتا ساقلاپ قېلىشىمۇ ئىنتايىن قىيىن بولۇۋاتقان بىر شارائىتتا، بۇنىڭ ئۈچۈن چارە - تەدبىر تېپىپ چىقىش. مەسىلەن: تور ئارقىلىق تىل ئۆگىنىش كۇرسلىرى ئېچىش. بالىلار ئۈچۈن بالىلارنى قىزىقتۇرىدىغان ئۇيغۇر تىلى ئۆگىنىش ئۇن - سىن ماتېرىياللىرىنى تارقىتىش.

2. ئەسلىمىز ھەققىدە ئىزدىنىش، بۇنىڭ ئۈچۈن ئىسلام دىنىغا، ئۇيغۇر مەدەنىيىتى ۋە تارىخىغا ئائىت كىتابلارنى كۆپ كۆرۈش ئادىتىنى يېتىلدۈرۈش.
3. تور ئۇچۇر ۋاسىتىلىرىدىن پايدىلىنىپ، ئۇيغۇرلار ئۆزئارا كۈچلۈك دوستلۇق ئالاقە ۋە باغلىنىشنى ساقلاش.
4. ئۇيغۇرنىڭ تەقدىرىگە، شەرقىي تۈركىستاننىڭ تەقدىرىگە كۆڭۈل بۆلۈشنى بۇرچ ۋە مەجبۇرىيەت دەپ قاراش ئادىتىنى يېتىلدۈرۈش. بىزنىڭ بۇ ئادەتنى يېتىلدۈرۈشىمىزگە لوگىكىلىق سەۋەبلەر يېتىپ ئېشىپلا قالماستىن، يەنە ئۆزىمىزگە ئۈلگە قىلىپ تىكلەيدىغان نۇرغۇن قەھرىمانلىرىمىز بار بولۇپ، ئۇلارنى ھەر زامان خاتىرىلەپ تۇرۇش.
5. خىتايىنىڭ ھەر بىر سىياسىتى، ھەر بىر تاكتىكىسىغا مېڭىمىزنىڭ ئىشىكىنى مەھكەم تاقاپ، « خىتاي ھۆكۈمىتىگە ئىشەنمە » دېگەن خەتنى مېڭىمىزنىڭ ھەممىلا يېرىگە يېزىۋېتىش. بۇنداق بولغاندا مېڭىمىزنى ھەر ۋاقىت سەگەك تۇتۇپ، خۇددى سائەتلىك بومبىغا ئوخشاش ۋاقتى كەلگەندە پارتلاشقا تەييار تۇرالايمىز.

ۋەتەنپەرۋەرلىك تۇيغۇسى ۋە ئوقۇ ئوقۇتۇش

بالىلىرىمىزدا ئۆزلىكىدىن ئوقۇشقا ھەيدەكچىلىك قىلىش پىسخىكىسى يېتىلدۈرۈش.

مائارىپنىڭ ئىنسانلار ئۈچۈن ئىنتايىن مۇھىم ئىكەنلىكىنى ھەممىمىز بىلىمىز. ئەگەر سىز Google دىن مائارىپنىڭ مۇھىم بولىشىدىكى سەۋەبىنى ئىزدىسىڭىز، مائارىپ كەمبەغەللىكتىن قۇتۇلدۇرىدۇ، مائارىپ ساقلىقنىڭ ساقلايدۇ، مائارىپ سىزنىڭ ئۆزىڭىزگە بولغان ئىشەنچىڭىزنى ئاشۇرىدۇ، ئىلىم - پەن سىزنىڭ ئىنسانىي ئەخلاقىڭىزنى ۋە مەسئۇلىيىتىڭىزنى يېتىلدۈرىدۇ، ئىلىم - پەن سىزنى

جىنايەت ئۆتكۈزۈشتىن ساقلايدۇ، ئىلىم - بىلىم سىزنى ئىجادچان قىلىدۇ، ئىلىم - بىلىم سىزنىڭ تەبىئەت ۋە ئىنسانىيەت دۇنياسىدىكى قىممىتىڭىزنى بەلگىلەيدۇ دېگەندەك 20 - 30 سەۋەپنى تېپىپ بېرەلەيدۇ. مەنچە بۇ سەۋەبلەرمۇ يەتمەيدۇ، دۇنيا ئىلىم - بىلىم بىلەن، يەنى مائارىپ بىلەن چۆرگىلەيدۇ. ئىنسان مائارىپ بىلەن ئىنسانلىقنى تاپىدۇ. مۇشۇ مەنىدىن ئېيتقاندا، ھاياتنىڭ مەركىزىمۇ مائارىپتۇر. ئۇيغۇر مىللىتى ئۈچۈن تېخىمۇ شۇنداق. ۋەتەنسىز بىر مىللەتنىڭ كۈچىيىشى ئۈچۈن مائارىپنىڭ قانچىلىك دەرىجىدە مۇھىم ئىكەنلىكى ھەممىزگە ئايان. ئۇنداقتا ئۇيغۇرلار ئۆزلىرىنى مائارىپ بىلەن كۈچەيتىشتە نېمىلەرنى ئويلىشىشى كېرەك؟ بىر مىللەتنىڭ باشقا مىللەتلەرگە قارىغاندا IQ سىنىڭ يۇقىرى بولۇشى ۋە كۈچىيىپ كېتەلىشى، پۈتۈنلەيلا ئۇنىڭ ئاللاھ بەرگەن تۇغما ئەقلىگە مۇناسىۋەتلىك بولۇپ قالماستىن، بەلكى ياشىغان مۇھىتنىڭ، بولۇپمۇ ئوقۇش ۋە مائارىپقا ئەھمىيەت بېرىشنىڭ قايسى دەرىجىدە ئىكەنلىكىگە مۇناسىۋەتلىك. گەرچە چارلېز مۇررەي قاتارلىق بىر قىسىم گېن نەزەرىيەچىلىرى IQ نىڭ يۇقىرى بولۇشى بولماسلىقىنىڭ ئۇنىڭ مەكتەپ تەربىيىسى بىلەن ئەمەس، بەلكى گېن بىلەن مۇناسىۋەتلىك ئىكەنلىكىنى تەكىتلەيدىغان بولسىمۇ، ئەمما ئەمىلىيەت ۋە نۇرغۇن تەتقىقاتلار بۇنىڭ توغرا ئەمەسلىكىنى ئىسپاتلىدى. بۇ يەردە IQ دېگىنىمىز زېرەكلىك دەرىجىسىنى كۆرسىتىدىغان بولۇپ، مەكتەپ تەربىيىسىنىڭ ئوقۇشنىڭ IQ گە تەسىر كۆرسىتىپ كۆرسەتمەيدىغانلىقى ھەققىدىكى تەجرىبە تۇنجى بولۇپ 1923 يىلى ئەنگىلىيەدىكى لوندوندا پسخولوگ ھۇغ گوردون تەرىپىدىن ئېلىپ بېرىلغان. ئۇ مەكتەپ يېشىدىن نەچچە ياش كېچىكىپ مەكتەپكە بارىدىغان سىگان بالىلىرىنى تەتقىق قىلغاندا نۇرمال مەكتەپ يېشى، يەنى 6 يېشىدا مەكتەپكە بارىدىغان بالىلارنىڭ IQ سى 90 بولغانلىرىنى توپلاپ تەجرىبە ئېلىپ بارغان. 6 يېشىدا IQ سى 90 بولغان بالا شۇ يېشىدا مەكتەپكە بېرىپ، بىر قانچە يىلدىن كېيىنكى تەكشۈرۈشتە ئۇلارنىڭ IQ سى ئۆزلىسى ئۆزلىگەنكى ئەمما چۈشۈپ كەتمىگەن. ئەمما نورمال مەكتەپ يېشىدا مەكتەپكە ئەۋەتىلمىگەن بالىلارنىڭ IQ سى ئۇلار 10 - 12 ياشقا كىرگەندە ئەسلىدىكى 90 دىن 60 كە چۈشۈپ قالغان. نېمە ئۈچۈن بەزى مىللەتلەرنىڭ IQ سى يۇقىرى، بەزى مىللەتلەرنىڭ IQ سى تۆۋەن بولىدۇ؟ نېمە ئۈچۈن ياپۇنىيە،

تەيۋەن، كورېيە ۋە خىتاي قاتارلىق شەرقىي ياۋروپا ئوقۇغۇچىلىرىنىڭ SAT نەتىجىسى ئامېرىكىلىق ۋە باشقا مىللەت ئوقۇغۇچىلىرىنىڭكىدىن يۇقىرى؟ ئۆتكەن يىلى يازدا ئوغلۇمنىڭ ئوتتۇرا مەكتەپنى پۈتتۈرۈش مۇراسىمىغا قاتناشقاندا ھەيران قالدىم، مەكتەپنى ئەڭ يۇقىرى نەتىجىدە پۈتتۈرۈپ مۇكاپات ئالغان ئوقۇغۇچىلارنىڭ كۆپىنچىسى، بۇ مەكتەپتىكى ساننىڭ ئىنتايىن ئاز بولۇشىغا قارىغاندا قارىماي، خىتاي، ياپونلۇق ياكى كورېيەلىك ئىدى. ئۇلار شۇنداق تۇغما ئەقىللىق مىللەتمۇ؟ ئامېرىكىلىق رىچارد. ئە. نىسبەتتە « ئەقىلگە قانداق يېتىش كېرەك؟ » دېگەن كىتابىدا، بىر مىللەتنىڭ مەدەنىيىتى (culture) ۋە مەكتەپنىڭ ئەقىلگە كۆرسىتىدىغان تەسىرىنى ئىنتايىن كۆپ ستاتىستىكىلىق مەلۇماتلار بىلەن چۈشەندۈرگەن. ئۇ شەرقىي ئاسىيا دۆلەتلىرىدىكى ئوقۇغۇچىلارنىڭ ئامېرىكا قىتئەسىدىكى ئوقۇغۇچىلارغا سېلىشتۇرغاندا ماتېماتىكا نەتىجىسىنىڭ يۇقىرى بولۇشىنىڭ، ئۇلارنىڭ ئوقۇشقا تۇتقان مۇئامىلىسىنىڭ تەسىرىنىڭ يۇقىرى بولۇشىدىن ئىكەنلىكىنى ئوتتۇرىغا قويۇپ، بىر ئائىلىنىڭ جەمئىيەتتىكى ئورنىنىڭ ۋە ئىقتىسادىي ئورنىنىڭ يۇقىرى بولۇشى، ئاتا - ئانىسىنىڭ ئۈلگە بولۇشى، بالىنىڭ ئوقۇشقا ھەر جەھەتتىن كۆڭۈل بۆلۈپ تۇرۇشى، ئوقۇشقا ئۈندەپ ۋە رىغبەتلەندۈرۈپ تۇرۇشى، بالىنىڭ ئوقۇشقا بولغان مەجبۇرىيەت تۇيغۇسى ۋە ئۆز ئىچىدىن كېلىدىغان ھەرىكەتلەندۈرگۈچى كۈچ... قاتارلىقلارنىڭ ھەممىسىنىڭ تەسىر كۆرسىتىدىغانلىقىنى ئېيتىدۇ¹⁵. ئۇ ئۆزىنىڭ كورېيەلىك دوستىنىڭ ئامېرىكىدىكى باشلانغۇچ مەكتەپلەردە بالىلارغا بېرىلىدىغان تاپشۇرۇق ئىشلەش مۇكاپاتىغا ئىنتايىن ھەيران قېلىپ: «تاپشۇرۇق ئىشلىگەنگىمۇ مۇكاپات بېرىلىشى كېرەكمۇ؟ كورېيەدە تاپشۇرۇق ئىشلەش خۇددى چۈشلۈك تاماق يېيشكە ئوخشاش نۇرمال ۋە قىلمىسا بولمايدىغان ئىش دېگەنلىكى» نى، 1980 - يىللاردىكى ستاتىستىكىدا ياپونىيەدىكى ئوتتۇرا مەكتەپ بالىلىرىنىڭ دەرسىدىن سىرتقى ئۆگىنىش قىلىش سائىتىنىڭ ئوتتۇرا ھېساب بىلەن 3 يېرىم سائەت (ھازىر تېخىمۇ كۆپ بولۇشى مۇمكىن) ئىكەنلىكىنى، ئامېرىكىدا بولسا بىر يېرىم

¹⁵ رىچارد. ئە. نىسبەتتە، ئەقىل ۋە ئۇنىڭغا يېتىش، 154 بەت. نىۋ يوركتىكى ۋ. ۋ. نورتون & كومپانى تەرىپىدىن ئېلان قىلىنغان. Richard.E.Nisbett, .Intelligence and How to Get It .Page154, published by

سائەت ئىكەنلىكىنى، دېترويت شەھىرىدىكى قارا تەنلىك بالىلارنىڭ دەرىستىن سىرتقى ئۆگىنىش قىلىشى سائىتى ھەپتىدە 2 سائەتكىمۇ يەتمەيدىغانلىقىنى ئېيتىدۇ.

بۇ يەردە ئوقۇغۇچىلارنىڭ ئوقۇشقا بولغان تىرىشچانلىغىنى ئادەتكە ئايلاندۇرۇشى ھەققىدە توختالغىنىمىزدا، فىنلاندىيەدىكى ئوقۇغۇچىلارنىڭ بىر كۈننىڭ كۆپ قىسمىنى ھەر خىل ئويۇن ۋە پىروجەكتلەرنى ئويناشقا، ناھايىتى ئاز قىسمىنى ئوقۇشقا سەرپ قىلىدىغانلىغىنى قانداق چۈشەندۈرۈش كېرەك؟ دېيىشىمىز مۇمكىن. ئەمما فىنلاندىيە مائارىپىنىڭ يۇقىرى ئورۇندا تۇرۇشىدىكى ئاساسىي سەۋەب دەل ئوقۇتقۇچىلارنىڭ ۋە مەكتەپلەرنىڭ ئاڭلىق مەسئۇلىيەتچانلىقى بولۇپ، فىنلاندىيەدە شەخسىي مەكتەپلەر مەۋجۇد ئەمەس. يەنى تارتىپ دوكتورانتلىققىچە مائارىپ خىزمىتى ھەقسىز ئېلىپ بېرىلىدۇ. ئوقۇتقۇچىلارنىڭ يەسلى ياكى باشلانغۇچ مەكتەپكە دەرس بېرىشى ئۈچۈن ئاسپىرانتلىق ئۇنۋانى بولۇشى ۋە ئوقۇتقۇچىلىقتا ئالاھىدە تەربىيەلەنگەن بولۇشى شەرت. ئوقۇتقۇچىلار ۋەزىپىسىدىن مۇدىرغا ھېساپ ياكى دوكلات بېرىش ئۈچۈن ئەمەس، ئاڭلىق ھالدا ئوقۇغۇچىنىڭ بىلىملەرنى ئەڭ قولاي بولغان ئۇسۇللار بىلەن ئەڭ تولۇق، توغرا ۋە ئېنىق تېز شەكىلدە ئىگەللەش ئۈچۈن مەسئۇلىيىتىنى ئادا قىلىشقا تىرىشىدۇ. فىنلاندىيە مائارىپ مەركىزىنىڭ فىننىش مىنىستېرى، « دۇنيا فىنلاندىيە مائارىپ ئىسلاھاتىدىن نېمىلەرنى ئۆگىنىشى كېرەك؟ » دېگەن كىتاپنىڭ ئاپتورى پاسى سالىبەرگ بىر قېتىملىق ئامېرىكا زىيارىتىدە مۇنداق دەيدۇ: « ئوقۇتقۇچىلارنىڭ خىزمىتىدىن ھېساپ بېرىشى دېگەن سۆز فىنلاندىيەدە مەۋجۇد ئەمەس، چۈنكى ئۇ مەسئۇلىيەتنى چىقىرىۋەتكەندە قالىدىغان نەرسە ».¹⁶

فىنلاندىيە مەكتەپلىرى ھەر بىر ئوقۇغۇچىنىڭ پىسخىك ئالاھىدىلىكلىرىگە ئاساسەن ئۆگىنىشتىكى قىيىنچىلىقلىرى، ئائىلە ئەھۋالى، كۈندىلىك تۇرمۇش ئادەتلىرىگىچە ياردەم بېرىدىغان مەخسۇس تەربىيەلەنگەن يېتەكچى

¹⁶ <http://www.theatlantic.com/national/archive/2011/12/what-americans-keep-ignoring-about-finlands-school-success/250564/>

ئوقۇتقۇچىلارنى ئاجراتقان بولۇپ، فىنلاندىيە ھۆكۈمىتى ئاتا ئانىلار ۋە جەمئىيەتنىڭ ئوقۇغۇچىلارغا ئەڭ ئەۋزەل شارائىت يارىتىشى ۋە ئەڭ يۇقىرى دەرىجىدە كۆڭۈل بۆلىشى نەتىجىسىدە، ئوقۇغۇچىلار گەرچە ئۈگىنىشكە ئاز ۋاقىت سەرپ قىلسىمۇ، كۆپ نەرسىلەرنى ئۈگىنەلەيدىغان ۋە ئۆزلەشتۈرەلەيدىغان دەرىجىگە يەتكۈزگەن.

شۇنىڭدىن كۆرىۋېلىشقا بولىدۇكى، ئۇيغۇرلار گېنىدىن خېلى ئەقىللىق مىللەت، ئۇنىڭ ئۈستىگە كۆپ سانلىق ئۇيغۇر ئاز دېگەندە بىردىن ئارتۇق تىل بىلىدۇ. كۆپ تىل بىلگەن كىشىلەرنىڭ ئىنكاسى ئىتتىك بولۇپ، تەجرىبىلەرگە ئاساسلانغاندا بۇ مېڭىنىڭ بىر تىلدىن بىر تىلغا كۆچۈش مەشىقىنىڭ كۆپ بولغانلىقىدىن ئىكەن. ئۇنىڭ ئۈستىگە قانچە كۆپ تىل بىلگەن مىللەت شۇنچە كۆپ مەدەنىيەت ئۈگىنىدۇ ۋە بىرلا مەنبەگە ئەمەس كۆپلىگەن مەنبەلەرگە تايىنىپ كالىسىنى بىر تەرەپلىمە پروگراممىلىشىشتىن ساقلاپ قالالايدۇ. ئەگەر ئۇيغۇرلارنى دۇنيادىكى ئەقىللىق مىللەتلەرنىڭ قاتارىغا كىرمەيدۇ دېگەن تەقدىردىمۇ، IQ رىمىزغا تەسىر كۆرسىتىدىغان مۇھىت يارىتىش، بولۇپمۇ ئوقۇشقا ھەرىكەتلەندۈرگۈچى كۈچ بولىدىغان مۇھىت يارىتىش، ھەتتا بۇ مۇھىتنى مىللىتىمىزنىڭ خاراكتېر ئادىتى دەرىجىسىگە كۆتۈرۈش ئىنتايىن مۇھىم. مەسىلەن: رىچارد ۋىزنىڭ بىز يۇقۇرىدا تىلغا ئالغان كىتابىدا مۇنداق بىر مىسالنى تىلغا ئېلىپ ئۆتىدۇ:

پسخولوگ ئاگەلا دۇككۈورتھ ۋە مارتېن سەلىگىمانلەر مۇنداق بىر تەجرىبە ئېلىپ بارغان. ئۇلار ئامېرىكىدىكى بىر باشلانغۇچ مەكتەپ ئوقۇغۇچىلىرىدىن ھازىرلا بىر دوللارغا ئىگە بولۇشنى خالامسىلەر ياكى بىر ھەپتە ساقلاپ بىر ھەپتىدىن كېيىن ئىككى دوللارغا ئېرىشىشنى خالامسىلەر؟ دەپ سورىغان. ئاندىن ئاتا - ئانا ۋە ئوقۇتقۇچىلاردىن بۇ بالىلارنىڭ ھەر بىرىنىڭ تۈزۈمگە بوي سۇنۇش، سوغۇققانلىق بىلەن ئويلىنىش دەرىجىلىرىنى يېزىپ چىقىشنى تاپشۇرۇپ، ئۇلارنىڭ IQ سېنى تەكشۈرگەن. نەتىجىدە ئۇلارنىڭ IQ سى يۇقىرى ئەمما ئۆزىنى تۇتۇۋېلىشنى، سوغۇققانلىق بىلەن ئويلىنىشنى بىلمەيدىغان بالىلارنىڭ مەكتەپتە يۇقىرى نەتىجە بىلەن ئوقۇش تەسىرى 32 نومۇر ئالغان

بولۇپ، ئۆزىگە تۈزۈم ئورنىتالايدىغانلارنىڭ مەكتەپتىكى ئوقۇش نەتىجىسىگە بولغان تەسىرى، IQ سى يۇقىرىلارنىڭ، يەنى تۇغما ئەقىللىق بولغانلارنىڭ مەكتەپتە ياخشى ئوقۇش نەتىجىسىگە بولغان تەسىرىدىن ئىككى ھەسسە يۇقىرى بولۇپ 67 نومۇر ئالغان.

دېمەك ئۆزىنى بېسىۋېلىشنى، ئۆزىگە تۈزۈم ئورنىتىشنى بىلگەن بالىلارنىڭ كۆپىنچىسى، بىر ھەپتە سەۋرى قىلىشنى بىلگەن. يەنى، بىر ھەپتىدىن كېيىن ئىككى دوللار ئېلىشنى بىلگەن بالىلار بولۇپ چىققان. ھازىرقى دەۋرىمىزدە بىز ئۇيغۇرلاردىن چىققان دوكتور رشات ئابباسقا ئوخشاش ئالىملارنىڭ ھايات تەجرىبىسىگە قارايدىغان بولساق، ئۇلارنىڭ ھەممىسىلا ۋاقىتنى ئىنتايىن قەدىرلەيدىغان، ئۆزىگە تۈزۈملەرنى قاتتىق تۈزۈپ، قاتتىق تىرىشچانلىق كۆرسىتىدىغان كىشىلەردۇر. گەرچە ئۇلارنىڭ IQ سىنىڭ ئادەتتىكى ئۇيغۇرلارنىڭ IQ سىدىن نەچچە ھەسسە يۇقىرى بولۇش مۇمكىنچىلىكى بولسىمۇ، ئەمما ئۇلارنىڭ ئائىلە شارائىتى، ئوقۇش پۇرسىتى، ئوقۇشقا ھەيدەكچىلىكنىڭ كۈچلۈك بولۇشى ۋە بۇنى ئادەتكە ئايلاندۇرغانلىقى ئۇلارنىڭ مۇۋەپپەقىيەت قازىنىشىدىكى مۇھىم ئامىل بولۇپ قالغان. ئۇيغۇر مىللىتىنىڭ ساپاسىنى كۆتۈرۈش ۋە كۈچلەندۈرۈشىمىز بىلىم ئېلىشقا، ئوقۇش ئوقۇتۇشقا كۆڭۈل بولۇشنى ھەممىدىن مۇھىم ئورۇنغا قويۇشقا، بالىلىرىمىزنىڭ ئوقۇش ۋە ئۆگىنىش قىلىشىدا ئۆزىگە ئۆزى ھەيدەكچىلىك قىلىش خاراكتېرىنى يېتىلدۈرۈشىمىزگە باغلىق. ئۆز ئۆزىگە ھەيدەكچىلىك قىلىش خاراكتېرى ئەمەلىيەتتە ئادەتلىنىش بولۇپ، ئادەتلىنىشنىڭ قانداق يېتىلىشى خۇددى پىلنىڭ ھېكايىسىگە ئوخشايدۇ:

بىر كۈنى بىر كىشى ھىندىستانغا ساياھەتكە بېرىپ، بىر ياشانغان ئادەمنىڭ ئىنتايىن چوڭ بىر پىلنىڭ بىر پۇتىنى كىچىككىنە بىر قوزۇققا باغلاپ قويغانلىقىنى كۆرۈپ، ئۇ پىلنىڭ پۇتىنى كۈچەپ بىرلا تارتسا قوزۇقنى يۇلۇپ بوشىنىپ كېتىدىغانلىقىنى ھېس قىلىپتۇ ۋە ئۇ ياشانغان ئادەمگە:

ھەي ئەخمەق بوۋاي، شۇنچە چوڭ پىلنى كىچىككىنە بىر قوزۇققا باغلاپ قويغىنىڭ نېمىسى؟ قېچىپ كەتمەمدۇ؟ دەپتۇ. بوۋاي:

سەن ئەتە كېلىپ قاراپ باق، ئەگەر پىل قېچىپ كەتمىگەن بولسا سۇئالىڭغا ئاندىن جاۋاب بېرى، دەپتۇ.

ھېلىقى كىشى ئەتىسى كېلىپ قارىسا، پىل تۈنۈگۈنكى جايدا تۇرغۇدەك. بوۋاي كۈلۈمسەرەپ:

مەن بۇ پىل تۇغۇلغاندىلا ھەر كۈنى ئۇنى مۇشۇنداق كىچىك قوزۇققا باغلاپ قوياتتىم، ئۇ چاغدا ئۇنىڭ بۇ قوزۇققا كۈچى يەتمەيتتى. پىل چوڭ بولدى، لېكىن قوزۇقنى ئۆزگەرتىمىدىم. پىل بۇ قوزۇققا كۆنۈپ كەتكەنلىكتىن ھازىر ئۇنى بىرى قوغلىسىمۇ ئۇ بوشىنىپ قاچمايدۇ. ھەم قاچالمايمەن، كۈچۈم يەتمەيدۇ دەپ ئويلايدۇ، دەپتۇ.

ئەگەر سىز بىر ئىشقا ئۆزىڭىزنى ھەر كۈنى قىلىشقا ئادەتلەندۈرسىڭىز، كېيىنچە ھېچكىم مەجبۇرلىمىسىمۇ ئۇنى ئۆزلىكىڭىزدىن قىلىدىغان بولىسىز. پىلنىڭ ھېكايىسىنى ئىجابىي تەرەپتىن چۈشەنسەك، ئۆگىنىش قىلىش ئادىتىنى يېتىلدۈرگەن كىشى ئۆگىنىش ئارقىلىق چوقۇم بىر نەتىجىگە ئېرىشىمەن دەپ ئىشىنىدۇ ياكى ئۆگىنىش قىلىش ئۈچ ۋاق تاماقنەك مۇھىم، قىلمىسام بولمايدۇ دەپ ئويلايدۇ ۋە شۇنىڭغا كۆنىدۇ. ئەمما بۇ دېگەنلىك ئوقۇشقا قىزىقمايدىغان ياكى كالىسى يېتەرلىك تەرەققىي قىلمىغان بالىلارنىمۇ دەرس تەكرارلاش ئادىتىنى يېتىلدۈرۈش ئۈچۈن، مەجبۇرلاپ بېسىم قىلىش كېرەك دېگەنلىك ئەمەس. ئۇنداق بولغاندا بالا ئەكس - تەسىرگە ئۇچراپ ئوقۇشتىن نەپرەتلىنىدىغان بولۇپ قالىدۇ. بۇنىڭ ئۈچۈن بالىنىڭ قىزىقىشىنى نەزەردە تۇتقان ئاساستا قىزىقىشى بويىچە تەربىيىلىنىشىگە ئەھمىيەت بېرىش كېرەك. مەسىلەن: بەزى بالىلار كىتاب ئوقۇشنى زادىلا خالىماسلىقى، ھەرقانچە ئۆگەنسىمۇ زادىلا خەت يازالماسلىقى مۇمكىن. ئەمما ئۇلار كۆزى بىلەن جانلىق كۆرۈپ ياكى قولى بىلەن تۇتۇپ ئۆگىنىدىغان بىلىملەردە ئادەتتىكى بالىدىن نەچچە ھەسسە ئەقىللىق بولىشى مۇمكىن. ئۇلار گەرچە مەشھۇر يازغۇچى ياكى ئادۋوكات بولالمىسىمۇ مەشھۇر ئاشپەز بولالىشى، مەشھۇر رەسسام بولالىشى ياكى مەشھۇر مودا كىيىم لايىھەلىگۈچى بولالمىسىمۇ مۇمكىن.

ئەمما، شۇنى قايتا تەكىتلەپ ئۆتۈش كېرەككى، بىر ئۇيغۇرنىڭ IQ سىنىڭ ئىنتايىن يۇقىرى بولۇشى ياكى ئۇنىڭ كەسىپتە ئۇتۇق قازىنىشى، ئۇنىڭ مىللىتىگە مەيلى قايسى جەھەتتىن بولمىسۇن تەسىر كۆرسىتەلمىسە، ئۇ چاغدا ئۇنىڭ بىلىمىنىڭ بىر پۈتۈن مىللەتنىڭ ساپاسىنى يۇقىرى كۆتۈرۈشىدە مۇھىم رول ئوينىغانلىقىدىن سۆز ئاچمىساقمۇ بولىدۇ. چۈنكى ئۇنىڭ بىلىمى ئۆز كىملىكىگە باغلانمىغان بولىدۇ. بۇنىڭ ئۈچۈن بالىلاردا كىچىگىدىنلا ۋە تەنپەرۋەرلىك تۇيغۇسى يېتىلدۈرۈشكە مۇھتاجمىز.

بالىلاردا بىلىم ئېلىش بىلەن ۋە تەنپەرۋەرلىكنى بىرلەشتۈرۈش

نۇرغۇن ئاتا ئانىلار بىلەن كۆرۈشتۈم، بەزىلەر بالىلىرىنى پۇلنى كۆپ تاپىدىغان كەسىپلەرگە قىزىقتۇرسا، بەزىلەر بالىلىرىنىڭ قىزىقىشىغا ۋە ئىجادچانلىقى، شۇنداقلا تالانتىغا كۆرە كەسىپ تاللىشىغا ئەھمىيەت بېرىدىكەن. بالىنىڭ قىزىقىشىغا ئاساسەن كەسىپ تاللىشىغا يول قويۇش ئىنتايىن مۇھىم. چۈنكى كىشى ئېقىۋاتقان كەسىپتە ئەمەس، ئۆزى قىزىققان كەسىپتە مۇۋەپپەقىيەت قازىنالايدۇ. ئەلۋەتتە مەيلى نېمىلا كەسىپ ئىگەللەڭ ھەممىلا كەسىپنىڭ ئۆزىگە چۈشلۈك رولى بار. شۇنداقتمۇ ئۇيغۇر مىللىتىنىڭ يېقىن ۋە يىراق كەلگۈسىنى كۆزدە تۇتقان ھالدا دۇنيادا ئاقىدىغان، سىزنى باي قىلىدىغان، بۇ بايلىق بىلەن سىز مەنسۇپ بولغان مىللەتنىڭ ئېھتىياجىدىن چىقالايدىغان، پۈتۈن كۈچىڭىز بىلەن سۆيگەن ياكى مىللەتنىڭ كۈچلۈك ئېھتىياجى بولغان كەسىپلەرنى ئوقۇشنى ئالدىنقى ئورۇنغا قويۇشىمىز، ئەمەلىيەتتە بىزنى ئومۇمغا باغلايدىغان غايىنىڭ تەقەززاسىدۇر. ئەگەر سىز مېنىڭ ئۇچۇر ۋە مەخپىيەتلىك تېخنىكىسى ئۆگىنىشىم خىتاينىڭ ھەربىي مەخپىيەتلىكلىرىنى ئېچىۋېتىش؛ مېنىڭ ھەربىي ئىستراتېگىيە ئۆگىنىشىم ھەربىي مەكتەپ ئېچىپ، نۇرغۇن ئۇيغۇر ھەربىي گېنېراللارنى

تەربىيەلەپ چىقىش؛ مېنىڭ مۇھىت ئاسراش پەن - تېخنىكىسىنى ئوقۇشۇم شەرقىي تۈركىستاننىڭ مۇھىتىنى تەتقىق قىلىش؛ مۇزىكا ئۆگىنىشىم ئۇيغۇر خەلقىنىڭ مۇزىكا مەدەنىيىتىنى تەرەققىي قىلدۇرۇش دېگەندەك ئوقۇۋاتقان كەسىپلەرنى ئۇيغۇرنىڭ، شەرقىي تۈركىستاننىڭ ئىستىقبالىغا ئاتىيالىساق ۋە ئۇنىڭغا باغلىيالىساق نېمە دېگەن ياخشى بولاتتى؟!

بەلكىم بەزىلەر، بەزى كەسىپلەر مىللىتىمىزنىڭ ئىستىقبالى ئۈچۈن زۆرۈر بولسىمۇ، لېكىن مېنىڭ ئىستىقبالىم ئۈچۈن مۇھىم ئەمەس دېيىشى مۇمكىن. مەسىلەن: ئۇيغۇر تىلىنى تەتقىق قىلىش ئۇيغۇر تىلى كىرىزىسىغا ئۇچراۋاتقاندا ئىنتايىن مۇھىم بىر كەسىپ، ئەمما مەن بۇ كەسىپتە ئوقۇسام پۇل تاپالمايمەن، چېنىقىمۇ باقالمايمەن دېيىشىڭىز مۇمكىن.

مەنچە ئۇيغۇر ئىقتىساد ئىگىلىرى مۇشۇنداق ساھەلەرگە مەبلەغ سېلىپ، بالىلارنى بۇ كەسىپلەرنىمۇ تاشلاپ قويماسلىققا ئىلھاملاندۇرۇشى كېرەك.

بولۇپمۇ بالىلاردا ۋە تەنپەرىۋەرلىك تۇيغۇسىنى بىلىم ئېلىشتىكى ئۆزىگە ئۆزى ھەيدەكچىلىك قىلىش روھى بىلەن بىرلەشتۈرۈش ئارقىلىق، بىلىمنى ئالدى بىلەن ئۆز كىملىكى مەنسۇپ بولغان مىللەتنىڭ كۈچىيىشىدە چوڭ رول ئوينايدىغان ۋە ئاخىرىدا بۇ مىللەتنىڭ كۈچىيىشىنى ئەمەلگە ئاشۇرىدىغان ئۇيغۇرلارنى ۋۇجۇدقا كەلتۈرۈش كېرەك. ئۇنداقتا بالىلاردا ۋە تەنپەرىۋەرلىك تۇيغۇسىنى قانداق يېتىلدۈرىمىز؟

1. بالىلارغا ئىسلامىي بىلىملەرنى ئۆگىتىش. ھەممىدىن مۇھىمى تەۋھىد ئۇقۇمىنى سىڭدۈرۈش ئارقىلىق روھىنىڭ ئەركىن يېتىلىشىگە كاپالەتلىك قىلىش.

2. ھېكايە ئېيتىپ بېرىش. بالىلارغا چىن تومۇر باتۇر، مەختۇمسۇلا، نۇزۇگۇمنىڭ ھېكايىلىرىگە ئوخشاش بالىلار غۇرۇر تۇيىدىغان، قەھرىمانلىق روھى يېتىلدۈرىدىغان قەھرىمانلارنىڭ ھېكايىلىرىنى، شۇنداقلا تەجرىبە ساۋاق ئالىدىغان سېپىت نوچى ھېكايىسىگە ئوخشاش ھېكايىلەرنى ئېيتىپ بېرىش ۋە ھېكايىدىن نېمىلەرنى ئۆگەنگەنلىكىنى سوراش.

3. بالىلارغا ناھايىتى كىچىك يېشىدىن باشلاپلا خەرىتە ئۆگىتىش، ئۇلارغا بىزنىڭ زېمىنىمىزنىڭ قەيەر ئىكەنلىكىنى ئېنىق كۆرسىتىش. دىئاسپورادا ياشاۋاتقان ئۇيغۇرلار بالىلارغا بايرىقىمىزنى، دۆلەت گىربىمىزنى، ئۆز ۋاقتىدىكى مىللىي ئارمىيىنىڭ رەسىملىرىنى كۆرسىتىش ۋە تونۇشتۇرۇش.

4. دىئاسپورادا ياشاۋاتقان ئۇيغۇرلار بالىلارنى نامايىشلارغا، ئۇيغۇرلار ھەققىدىكى ئىلمىي مۇھاكىمە يىغىنلىرىغا ئېلىپ بېرىش ۋە ئۇلارغا ئۇيغۇر دەۋاسىنى ئاددىي جۈملىلەر بىلەن توغرا شەكىلدە چۈشەندۈرۈش.

5. بالىلارغا داۋاملىق ئۇيغۇرلارنىڭ ئېسىل مەدەنىيەتلىرىنى تونۇشتۇرۇش، گۈزەل ناخشا ئۇسۇللىرىنى كۆرسىتىش.

6. خىتاي ھۆكۈمىتى تەرىپىدىن قىرغىن قىلىنغان خەلقىمىزنى، بىچارە، چارىسىز ۋە ئاجىز شەكىلدە تەسۋىرلىمەي، ئۇلارنىڭ ئىنتايىن باتۇر قەھرىمان خەلق ئىكەنلىكىنى، خىتاي دۆلىتىنىڭ تاجاۋۇزچى بىر ھۆكۈمەت ئىكەنلىكىنى، ئۇيغۇرلارنىڭ ئۇلار بىلەن باتۇرلۇق بىلەن تىز پۈكۈمەي ئېلىشىۋاتقانلىقىنى ئاڭلىتىش. ئۆزىمىزنى بىچارە ۋە ئاجىز كۆرسىتىپ ھېسداشلىق تەلەپ قىلىشنى ئەمەس، بەلكى ئەركىنلىك، ئادالەت ئۈچۈن كۆرەش قىلىشتىن غۇرۇر تۇيۇشنى، پەخىرلىنىشنى ئۆگىتىش.

7. بالىلارنىڭ كالىسىغا ئۇيغۇرلارنى قۇتۇلدۇرىدىغان بىردىن بىر يولنىڭ ئالدى بىلەن ئۆزىنى كۈچەيتىش ئىكەنلىكىنى، بۇنىڭ ئۈچۈن ياخشى ئوقۇش لازىملىقىنى سىڭدۈرۈۋېتىش.

8. گۈزەل، ئېسىل ئەخلاقلىق، دۇرۇس كىشىلەرنىڭ داۋاملىق توغرا ۋە ھەقتە تەرەپتە تۇرىدىغانلىقىنى ئاڭلىتىپ، بۇ ھەقتىكى چۆچەكلەرنى ئېيتىپ بېرىش.

9. ئۇلارغا داۋاملىق ياخشىلىقنىڭ، گۈزەللىكنىڭ، راستچىللىق ۋە ھەقىقەتنىڭ، سەتلىك، ئەسكىلىك، يولسىزلىق، يالغانچىلىق ئۈستىدىن غەلبە قىلىدىغانلىقى ھەققىدىكى كىتابلارنى ئوقۇپ بېرىش ياكى فىلىملارنى كۆرسىتىش.

10. شۇ ئېسىڭىزدە بولسۇن، ۋەتەنپەرۋەر بولۇش ئۈچۈن شەرقىي تۈركىستاندا تۇغۇلغان بولۇش شەرت ئەمەس. شۇڭا بالىلارنىڭ شەرقىي تۈركىستاندا تۇغۇلمىغانلىقى ۋە شۇ زېمىندا يېتىلمىگەنلىكىنى ۋەتەنپەرۋەر بولالماسلىقىغا باھانە قىلىش توغرا ئەمەس. شەرقىي تۈركىستان سىرتىدا ياشاۋاتقان بالىلار ئەركىن دۆلەتلەردە بولغانلىقى ئۈچۈن ئۆزىنىڭ كىملىكى، مۇستەقىللىقى، ۋەتىنى ھەققىدە نۇرغۇن نەرسىلەرنى ئوچۇق ئاشكارا ئۆگىنىۋېلىش پۇرسىتىگە ئىگە.

11. بالىلارغا ئەركىنلىكنىڭ بىكارغا كەلمەيدىغانلىقىنى چۈشەندۈرۈڭ. ئەگەر سىز تۈركىيەدە ياشاۋاتقان بولسىڭىز، تۈركىيەنى قوغداش ئۈچۈن تۈرك ئەسكەرلىرىنىڭ قانداق قەھرىمانلىق كۆرسەتكەنلىكىنى، بولۇپمۇ چاناققەلئە قەھرىمانلىرىنىڭ بۈگۈنكى تۈركىيەنىڭ ساقلىنىپ قېلىشىدا قانداق بەدەل تۆلىگەنلىكى ھەققىدىكى ھېكايىلەرنى؛ ئامېرىكىدا ياشاۋاتقان بولسىڭىز ئامېرىكا ئەسكەرلىرىنىڭ ئامېرىكا مۇستەقىللىق جەريانىدىكى قەھرىمانلىق ئىش - ئىزلىرىنى، تارىخى ۋە قەلەرنى، مەشھۇر پېرزىدېنتلارنىڭ ۋەتىنى ئۈچۈن كۆرسەتكەن ئېسىل خىزمەتلىرىنى ھېكايە قىلىپ سۆزلەپ بېرىڭ.

12. شەرقىي تۈركىستاننىڭ سىرتىدا ياشاۋاتقان بولسىڭىز، ئۆيىڭىزگە داۋاملىق شەرقىي تۈركىستان بايرىقىنى ئېسىپ قويۇڭ ۋە ئۆزىڭىزنىڭ بۇ بايراقنى نېمە ئۈچۈن سۆيىدىغانلىقىڭىزنى، ئۇنىڭدىن نېمە ئۈچۈن شۇنچە پەخىرلىنىدىغانلىقىڭىزنى سۆزلەپ بېرىڭ.

13. رىستىڭىز بولسا ئۇلارغا ئۆزىڭىز ياشاۋاتقان دۆلەتنىڭ پارلامېنت بىنالىرىنى، ھۆكۈمەت ئورۇنلىرىنى زىيارەت قىلدۇرۇڭ.

ھەتتا بالىڭىز بىلەن بۇ مېنىڭ دۆلىتىم دېگەن ئويۇنى ئوينىڭ. بالىڭىزنىڭ دېڭىز بويىدىكى قۇملۇقتىن قۇمغا ياكى ھۇجرىسىدىكى ئۈستەلدە ئويۇنچۇقلىرى بىلەن شەرقىي تۈركىستان دۆلىتى قۇرۇشىغا ياردەملىشىڭ. بەلكىم ئۇ ئىنتايىن گۈزەل بىر شەرقىي تۈركىستان پارلامېنت بىناسى ياساشنى، قەيەرگە قانداق زاۋۇت - فابرىكىلارنى قۇرۇشنى، قەيەرگە قانداق ھەربىي گازارمىلارنى قۇرۇشنى، دۆلەت بايرىقىنى قەيەرلەرگە ئېسىشنى، قەيەرگە مەكتەپ سېلىشنى، قەيەرگە

بانكا، پۇل - مۇئامىلە بىناسى سېلىشنى، تاغ دەريالىرىنى نېمىدىن ياساشنى سىزنى ھەيران قالدۇرغۇدەك دەرىجىدە ياخشى بىلىشى مۇمكىن.

تۆتىنچى باپ:

ئىستراتېگىيە تۈزەش

ئاللاھ سىلەرنىڭ دۈشمەنلىرىڭلارنى ئوبدان بىلىدۇ. ئاللاھ سىلەرنى ساقلاشقا يېتەرلىكتۇر ۋە ئاللاھ سىلەرگە مەدەتكار بولۇشقا يېتەرلىكتۇر.

سۈرە نىسا، 45 - ئايەت

ئۇيغۇرلارنىڭ دۆلەت قۇرۇشى، ئىنتايىن ئۈمىدسىز فانتازىيە كۆرۈنۈۋاتقان بۈگۈنكى كۈندە، باشقا تاللاش ئۈستىدە نۇرغۇن ئويلىنىشلار بولدى. ھەتتا بىز ھازىرغىچە خىتاي ھۆكۈمىتى بىزگە ئىنسانغا ئوخشاش مۇئامىلە قىلسا، بىزنىڭ ئىنسانى ھوقۇقلىرىمىزنى بەرسىلا بولدى، بىز خىتاي ھۆكۈمىتىگە قارشى تۇرمايمىز، مۇستەقىللىققە ئېرىشىش، زېمىنىمىزنى قايتۇرۇۋېلىش داۋاسى قىلمايمىز دەپ توۋلايمۇ باقتۇق. ئەمما قارىشىمىزدىكى دۈشمەن بىر دېكتاتور ھەمدە ئۇ بىزدىن نەچچە مىڭ ھەسسە كۈچلۈك بولغان بىر شارائىتتا، ئۇنىڭ بىزنىڭ شەرتىمىزنى ئاڭلاشقا ھېچقانداق ئېھتىياجى يوق ئىدى. ئۇ بىزگە: « خالىساڭ مۇستەقىللىق داۋاسى قىل، مەن باستۇرۇپ ئۇنىڭنى چىقماس قىلىۋېتەلەيمەن!!! » دېيەلەيدۇ ۋە شۇنداق قىلىپ كەلدى. خىتايغا شەرت

قويۇش ئۈچۈن ئۇنى مەجبۇر قىلىدىغان كوزىر قولمىزدا بولشى كېرەك. ئەمما قولمىزدا ھېچنەرسە يوق، شەرقىي تۈركىستان ۋە خەلقىمىز خىتايىنىڭ كونتروللۇقىدا. مۇشۇنداق بىر ئەھۋال ئاستىدا خىتايىنى كېلىشىمگە چاقىرىش تولىمۇ كۈلكىلىك بىر ئىش بولسا كېرەك. ئۇنداقتا قانداق قىلىشىمىز كېرەك؟ ئۇنداقتا قوراللىق ۋە زوراۋانلىق ۋاسىتىلىرىنى ئىشلىتىپ خىتايىنى دۆلىتىمىزنى قايتۇرۇپ بېرىشكە، ئەڭ بولمىدى دېگەندە بىز بىلەن كېلىشىشكە مەجبۇرلايلى دەپ تىرىشىشىمىز كېرەكمۇ؟ نۇرغۇن مۇجاھىدلار بۇنىڭ ئۈچۈن ئۇرۇق ئەۋلادى بىلەن قوشۇلۇپ ئېغىر بەدەللەرنى تولدى. خەلقىمىز قورقۇپ، ھەتتا ئۆز ئائىلىسى ئىچىدىمۇ ئەركىنلىككە بولغان زارىنى بىر بىرىگە ئاڭلىتالماس ھالغا كەلدى. ھەر ئون يىلدا بىر قېتىم كۆتۈرۈلۈپ قارشىلىق كۆرسەتكەن بولسىمۇ نەتىجىنىڭ مەغلۇبىيەت، دەريا - دەريا قان تۆكۈش بىلەن ئاياغلىشىشى ئۇيغۇرلارنى چۈشكۈنلۈككە باشلىدى. كەلگۈسىگە بولغان ئۈمىدىسىزلىك، ئايىغى چىقمىغان قاراڭغۇلۇق مىللەتنى چىرمىۋالدى.

خىتاي شەرقىي تۈركىستاننىڭ پۈتۈن بايلىقلىرىنى، ئىقتىسادىنى، قاتناش ۋە ئۇچۇر - ئالاقە سىستېمىلىرىنى، ئىشلەپچىقىرىش كۈچىنى ۋە ۋاسىتىلىرىنى پۈتۈنلەي كونترول قىلىۋالغان، مېڭە يۇيۇش تاكتىكىسى ئارقىلىق نۇرغۇن ئۇيغۇرلارنىڭ روھىنى كونترول قىلىۋالغان، ھەتتا ئۆزىگە ئىشلەيدىغان بىرمۇنچە ساتقىن ئۇيغۇرلارنى يېتىشتۈرۈۋالغان بولۇپ، خىتاي ھۆكۈمىتىنىڭ قولىدا ھەربىي كۈچ، قورال كۈچى، بىخەتەرلىك ساقچى ۋە ئىستىخباراتچى، شۇنداقلا ھۆكۈمىتى بىلەن بىرلىشىپ ئۇيغۇرلارغا قارشى تۇرىدىغان سان جەھەتتە بىزدىن نەچچە يۈز ھەسسە كۆپ خىتاي كۆچمەنلىرىگىچە تولۇق ئىدى. قارشى تۇرغۇچى ئۇيغۇرلاردا بولسا ئىمان ۋە باتۇرلۇقتىن باشقا ھېچنەمە يوق. ئۇنداقتا ئۇيغۇرلار ئۈچۈن زادىلا ئۈمىد يوقمۇ؟

ھەممىمىزنىڭ بىلگىنىدەك، ئىنسانلار تارىخىدا يىمىرىلمىگەن ئىمپېرىيە بولغان ئەمەس. « دېموكراتىيە ۋە ئەركىنلىك » دېگەن كىتابنىڭ ئاپتورى گەنە شارب، كىتابىدا ئەگەر بىر دۆلەت قانۇن بىلەن ئەمەس كۆز بويامچىلىق ۋە زۇلۇم بىلەن

باشقۇرۇلسا، كىشىلەر ئويغىنىپ بۇنىڭ تېگىگە يەتكەندە ئۇ دۆلەتنىڭ ۋەيران بولىدىغانلىقىنى تىلغا ئېلىپ مۇنداق بىر ھېكايىنى سۆزلەپ ئۆتدۇ:

ختايىنىڭ فېئوداللىق جەمئىيىتىدىكى چۇ پادىشاھلىقىدا بىر قېرى ئادەم بولۇپ، ئۇ مايۇنلارنى ئۆزىگە مۇلازىمەت قىلدۇرۇش ئارقىلىق جان باقىدىكەن. كىشىلەر ئۇنى مايۇن خوجايىن دەپ ئاتايدىكەن. ئۇ ھەر كۈنى قوتىنىغا سولىۋالغان بىرمۇنچە مايۇننى ئورمانغا بېرىپ، مېۋە يىغىپ كېلىشكە بۇيرۇيدىكەن. قايسى مايۇن ئاز مېۋە ئېلىپ كەلسە ياكى ئېلىپ كېلمىسە، ئۇنىڭدىن قاتتىق تاياق يەيدىكەن. قېرى مايۇنلارنى ياش مايۇنلارغا يول باشچى قىلىپ سايلاپ، ئۇلارنى ئورمانغا ھەيدەيدىكەن.

بىر كۈنى بىر بالا مايۇن قېرى مايۇندىن:

ئورماندىكى مېۋە دەرەخلىرىنى قېرى ئادەم ئۆستۈرەمدۇ؟، دەپ سورايتۇ.

ياق، ئۇلار تەبىئىي توسىدۇ، دەپ جاۋاب بېرىپتۇ قېرى مايۇن.

بىز بۇ بوۋاينىڭ رۇخسىتى بولمىسا ئۇ مېۋىلەرنى ئالالمادۇق؟ دەپ سورايتۇ بالا مايۇن.

ئەلۋەتتە ئالالايمىز، دەپ جاۋاب بېرىپتۇ قېرى مايۇن.

ئۇنداق بولسا بىز نېمە ئۈچۈن بۇ قېرى ئادەمگە تايىنىپ ياشايمىز؟ نېمە ئۈچۈن ئۇنىڭغا مۇلازىمەت قىلىمىز؟

بالا مايۇن گېپىنى تۈگىتە - تۈگەتمەي مايۇنلارنىڭ ھەممىسى چۇرقىرىشىپ، ۋاقىرىشىپ توسۇقلارنى بۇزۇپ، قوتاندىن بېسىپ چىقىپ ئورمانغا كېتىپتۇ ۋە مېۋىلەرنى خالىغانچە ئۈزۈپ يەپ، بوۋايغا بىرمۇ مېۋە ئەكەپ بېرىپتۇ. بوۋاي ئاچلىقتىن ئۆلۈپ قاپتۇ.

بىزدىكى قورقۇنچ، خىتاي ھۆكۈمىتىنىڭ دېكتاتورلىقى يوقىلىپ، خىتاي خەلقى خۇددى مايۇنلارغا ئوخشاش ئويغىنىپ، ھاكىمىيىتىنى يېتىم قالدۇرۇپ يىمىرگەنگە قەدەر ئۇيغۇرلارنىڭمۇ يوقىلىپ كېتىش مۇمكىنچىلىكى بولۇپ، بۇ

ئىنتايىن جىددىي بىر مەسىلىگە ئايلاندى. بۇ يەردە خىتاي خەلقىنى كۆزدە تۇتۇشۇمىدىكى سەۋەب، ئۇيغۇرلارنىڭ تىنچلىق يول بىلەن خىتاي ھاكىمىيىتىنى مەجبۇر قىلىشى ۋە يېتىم قالدۇرۇشى ئۇيغۇرلارنىڭ ۋەزىيىتىگە چۈشمەيدۇ. چۈنكى شەرقىي تۈركىستاننى خىتاي كۆچمەنلىرى ۋە خىتاي ھاكىمىيەت سىستېمىسى پۈتۈنلەي ئىگىلەپ بولغان بولۇپ، خىتاي ھاكىمىيىتىنىڭ ئۇيغۇرلارغا ئېھتىياجى يوق. ئۇيغۇرلار تىنچلىق ۋاسىتىلىرى ئارقىلىق ئىش تاشلىسا، ئوقۇش تاشلىسا، ھېچنەرسە ئىشلەپچىقارمىسا، تىنچلىق بىلەن قارشىلىق بىلدۈرسە، خىتاي ھاكىمىيىتىنىڭ خۇددى مايمۇنلار مېۋە ئېلىپ كەلمىسە، ئۆلۈپ قالغان بوۋايدەك ھالغا قېلىشى مۇمكىن ئەمەس. بۇ پەقەت خىتاي خەلقىگە چۈشىدىغان ۋەزىيەت.

ئۇنىڭ ئۈستىگە ھەتتا خىتاي خەلقى قوزغۇلۇپ، خىتاي ھۆكۈمىتىنى پالەچ ھالغا چۈشۈرۈپ قويدى مۇ دەيلى، لېكىن ئۇلارنىڭ بۇنى ئۆزلىرىنىڭ دېموكراتىك ھوقۇقىنى قولغا ئېلىش بىلەن بىرگە، ئۇيغۇرلارنىڭمۇ مۇستەقىللىق دەۋاسىغا ھېسداشلىق قىلىش ئۈچۈن قىلمايدىغانلىقى ئېنىق. چۈنكى ئۇيغۇر مۇستەقىللىقى خىتاينىڭ بىۋاسىتە دۆلەت مەنپەئىتىگە تاقىشىدىغان مەسىلە بولۇپ، ھەرقانداق بىر خىتاي بەلكىم دېكتاتور ھۆكۈمىتىگە سادىق بولماسلىقى مۇمكىن، ئەمما ئۇ ئۆز دۆلىتىنىڭ مەنپەئىتىگە تولمۇ سادىق.

2016 - يىلى 7 - ئاينىڭ 12 - كۈنى خاگۇدە ئېچىلىدىغان خەلقئارالىق سوتتا خىتاينىڭ جەنۇبى دېڭىز ئاراللىرىغا ئىگىدارچىلىق قىلىشى تالىشىشىنىڭ رەت قىلىنىش مۇمكىنچىلىكى ئېنىق پەرەز قىلىنغاندىن كېيىن، چەتئەللەردە تۇغۇلۇپ ئۆسكەن ۋە ياشاۋاتقان، خەلقئارالىق قانۇن ئوقىغان خىتايلارمۇ بۇ مەسىلىدە خىتاي ھۆكۈمىتىنى قوللاپ، ئىمزا توپلاش ھەرىكىتى ئارقىلىق خەلقئارالىق بۇ سوتقا قاتنىشىشنى رەت قىلغان. ئۇلارنىڭ بۇ قىلمىشى يولسىزلىق بولسىمۇ، ئەمما ئۇلار دۆلىتىنىڭ تاجاۋۇزچىلىق مەنپەئەتىدىن ۋاز كەچمىگەن.¹⁷

ئىچكى ۋە تاشقى پۇرسەتنى يارىتىشتىن ئاۋۋال ئۇيغۇرنىڭ مىللىي ۋە دىنىي مەۋجۇتلۇقىنى، كىملىكىنى ساقلاپ قېلىش ۋە ئۇنىڭدىكى مىللەتچىلىكنى

¹⁷ <https://foreignpolicy.com/2016/07/14/south-china-sea-lawyers-unclos-beijing-legal-tribunal/>

يېتىلدۈرۈش ئەڭ ئالدىنقى شەرت بولۇپ قالدى (باشتىن ئاياق تەكرارلاپ كەلگىنىمدەك مىللەتچىلىكنىڭ مەنىسى تەخمىنەن ئېنىق ئەيتقاندا ھورلۇك ئۈچۈن زىمىنىمىزنى قوغداش ۋە ئۇنىڭغا ئېرىشىش ئۈچۈن كۈرەش قىلىش ئىدىيىسى بولۇپ، ئىمان ۋە كىملىكىمىزنى ساقلاپ قېلىش بىر تەرەپتىن بۇ كۈرەش ئۈچۈن بولسا يەنە بىر تەرەپتىن بۇ كۈرەشنىڭ ئوزى ئىمانىمىز ۋە كىملىكىمىزنى قوغداپ قېلىش ئۈچۈندۇر)

مەيلى ۋەتەن ئىچىدە ئېلىپ بېرىلغان ھەرىكەتلەردە بولسۇن، مەيلى ۋەتەن سىرتىدا ئېلىپ بېرىلغان ھەرىكەتلىرىمىزدە بولسۇن ئېنىق بىر ئىستراتېگىيە تۈزۈپ چىقالمىدۇق. كۆپ ھاللاردا تۆۋەندىكىدەك كۆز قاراشنىڭ ئارقىسىدىن ماڭدۇق:

1. ھەق بىز تەرەپتە بولغانلىقى ئۈچۈن ئۈزلۈكسىز قارشى تۇرۇشنى داۋاملاشتۇرساق توختاپ قالماساقلا چوقۇم بىر گەپ بولىدۇ.

2. ئەركىنلىككە بەدەل تۆلىمگۈچە ئېرىشكىلى بولمايدۇ، قان تۆكمەي تۇرۇپ ھېچنېمە قىلالمايمىز، قوراللىق ئىش قىلماي تۇرۇپ غەلبىگە يېتەلمەيمىز.

3. خىتاي بەك كۈچلۈك، ئېغىر دەرىجىدە قۇربان بەرمەسلىك ئۈچۈن خىتاي بىلەن كېلىشىم تۈزەيلى، خىتاي خەلقىنىڭ ھېسداشلىقىنى قولغا كەلتۈرۈش ئۈچۈن تىرىشايلى.

4. تىنچ يول بىلەن قارشى تۇرۇشنى داۋاملاشتۇرساق، دۇنيانىڭ قوللىشىغا ئېرىشەلەيمىز ۋە گەندىگە ئوخشاش بىزمۇ غەلبىگە ئېرىشىمىز.

5. ئۇيغۇرلار ئاجىز، چەتئەلنىڭ قوللىشى بولماي تۇرۇپ بىز ھېچنېمە قىلالمايمىز.

يۇقىرىقى كۆز قاراشلارنىڭ ھەممىسى يەككە ھالدا ئۆز ئالدىغا مەۋجۇت بولۇپ، بىز تېخى بۇلارنىڭ ھەممىسىنى تەڭ قوللىنىش ياكى تېخىمۇ ئىلگىرىلىگەن ھالدا چوڭ تىپتىكى ئىستراتېگىيە تۈزەش پۇرسىتىگە ئىگە بولمىدۇق.

ئۆزىمىزنى كۈچەيتىش بىلەن، سىرتقى كۈچنىڭ قوللىشىغا ئېرىشىشنىڭ ھەر ئىككىلىسىنىڭ مۇھىملىقىنى تونۇپ يەتسەكمۇ، بەزىلىرىمىز سىرتقى كۈچنىڭ قوللىشىغا گۇمانلىق پوزىتسىيە تۇتۇق. توغرا، ئۆز ئىچىمىزدىن كۈچلەنمەي تۇرۇپ باشقىلارنىڭ ياردىمىگە ئېرىشىش مۇمكىن ئەمەس. ئەگەر بىر بىمارنىڭ ئۆلۈشىگە كۆزى يەتسە دوختۇرمۇ داۋالاشنى توختىتىپ قويدۇ. ئەگەر بىز ئۆلۈۋاتقان، تۈگەشكە قاراپ ماڭغان بىر مىللەت بولساق نېمە ئۈچۈن باشقىلار بىزگە ياردەم قىلغۇدەك؟ كۆپ ھاللاردا تاشقى دۆلەتلەرنىڭ ياردىمى ئۇلارنىڭ ئۆزلىرىنىڭ سىياسىي ۋە ئىقتىسادىي قىزىقىشى ئۈچۈن بولىدۇ. ئەمما دۇنيا جامائەتچىلىكىنىڭ ياردىمى بولسا ئىنسانلىق ۋە ھەق ھوقۇق ئۈچۈن بولىدۇ.

ھازىرغا قەدەر ئامېرىكا ۋە تۈركىيەدىن باشقا ھېچقانداق بىر دۆلەت بىزنى تېخنىكىلىق ۋە ئالاقە قۇرۇش مەسىلىلىرىدە قوللىغىنى يوق. مەسىلەن ئامېرىكا ۋە تۈركىيە ھەر ئىككىلىسى، ئۇيغۇرلارنىڭ تىنچلىق بىلەن كۆرەش قىلىش يوللىرىنى قوللاپ، ئۇلارغا رادىئو ئىستانسىسى ئېچىپ بېرىش بىلەن بىرگە، ئۇلارنىڭ تىنچلىق يول بىلەن كۆرەش قىلىش ئىستراتېگىيەلىرىنى تۈزۈپ چىقىشى ئۈچۈن، دېموكراتىك تەربىيەلەش كۇرسلىرى ئېچىشىغا، تەشكىللىنىشىگە ئىختىسادىي ياردەم قىلىپ كەلمەكتە.

ئامېرىكىنىڭ بىزنىڭ سىياسىي مەسىلىمىزنى قوللاشتىكى ئاساسىي مەقسىتى، خىتاي بىلەن ئىددىئولوگىيە نوقتىسىدىن قارمۇ قارشى بولغانلىقى، خىتاينىڭ كۈچىيىپ كېتىشىنى، كوممۇنىست ئىددىئولوگىيىسىنىڭ دۇنياغا يامراپ كېتىشىنى خالىمىغانلىقىدىن بولۇپ، بىزنىڭ مۇستەقىللىق ئارزۇيىمىز ئامېرىكىنىڭ قىزىقىش دائىرىسىگە كىرمەيدۇ. نېمە ئۈچۈن كىرگۈدەك؟

شەرقىي تۈركىستان مۇستەقىل بولسا، بىرىنچىدىن خىتاينىڭ ئوتتۇرا ئاسىياغا بولغان تەھدىدى تۈگەيدۇ. روسسىيە ئىددىئولوگىيە دوستلۇقىنى ساقلاپ كېلىۋاتقان، ئەمما ھەدىدىن ئېشىپ ئۆزىنىڭ ئوتتۇرا ئاسىيادىكى ئىقتىسادىي مەنپەئىتىگە تەھدىد بولىدىغان بىر يوشۇرۇن دۈشمەنلىكتىن قۇتۇلىدۇ. بۇ ئەلۋەتتە باشقىلارنى بىر - بىرىگە سېلىش ئارقىلىق تەڭپۇڭلۇقنى ساقلاش

ئىستراتېگىيىسىنى ئاساس قىلىدىغان ئامېرىكا ئۈچۈن ئانچە قۇلاققا خوش ياقىدىغان ئىش ئەمەس. ئىككىنچىدىن خىتاينىڭ نېفىت بازىلىرى كېسىلىدۇ، نەتىجىدە خىتايدىكى ئەسلىدىنلا باشلىنىشقا باشلىغان ئىقتىسادىي كىرىزىس ئېغىر دەرىجىدە ياماشقا باشلايدۇ (چۈنكى خىتاينىڭ ئىقتىسادىي تەرەققىياتىنىڭ ناھايىتى تىز ئىلگىرلەپ كېتىشى، خىتايدا ئىقتىسادىي جەھەتتىكى تەڭپۇڭسىزلىقنى پەيدا قىلغان بولۇپ، خىتاي تەڭشەشكە ئامالسىز قېلىۋاتقان بۇ تەڭپۇڭسىزلىق، شەرقىي تۈركىستاندىن ئىبارەت مۇھىم بىر ئىستراتېگىيە ۋە ئىقتىسادىي بازىدىن ئايرىلغاندا خىتاينى ھالسىزلىتىپ ئورنىدىن تۇرالماس قىلىۋېتىشى مۇمكىن). بۇ ياپونىيەنىڭ خىتاينى كونترول قىلىش تەسىر كۈچىنى كېڭەيتىشىگە پۇرسەت يارىتىدۇ. ئامېرىكا بولسا ياپونىيەنىڭ بۇ پۇرسەتتە كۈچىيىپ ھاۋا ۋە دېڭىزدا ئۆزىگە تەھدىد بولۇپ قېلىشىنى خالىمايدۇ، ئەلۋەتتە.

ئامېرىكا ئەزەلدىن ئۆزىنىڭ دۇنيادىكى ھۆكۈمرانلىق ئورنىنى، بولۇپمۇ دېڭىز ۋە ھاۋادىكى كۈچىنى ئۈستۈن تۇتۇش ئۈچۈن، مەيلى خىتاي مەيلى ياپون بولسۇن ھېچقايسىسىنىڭ كۈچىيىپ ھاۋا ۋە دېڭىزدا ئۆزىگە رىقابەتچى ۋە تەھدىد بولۇشىنى خالىمايدۇ. بۇ سەۋەبتىن، ئۇيغۇر، تىبەتلەر ۋە خىتاي دېموكراتلىرىنى قوللاش ئارقىلىق خىتاينىڭ باش ئاغرىقىنى كۈچەيتىدۇ. خىتاينىڭ كۈچلىنىپ كېتىشىنى توسۇش مۇددىتىدە ئۇيغۇر مەسىلىسى ئامېرىكا ئۈچۈن ھەر زامان ئاشكارا ياكى يوشۇرۇن قوللاشقا تېگىشلىك مەسىلە. ئەمما خىتاينىڭ پۈتۈنلەي ئاجىزلاپ رايوندا ياپونىيەنىڭ راھەت ئىلگىرلەپ كۈچ تالىشىشتا ئۈستۈنلۈكىنى ئىگەللەپ كەتمەسلىكى ئۈچۈن، ياپونغا قارشى ئامېرىكا ئەلۋەتتە خىتاينى قوللىشى مۇمكىن) بۇ خىتاي ئاجىزلىغان ئەھۋال ئاستىدا ئامېرىكىنىڭ ئۇيغۇر مۇستەقىللىقىنى قوللىشىنىڭ ئامېرىكا ئۈچۈن بىر مەنپەئەت ئېھتىياجى قالمىدۇ دېگەنلىكتۇر). بۇنداق بولغاندا ئامېرىكا، ياپون - خىتاي - ھىندىستان ئۈچۈن بىر - بىرىگە قارشى قىلىپ قويۇش ئارقىلىق ئاسىيا قىتئەسىدىكى كۈچ تەڭپۇڭلۇقىنى ساقلاپ قالىدۇ.

خىتاي ئوتتۇرا ئاسىياغا نىسبەتەن چوڭ تەھدىد ۋە كېڭەيمىچى بولمىغان ئەھۋال ئاستىدا، روسسىيە خىتاي بىلەن بولغان يېقىنلىقىنى ساقلاپ قالىدۇ ۋە

شەرقىي تۈركىستاننىڭ مۇستەقىل بولۇپ، خىتاينىڭ ئوتتۇرا ئاسىياغا كېڭىيىشىنى توسايدىغان تام بولۇشىغا باش قاتۇرۇپ كەتمەيدۇ. ئامېرىكا ئۇيغۇرلارنىڭ مۇستەقىل بولۇپ سىياسەت بىلەن دىن ئايرىلغان ئەمەس، بەلكى ئىسلام دۆلىتى قۇرۇپ قېلىشىدىن تېخىمۇ ئەنسىرەيدۇ. تۈركىيەچۇ؟ ھەممىزگە ئايان، تۈركىيە خەلقىنىڭ كۈچلۈك قوللىشىغا ئېرىشەلەيمىز ۋە تۈرك ھۆكۈمىتى بىزنى ئىقتىسادىي مەنپەئەتلىرىگە ساتقان تەقدىردىمۇ خەلقى ئارقىلىق بېسىم قىلالايمىز، چۈنكى قانداشلىق مۇناسىۋىتىمىز بار. تۈركىيەمۇ بىر دېموكراتىك دۆلەت، ئوخشاشلا كوممۇنىست ئىددىئولوگىيىسىنىڭ يامرىشىنى خالىمايدۇ. مۇستەقىل بولۇشىمىزنى ئارزۇ قىلىشىمۇ، ئەمما قوللاشقا ھازىرچە ئاجىزلىق قىلىدۇ. ئۆزىنىڭ ئىقتىسادىي ۋە سىياسىي مەنپەئەتلىرى ئۈچۈن ھازىرقى شارائىتتا ئۇيغۇرلارنىڭ مۇستەقىللىقىنى قوللىمايمىز دېيىشكە مەجبۇر. ئەمما قوللاش ئۈچۈن تۈركىيە كۈچىيىپ ئالدىمىزدىكى 10 ياكى 20 يىل ئىچىدە ياۋرو ئاسىيا ۋە ئوتتۇرا ئاسىيادا تەسىر دائىرىسىنى كۈچەيتىشى ۋە بۇ ئارقىلىق شەرقىي تۈركىستانغا ئەڭ كۈچلۈك شەكىلدە ياردەم قولىنى ئۇزاتقۇدەك ھالغا كېلىشى مۇمكىن بولۇشى كېرەك.

بۇ ئۇنىڭ ئىراق ۋە سۈرىيەدە تەسىر دائىرىسىنى كېڭەيتىپ، سۆۋەيش قانىلىغا ئىگە بولۇش بولماسلىقىغا باغلىق. بۇ كۈن ئۈچۈن بىز قايسى ھالدا بولۇشىمىز كېرەك؟ ياپون ۋە باشقا ئاسىيادىكى خىتاي بىلەن تارىخى ئۆچمەنلىكى ۋە ياكى مەنپەئەت توقۇنۇشى بار دۆلەتلەرچۇ؟ بۇ ئەلۋەتتە ئۇلارنىڭ بىزنى قاچان قانداق بىر پۇرسەتتە، قانداق شارائىتتا قوللىشىغا باغلىق. چۈنكى ئۇلارنىڭ خىتاي بىلەن بولغان مەنپەئەت توقۇنۇشىدا بىزنى قوللاشقا ئېھتىياجلىق بولۇشى ئۈچۈن، بىزدە ئۇلارنىڭ ئىشىغا يارىغۇدەك كۈچ بولۇشى، يەنى قوللىمىزدىن تارتسا ئورنىمىزدىن تۇرالغۇدەك ماغدۇرىمىز بولۇشى كېرەك.

تاشقى كۈچلەرنىڭ، خەلقئارا جەمئىيەتنىڭ خىتايغا بىز ئۈچۈن بېسىم قىلىپ، ئىقتىسادىي ئېمبارگو يۈرگۈزۈشى، دىپلوماتىك مۇناسىۋەتلىرىنى كېسىشى قاتارلىق ياردەملەرگە ئېرىشىش ئۈچۈنمۇ، ئالدى بىلەن ئۆزىمىزدە دۇنيانىڭ دىققىتىنى تارتقۇدەك كۈچلۈك بىر قارشىلىق ھەرىكىتى بولۇشى كېرەك.

گەنە شارپ « دېكتاتورلۇقتىن دېموكراتىيەگىچە » دېگەن كىتابىدا، دېكتاتورلۇقنى تىنچلىق يولى بىلەن ئۆزۈڭلارنى ئۆزۈڭلارنىڭ ھازىرقى ھالەتتە تېگىشلىك خىزمەتلەرنى مۇنداق تۆت نوقتىغا يىغىنچاقلاپ ئاچچىق رىئالىق دەپ ئاتايدۇ.¹⁸

1. چوقۇم زۇلۇمغا ئۇچرىغۇچى ئۆز خەلقىنى كۈچەيتىش، ئۇلارنىڭ ئۆزىگە ئىشىنىش، كۆرەشتىن يانماسلىق، ئۇنىڭدا چىڭ تۇرۇش ئىرادىسى ۋە قارشىلىق كۆرسىتىش ئىقتىدارىنى يېتىلدۈرۈش كېرەك.

2. خەلقنىڭ مۇستەقىل جەمئىيەت گۇرۇپپىلىرىنى، ئېنىستىتۇتلىرىنى قۇرۇپ چىقىش.

3. كۈچلۈك ئىچكى قاراشلىق كۈچى پەيدا قىلىش.

4. چوڭ ئىستراتېگىيە پىلان تۈزۈپ، ئۇنى ئەركىنلىككە يېتىش ئۈچۈن ئۈستىلىق بىلەن يۈرگۈزۈش.

بىز ھازىر يۇقىرىقى خىزمەتلەرنىڭ قايسىسىنى قىلىش باسقۇچىدا؟ ھېچقايسىسىنى قىلىۋاتمىغان بولساق قەيەردىن ۋە قانداق باشلايمىز؟ بۇلارنىڭ ھەممىسى جىددىي ئويلىنىشقا تېگىشلىك مەسىلە. چۈنكى خىتايغا قارشى تۇرۇش ئۈچۈن، چوقۇم ئۇنىڭ ئاجىزلىقىنى تېپىپ چىقىشىمىزغا ۋە بۇ ئاجىزلىققا ئاساسەن ئىستراتېگىيە تۈزۈشىمىزگە توغرا كېلىدۇ.

شارپ گەنە ئوتتۇرىغا قويغان 2 باسقۇچنى ئەمەلگە ئاشۇرۇش بىز ئۈچۈن ئىنتايىن قىيىن بولۇپ، خىتاي ھۆكۈمىتى مۇستەقىل گۇرۇپپىلارنىڭ پەيدا بولىشىنى قاتتىق چەكلەۋاتقان بىر ھالەتتە تۇرۇۋاتىمىز. ئۇنىڭ ئۈستىگە، جەمئىيەت قۇرۇلمىلىرى ۋە ئۇيۇشمىلارنىڭ ھەممىسىلا خىتاي ھۆكۈمىتى تەرىپىدىن قۇرۇلغان بولۇپلا قالماي، ئۇيغۇرلارنىڭ ئۆز ئالدىغا ئادۇكاتلار جەمئىيىتى، ئاكادېمىكلار جەمئىيىتى، يازغۇچى شائىرلار جەمئىيىتى، ئۇيغۇر ئوقۇغۇچىلار

¹⁸ شارپ گەنە، « دېكتاتورلۇقتىن دېموكراتىيەگىچە »، كىندلە نۇسخىسى، ئورۇن: 223.

ئۇيۇشمىسى، ئۇيغۇر ئاتا - ئانىلار بىرلەشمىسى، ئىسلام قېرىنداشلار جەمئىيىتى، ئۇيغۇر تىجارەتچىلەر بىرلەشمىسى... دېگەندەك ئاممىۋى جەمئىيەت قۇرۇلمىلىرىنى قۇرۇپ چىقىشى قەتئىي چەكلەنگەن. ھەممىسىلا خىتاي دۆلىتى تەرىپىدىن قۇرۇلغان بولۇپ، ئۇيغۇرلارنى ئۆز ئىچىگە ئالمايدۇ ۋە خىتاي ئۈچۈن خىزمەت قىلىدۇ. مۇھىم ھۆكۈمەت ئاپپاراتلىرىنىڭ ھەممىسى خىتاي ھۆكۈمىتىنىڭ ۋە خىتاي خەلقىنىڭ كونتروللۇقىدا.

گەرچە %70 دىن ئارتۇق ئۇيغۇر دېھقانچىلىق ۋە چارۋىچىلىق بىلەن شۇغۇللانسىمۇ، ئەمما ئاشلىق ۋە چارۋىچىلىق ئىشلەپچىقىرىشنىڭ كۆپچىلىكىنى بىگتۇەن كونترول قىلىۋالغان بولۇپ، ئۇيغۇرلار بۇ ئىشلەپچىقىرىشنى توختىتىپ قويغان تەقدىردىمۇ خىتاي ھۆكۈمىتىگە چوڭ تەسىر كۆرسىتەلمەيدۇ، ئەكسىچە ئۇيغۇرلارنىڭ ئۆز - ئۆزىنى تەمىنلىشى قىيىن ئەھۋالغا چۈشىدۇ. بازار ئىگىلىكىمۇ ئۇيغۇرلارنىڭ ئۆز - ئۆزىنى تەمىنلىشى بىلەن چەكلىنىۋاتقان بولۇپ، خىتاي خەلقى بازار ئىگىلىكىنى پۈتۈنلەي مونوپول قىلىۋالغان ئەھۋال ئاستىدا، ئۇيغۇرلارنىڭ شەرقىي تۈركىستاندا خىتاي ماللىرىنى ساتماسلىق ياكى ئالماسلىق بىلەن بايقۇت قىلىپ، تۈركىستاندا خىتاي ھۆكۈمىتىنى پالەچ ھالغا چۈشۈرەلىشى ئىنتايىن قىيىن.

شارپ گەنە ئوتتۇرىغا قويغان چوڭ ئىستراتېگىيە تۈزۈش ئۈچۈن ئىستراتېگىيەنىڭ نېمە ئىكەنلىكىنى ياخشى چۈشىنىشىمىزگە توغرا كېلىدۇ. ئەگەر سىز «جۇدو دەرسى» دېگەن تۆۋەندىكى ھېكايىنى ئاڭلىغان بولسىڭىز ئىستراتېگىيەنىڭ نېمە ئىكەنلىكىنى ياخشى چۈشىنىشىڭىز مۇمكىن:

ماشىنا ۋە قەسىدە ئوڭ بىلىكىدىن ئايرىلىپ قالغان 9 ياشلىق بىر بالا جۇدو ئۆگەنمەكچى بولۇپتۇ. ئۇنىڭ ئوقۇتقۇچىسى ياشانغان ياپونلۇق پېشۋا بولۇپ، ئۇ بالغا ھەر كۈنى پەقەت بىرلا ھەرىكەتنى ئۆگىتىپتۇ. بالا:

- ئۇستاز، باشقا ھەرىكەتلەرنى ئۆگىنىشىم كېرەك ئەمەسمۇ؟ دەپ سوراپتۇ.

پېشۋا :

ياق، بۇ پەقەت سەن بىلىشكە تېگىشلىك بىردىنبىر ھەرىكەت، دەپ جاۋاپ بېرىپتۇ.

ئالتە ئايدىن كېيىن بالا مۇسابىقىگە قاتنىشىپ، ھەممەيلەننى ھەيران قالدۇرغان ھالدا دەسلەپكى ئۈچ تاللاشتا يېڭىپ، ھەل قىلغۇچ مۇسابىقىگە قاتنىشىپتۇ.

بالىنىڭ رىقابەتچىسى ئۇنىڭدىن ياشتا چوڭ ۋە كۈچلۈك بولۇپ، بالىنىڭ يېڭىشىگە ھېچكىمنىڭ كۆزى يەتمەپتۇ. توساتتىن ئۇنىڭ رىقابەتچىسى خاتالىق ئۆتكۈزۈپ قوغدىنىشنى ئۇنتۇپ قاپتۇ. بالا بولسا دەرھال ئۆزى بىردىنبىر بىلىدىغان ھەرىكەت بىلەن رىقابەتچىسىنى بېسىۋاپتۇ. مۇسابىقىدىن كېيىن پېشۋا بالغا مۇنداق دەپتۇ:

ئوغلۇم سەن مۇنداق ئىككى خىل سەۋەب بىلەن يەڭدىڭ. بىرىنچىسى، ئالتە ئاي قاتتىق مەشىق قىلىپ، بىرلا رىقابەتچىڭنى بېسىۋالدىغان ئەڭ قىيىن ھەرىكەتتە كامالغا يەتتىڭ. ئىككىنچىسى، رىقابەتچىڭ قوغدىنىش ئۈچۈن سېنىڭ ئوڭ بىلىڭىڭدىن تۇتۇشى كېرەك ئىدى...

خۇددىي ئوڭ بىلىكى يوق بالىنىڭ يېڭىشى ئۈچۈن ئالاھىدە ئۇرۇش ئىستراتېگىيەسى ئۈگىتىلگەندەك، ئۇيغۇرلار ئاۋال ئۆزىمىزدە نېمىلەرنىڭ بار يوقلىغىنى ئانالىز قىلىشىمىزغا، بولۇپمۇ خىتاي بىلەن بولغان كۆرەشنىڭ ئارقا كۆرىنىشى، جۇغراپىيەلىك شەرت - شارائىتلىرىمىز، قوراللىق ۋەياكى قورالسىز كۈچىمىزنىڭ بار - يوقلىقى، خەلقىمىزنىڭ مەدەنىيەت سەۋىيەسى، سىياسىي، ئىقتىسادىي، پىسخولوگىيەلىك ئەھۋالىمىز، خەلقئارالىق تەسىر كۆرسەتكۈچى ئامىللار قاتارلىقلارنى ياخشى ئانالىز قىلىشىمىزغا ۋە بىزدىكى دۈشمىنىمىزدىن ئۈستۈن ياكى ئۇنىڭدا يوق بولغان ئەۋزەللىكلەرنى تېپىپ چىقىپ، ئۇنى قەيەردە قايسى ئۇسۇلدا قانداق پايدىلىنىشنى بىلىشىمىز تولىمۇ زۆرۈر.

مەسىلەن: ئىمان، پىداكارلىق، ھەقىقەت، دۇنيانىڭ ھېسداشلىقى، خەلقئارانىڭ خىتايغا بېسىم قىلىشىنى قولغا كەلتۈرەلىشىمىز... قاتارلىقلار. يەنە مەسىلەن: خىتاي بىلەن بولغان پىسخىك جەھەتتىكى سېلىشتۇرما. ئالايلىق،

ختاينىڭ پسخىك جەھەتتە قانداق ئاجىزلىقى بار؟ خىتاي يۈزى چۈشۈپ كېتىشىدىن قورقىدىغان پسخىكىغا ئىگىمۇ؟ مەنچە بىر دۆلەت بولۇش سۈپىتى بىلەن خىتايدا ئەلۋەتتە كۈچلۈك ھالدا بۇ پسخىكا بار ۋە ھازىرغىچە ئۆزىنى دۇنياغا ھەقىلىق كۆرسىتىش ئۈچۈن ھەرخىل تاكتىكىلارنى قوللاندى ۋە قوللىنىپ كېلىۋاتىدۇ. ئۇنداقتا بىز بۇنىڭدىن قانداق پايدىلىنىمىز ۋە قايسى شەكىلدە ھۇجۇم قىلىمىز؟

ختاينىڭ ئاجىزلىغىنى دەڭسەش بىلەن بىرگە كۈچىنىمۇ دەڭسەشكە، ئۆزىمىزنىڭ ئاجىزلىغىنى ۋە كۈچىنىمۇ دەڭسەشكە توغرا كېلىدۇ. ئەگەر بىزگە ھەربىي جەھەتتىن خىتاي بىلەن كۈچ ئېلىشىشى مۇمكىن بولمىغان ئەھۋال ئاستىدا سىياسىي ۋە پسخولوگىيەلىك كۈچ سېلىشتۇرمىسىدا ئۆزىمىزنىڭ ئارتۇقچىلىقىدىن قانداق پايدىلىنىشىمىز كېرەك؟ ھەتتا خىتاي خەلقىنى ئۆزگەرتىش، ئۇلارنى مۇسۇلمان قىلىش ياكى دېموكراتىك ئىددىيىنى تارقىتىش ئارقىلىق ئۇلارنى ھۆكۈمىتىدىن ئاجرىتىپ، ھۆكۈمىتىنى يېتىم قالدۇرۇش ۋە ئاجىزلىتىش ئۈچۈن بەزى قەدەملەرنى بېسىش مۇمكىنچىلىكىنىڭ بار - يوقلىقىنى تونۇپ يەتكەندىن كېيىن، باشقا يەنە قانداق تاللاش يوللىرىنى تۈزۈپ چىقىشىمىز لازىم؟

تاشقى كۈچلەردىن قانداق پايدىلىنىمىز؟ دۇنيا سىياسىتىنىڭ ۋە ئىستراتېگىيىسىنىڭ ئۆزگىرىشىگە يېقىندىن دىققەت قىلىش، دىپلوماتىك مۇناسىۋەتلەرنى يېقىندىن كۆزىتىش ئارقىلىق قايسى كۈچلەرنى ئۆزىمىزگە تارتىشىمىز ۋە شۇنداق پۇرسەتلەرنى قاچۇرۇپ قويماسلىقىمىز كېرەك؟ بۇ خىزمەتلەرنىڭ ھەممىسىگە يېقىندىن كۆڭۈل بۆلۈپ تەتقىق قىلىدىغان تەتقىقاتچى گۇرۇپپىلارنى ۋە تەن سىرتىدا قۇرۇپ چىقالدۇقمۇ يوق؟

مانا بۇلارنىڭ ھەممىسى ئۇيغۇرلار چوڭقۇر ئويلىنىش ئارقىلىق بىر چوڭ ئىستراتېگىيە تۈزەشتە مۇھىم بولغان مەسىلىلەر بولۇپ، ئەلۋەتتە ئىستراتېگىيە تۈزۈلگەندىن كېيىن ئۇنىڭغا ئاساسەن پىلان ۋە قايسى پىلاننى ئەمەلگە ئاشۇرۇش ئۈچۈن قانداق تاكتىكا ۋە مېتود دېگىنىمىزدە، قوراللىقمۇ ياكى تېنچلىق يولى بىلەنمۇ؟ قوراللىق قارشىلىق بىلەن تېنچلىق شەكىلدىكى قارشىلىقنىڭ ھەر

ئىككىسىنى ئۆز ئالدىغا شارائىت ۋە ۋەزىيەتكە ئاساسەن تەربىيەلەش، يېتىلدۈرۈش ۋە ئېلىپ بېرىش كېرەكمۇ؟ لازىم بولىدىغانلىقىنى ئانالىز قىلىش، ئوتتۇرىغا قويۇش ۋە يۈرگۈزۈشكە تىرىشىش كېرەك.

مەن بۇ يازمامدا، شارپ گەنە ئوتتۇرىغا قويغان ئورۇنلاشقا تېگىشلىك تۆت خىل خىزمەتنىڭ ئىچىدىكى بىرىنچى تۈرلۈك خىزمەت، يەنى زۇلۇمغا ئۇچرىغۇچى خەلقنى كۈچەيتىش، ئۇلارنىڭ ئۆزىگە ئىشىنىشىنى تۇرغۇزۇپ كۆرەش قىلىشتىن يانماسلىقتەك ئىرادىسىنى يېتىلدۈرۈشتىن ئىبارەت بىرىنچى باسقۇچتىكى دەسلەپكى خىزمەتلىرىمىزنىڭ بىر قىسمى سۈپىتىدە، ئۇيغۇرلارنىڭ ئەركىنلىكىگە ئېرىشىشتە كىملىك ۋە مىللەتچىلىكنىڭ ئورنى ۋە مۇھىملىقى، بۇنىڭ ئۈچۈن خىتاي تەرىپىدىن يۇيۇلغان ئۇيغۇر مېڭىسىنى قايتا تۈزەپ چىقىش ھەققىدە ئۆزۈمنىڭ چەكلىك ئىزدىنىشلىرىمنى سۆزلەپ ئۆتتۈم. ئوقۇرمەننىڭ پىكىر ۋە تەنقىدلىرى بىلەن بۇ خىزمەتلىرىمىزنىڭ باشلىنىشى تېخىمۇ مۇكەممەللىشىدۇ، دەپ ئويلايمەن. زېرىكمەي، كۆڭۈل قويۇپ ئوقۇپ چىققىنىڭىز ئۈچۈن كۆپ رەھمەت.

قايتا شەكىللەندۈرۈلۈشتىن قايتا شەكىللەندۈرۈشكە

www.uyghurpen.org/uy/Qayta_shekillendurulush.pdf